
जल्म: OTT, १९५२ सांकोर्डे- धारबांदो्े, गोंय. 


HARA राधाबाय आनी रघुनाथ जोग हांचो मदलो चलो. मराठी दुसरे मेरेनर्चे 
शिक्षण गांवांत. मागीर Aris, बेळगांव, आबेडे- नगरगांव, परत बेळगांव, 
परत सांकोडें अशी शिक्षणा खातीर केल्ली धडपड. मराठी आठवी ते अकरावी 
पणजेच्या कस्तुरबा मातोश्री हायरकुलांत. बी.ए. चें शिक्षण at कॉलेज पणजी 
आनी एलएल बी चें साळगांवकार लॉ कॉलेजींतल्यान. सुर्वेक ४ वर्सा पोस्ट 
खात्यांत शिर्वीस आनी मागीर १९७८ सावन कॅनरा बँकेत. २०१२ वर्सा 
अधिकारी पदावेल्यान बसपगारी. सद्या मौलिक बरपा वांगडाच इंगलीशिंतल्यान 
कोंकणी आनी मराठी, तशेंच कोंकणीतल्यान मराठी, हिन्दींतल्यान कोंकणी 
मराठी अशेतरेचो अणकाराचो वावरूय करतात. 


गजानना जोग हांची हेर पुस्तकां: 

१. रुद्र (कथा संग्रह - गोवा कला अकादमी राज्य पुरस्कार) 

3. गोपी (बाल नवलिका) 

४. वर्स फुकट वचूंक ना (भुरग्यांखातीर नवलिका - गोंय कोंकणी अकादेमी 
पुरस्कार आनी केंद्रीय साहित्य अकादमीचो बालसाहित्याचो पुरस्कार) 


फुडलीं प्रकाशना: 

उजो कमकमून पेटलो. वाऱयान, पेत्रोलान आनी लांकडांनी आपापलें 


काम केलें. कांय वेळासावन तटास जावनसो सरणाकडे पळयत रावलेलो सुदाम 
परतलो, वाटेक लागलो. 

“हें कितें आयज? कवटी फुटसर रावना रे सुदाम? तुजो इश्ट खंय मरे 
तो! 

“तू गेल्यार ज्योक्स्‌ करून कोण हासयतालो तर आमकां?” 

हरशीं कोणाकय पावोवपाक येता तेन्ना सुदाम ज्योक्स करून सगल्यांक 
हासयता. मसुंडेंत लेगीत ताचे ज्योक्स्‌ आसताच. ' 

'आरे सुदामा, मसण-ज्योक्स्‌ करूंक ना तुवें आयज, Rag? 
“मसण न्हय, मरण-ज्योक्स्‌ ... आनीक कोणतरी. 

सुदाम कांयच उलयलो ना. अशावेळार आपणाक ज्योक्स सुचतात 
हाची ताका तिडक मारली... हळशीकशी दिसली आपणाल्याच तिरसुवाद, 
फकाणेर तकलेची. 

एकेतरेचे भिरकेंत सुदाम चलत रावलो. 


सुदाम Fe मान्न्यांत गेलो. तिणे आदीच वळखष्ठे, हाची तकली आयज 
जाग्यार आसची ना. राजूच्या UAT ताणे सामके लावन घेतलेले. तिणे कांयच 
विचारलें ना. कांयच सांगले ना, तुवालो, कपडे मान्न्यांत दवरले. 

राजूच्या नांवान तकलेर तांबयो ओतताना सुदामाची अवस्ता जाली. 
काळीज कोणतरी कोंचून काडटाशें दिसले... राजू धाकल्या भावासारकोच. 

कूसभर चडूच. आयज राजूय सोंपलो. सगल्यांत ल्हान तो... चौगांच्या चांडाळ 
चौकडें' तलो Sal फकत हांव... फकत हांव... चौगां भितरलो सगल्यांत जाण्टो. 
राजू परस तर चौदा-पंद्रा वर्सानी... देवू आनी दामू आदींच सोंपले. साठ जाता 
थंय आसा, वर्सा भितर दोगूय गेले. पेन्शन खावंक पावले नात. खंय भोंवूंक 
पावले नात. दामूचें एक समजूं येतालें. आदीं सावन किरपीण, दमेकार प्राणी, 
सा. बां. खात्यांत लागलो देखून इतलीं वर्सा जगलो म्हणपाचें! बापायचें तेलाकडलें 
काम केल्यार केन्नाच सोंपपाचो. तळणेची तेलसाणय तेका मानवनासली आनी 
तें खाज्या-लाड़वांचीं वजीं घेवन गांवांगांवांनी जागरणां करीत, दंव खात भोंवपूय 
जमपाचें नासलें... दामूचें... हरकत नासली, समजू येतालें. पूण देवू कित्याक 
फाटोफाट धांवलो? मात थार ना... आनी आतां हो A... राजू!... किते तटलेलें 
मरपाखातीर!... चौकडेंतलो कृष्ण म्हण्टाले तुका... सुदाम हांगाच उल्लो आनी 
तू सांगऽसवरी नासतना... तूं कृष्णच! दिसल्या आसतल्यो तुका थंय गोपी... 
धांवलो, शाळेतसान हीच संवय. सदचे भशेन केलें Ia... केन्ना दिल्ले उतर पाळप 
ना. खंय वतना कोणाक सांगप ना. पोरा, आतां तुका सोदप खंय? ल्हानपणासावन 
संवय... आमी थंय मिरामार माडांनी रावल्यात तुका, पांच जालीं, सात जालीं, 
तुजो पत्तो ना... एक न्हय हजार फावटी अशें केलां आसतलें Ta... आमच्यो 
सायकली पुलिसांनी बिन-लायट' आनी 'डबल-सीट' देखून तिनसांजच्या वेळार 
धल्ल्यो... कस्टमाकडेन खांचीत रावताले ते. आमकां खबर आसली. पूण राजू 
तो. ताचो बापूय हवालदार. पुलिसाची figs आयकली पूण- 

'सरात Hs. हांव पळयतां तें' हाणें पुलीस बापायच्या भरवंशार सांगले. 

“दोन सायकलींचेर चौगजाण आं? चलात स्टेशनाचेर' 

राजूचो बापूय स्टेशनार आसलोच. राजून भायल्याभायर कूस माह्ली. 
आमच्या तिगांयच्या कानसुलार एकेक सणसणीत बरें वाजयत ताणें म्हटलें. 

“तो राणम्याचो खंय लिपलो तर? येवंदी तेका घरा, शाळा शिकपाच्या 
निमतान गांवभर हेडप! दाखयतांय तेका. दोंको म्होडून घरांत पोसतलों, हां. 

दोंको म्होडूंक ना पूण त्या दिसा राजूक बापायन येतिश्ट शेपलायलो. 
भोंकार बुटाची खोंट घातली. आठ दीस भेंड वांकडें करून चलतालो...स्कुलांत 
चौकडी आदींच बदनाम. तातूंत आनी पुलिसांकडल्यान मार खावपाची गजाल 
कळ्ळी. YT, बायो, मास्तर सगल्यांनी जीव खालो. अवलक्की मास्तर आपले 

बेळगांवी मराठींत हेड मास्तराक सांगपाक लागलो. 

“हे बगा, मी सांगतो, च्यारीच्या च्यारी पोरं हुंब हो! सिस्तिचं नावच 
सोडा घ्या तुमी. चोऱ्या करतात की वो त्यांनी. ' 

“होय हो सर'. 

नवीनूच लागलेल्या नवीन बाईन आपल्या RTT आवाजांत TÎ 
घडयल्ल्यो त्यो चार वळी म्हणून दाखयल्यो, 

सुदाम दामू देवू राजू 

आडसर आंबे काडा काजू' 

कोणाचें हें काव्य, नाईकबाई, तुमचें?' खो खो हांसत हेडसरान 
विचारलें. तेन्ना बाई लजली. 

'इश्श!' 

“इश्श म्हणून सोडून दिवं नाका बाई. हें रचतल्या भुरग्यांकडेन काव्यगूण 
आसतलेच. तो कोण तें सोदून काडात. ' 

“हां सर. 

“हां. आनी ह्या चांडाळ चौकडेकडेंतल्या हेरांयकडेन चार गूण तुमकां 
दिसतले.. सोदतल्याची गरज आसा. तांची मजा करपाची गरज सोपेंपणान 
भागपाक जाय. ना जाल्यार मागीर चोरयो बिरयो सुचतात... कर्म आमचें! भुरग्याक 
खेळपाक MAS ना असल्यो शाळा आसात ह्या राजधानीच्या शारांत!...' 

हेडसर रिटायर जालो त्याच वर्सा आमीय अकरावी जाले. हांवूच. 
देवू, दामू फाटल्या वर्गात आसले. राजू नासलोच तेन्ना शाळेंत. मागीर राजूच्या 
वेळार इंग्लीश माध्यमाचे वारें आयलें. राजून मराठींतल्यान णववी मेरेन शिकून 
लेगीत दोन वर्सा भितर इंग्लीशेक सहज आपणायली. एस. एस. सी. क डिस्टिंक्शन 
घेतलें. 

...राजू, राजू... तुका ७६% मेळले मरे... राजू. आतां आमकां काफे 
सेंत्रलांत हां... मागीर आमी सायकली घेवन बद्द आग्वाद या... 

हैं कितें जालें? आगे बाये बोलेच बसून कितें फुतफुततात तुमी?' 

“आ? कितें जालें कोणाक?' 

कांयच अर्थ लागना जावन सुदामान विचारलें. 

'भुरगीं जेवलीं मगो? 

'ते दोग कामधंद्याचे न्हू. ते गेले जेवन. आरती तुमकां रावलां.' 

'राजूक खांद दिवन येयलों. शीः कितलो जड गो तो. कितें खातालो 
कोणाक खबर! 

“ल्हान नही बो तो. पन्नास तरी जाल्लीं काय ना कोणाक खबर. तिका 
बरें दिसलें. हांसपाचें कितेंय हो उलयत जाल्यारूच जाग्यार येतली हाची तकली... 
ना जाल्यार... 

“कोणाक कित्याक? म्हाका खबर आसा. बाव्वन तो' 

'तुमच्या परस तो...' 

'सारकी चौदा वर्सा सात म्हयने णव दीस ल्हान. पुरो इतली म्हायती? ' 

हें कितें बाबा?” 

आरतीन अजापान विचारलें कारण बाबाच्या आवाजात एक वेगळीच 
बितरागणीशी आसली. तें फुडे उलोबंक सोदतालें पूण आईन खूण केली. 

'इल्ले वाडूं?... वाडटां'... 

सुदाम भिरकेंत सो पानावेल्यान उठलो. dis Yar सदचेभशेन चार 
पासयो मारिनासतना बद्द वचून बांकार न्हिदलो. कांय वेळां अचळय येवन 
आरतीची आई पळोवन गेली. ताका लकणी लागलेली. ताचें तोंड ag, 
सुकून गेहे. 

आरतीचे आईन च्याक उदक दवरलें आनी aed संवयीन ताका 
उठोबपाक आयली. तो रिटायर जाल्या उपरांत फाटलीं पांच-स वर्सा ती तशें 
करताली. साडेतिनांक ऑफिसांत च्या येताली. घराय ती ताका त्याच वेळार 
लागताली. 

“साडेतीन हां. च्या करतां' Peta येयत तिणें सांगलें. 

तो थय नासलो. 

'आरती, आगो आरती, हुसक्यान आनी नाना विचारांनी तिची तकली 
भेरेवपाक लागली. ताच्या कोल्ली सभावाची fact हालीं भिरांतूच घेतलेली. 

‘dq, देवल्या, भायर सर आदीं. राजू सामखो बरो ना. आयकलें तुवें. 

आगे, देवू ना घरांत? ' 

'येयात, बसात.' देवूची बायल बेग बेगीन भायर आयली. सुदामाचें 
कितेंतरी बिनसळ्ळां हें तिका कळळें. 


खांढ आनी हेर कथा / ४ 


“हांव बसपाक येवना. राजूचे चड जालां कालच्यान. ताका 7 
दोतोराक दाखोवपाक जाय. देवूक सांग, म्हणचें काड तुजी eed काळी' 
गाडी भायर. भाडें हांव दितां. पैशांचो प्रस्न ना. राजूक बरो करपाक जावो... ' 

“आरे, दासू, मात्सो भायर यो सुदाकाका पळय कशें करता... ' 

दासू भायर आयलो. बापायच्या ह्या इश्टाबद्दल ताच्या मनांत रागूच 
आसलो... कितलेशेच फावटी ह्या मनाशान आपल्याक चल चलणुकेवेल्यान 
शाणपणां सांगल्यांत. सामको फटकळ तोंडाचो... बापायक मरून कितलीं वर्सा 
जालीं. आजून हो फाट सोडिना. 

“आई तूं भितर सर, हांव दार बंद करतां. 

“आरे आरे तो हांचो सामको घट Ske आसलो मरे' 

“आसत. तो सारको ना. हावें दार धांपलां.' 

सुदाम चलत चलत झरीकडेन पावलो. घटा घटा उदक पितकीत 
थंडशीतळ दिसलें आनी यादींची भुरावळ परत सोंशेवत मोड जावन आयली. 

तरनाट्याचे उमेदीन तो गड चडपाक लागलो. पूण बयर मारुतीच्या 
देवळांत पावता मेरेन तीन फावटी तो बसलो. वयल्यान पळयल्यार शाराची आदली 
कसलीच खूण सारकी मेळनासली. फकत मांडवी, पाटो आनी चार नांवापुरतीं 
आगरांशीं दिसतालीं. इतलीच वळख... हीं हांगा हे स्टेजीर आमी नाटकां 
गाजयलीं. तीन तीन कामां एकाच नाटकांत केलीं. परसंगाक स्त्री पार्टी जालों. 
हिडींबा जांब गा. रुक्मीण जावपाक हांव कितें राजू तर... वाटकुळ्या तोंडाचो 
गोबऱ्या गालांचो.... 

कसली तरी याद जावन सुदाम बद्द देवळांत गेलो. एक ल्हान भुरगो थंय 
पुस्तक वाचीत बसून आसलो. 

हें तें fed भाशण पाठ करता रे?” 

भुरग्यान मान वयर करून पळयलें लेगीत ना. 

भुरग्यान वयर बोट दाखयलें. सुदामान वयर पळयलें. थंय एक फुटकें 
झुंबर आसले. 

भायर येवन नदरेन कितें पयशिह्लें सोदचें तशी ताणें नदर चारांय बटांनी 
पयस पयस मेरेन पावोवन, दोळ्यांर हात धरून पळयलें. मागीर ल्हान भुरग्या 
भशेन दुडदुडत तो सोपणां देवपाक लागलो. 

“वसंत हांगाच रावता मूं काय घर बीर बदल्लें? सुदामान नेटान विचारलें. 

“आं, कोण, सुदा रे? यो यो. आरे भितर यो. आसां हांव घरांत. ' 

'ना म्हटलें, कोणूच गावना आयज. तूं तरी गावता काय पळोवया' 

'दनपारां तूं लाकूड घालून रोखडोच सटकलो दिसता. लाकूड घालतना 
तुका पळयला. मागीर पळय जाल्यार तूं नाच्च जालो. भिलो काय किते रे सुदा?' 

.. आपणे लाकूड घाले... खरेंच. हें तें कितें तें पेटपाक लागलें. ... 
पूण हें हातांत आसा तें कितें तर... उड़यल्यारूय तें सरणार पडना... हातांतच 
उरता पळय कशें. नखलामी शी... मागीर कोणेंतरी ताका फाटी ओडलो. हय 
हाताक हुनसाण लागली. फाटोफाट उतरां कानार... 

“आगा, तूय लासून घेता काय कितें ताच्या बराबर? हात सो घालता 
उज्यांत?...?” 

'आरे, सुदा, कितें जालां तुका? मोट्यान उलय मरे. कितें तोंडातल्या 
तोंडांत भटपणशें म्हण्टा रे' 

'वसंता, Fest करतलो मरे काम तू?' 

“आरे, तुजे आनी काम करिना, आमचो दादा आनी तूं घट मरे सामके. 
कसले काम?' 

'आनी कसलें, निमाणें काम. म्हजो एक्कूय इश्ट उल्लो ना. म्हाका वतना 
खांद दिवपाक एक तरी इश्ट जाय आसलो. पूण सोड तें. तू दितलो मरे खांद 
म्हाका, वसंता दितलो मरे?” 

‘an खांद दिवपाचें इतले बेगीन कित्याक? आरती... आरतीच मगो 
ती... हय हय आरतीच... तर ताका उजोंवक नाका? आनी तूं ना जाल्यार 
धिराचीं चार उतरां हांसयत कोण सांगतलो आमकां? सगळेच दुकां गाळीत 
बसले जाल्यार सरण कोण रचतलो?... हीं उतरा तुजींच मरे सुदाकाका? 

'हां म्हण्टकच तुका एका खांद्याक धरतां. तर एक जालो. आनी तीग 
जण जाये म्हाका.' 

तो उठून तरतरीत वाटेक लागलो. 

‘SR, आरे, सुदाकाका...' 

सुदाम दनपारच्यान नाच्च जाला ही गजाल गांवांत रोखडीच फांकली . 
आरतीन आनी आवयन सगले जागे सोदले. ताचीं वचपाचीं सगलीं ठाणीं 

पळयलीं. कोण सांगतालो तो आत्तां हांगा आसलो, कोण सांगतालो ताका 
Ter पळयला. निमाणो सांजच्या स साडेसंक तो वसंतागेर पाविल्लो म्हणपाचें 
कळटालें. त्या उपरांत तो खंय गेलो कोणाक पत्तोच लागलो ना. दोगांय चल्यांनी 
दोंगोर, दर्यावेळो, हॉस्पिटल, पुलीस स्टेशन, बस स्टँड सगलें सोदलें. खंयच 
ताचो माग लागलो ना. 

ते राती व्हडल्या घरांतली जुंग म्हातारी निमाणी मेली. मरता मरता 
म्हणत तिणें णव्वद वर्सा उपरांत कितलीशींच वर्सा काडलीं. कोण कोण म्हण्टाले, 
यमाकडेन ती कश्शीच मरना जाली. लोक व्हडा उमेदीन दोंगरार मसुंडेत पावले. 
सादारणशा भुरग्यांक लेगीत आवय-बापायनी धाडलीं... चलात हें मरण 
पळोवपाक हरकत ना तुमकां. सुखाचें मरण हें. म्हातारेक खांद दिवषाक तर 
लोकांनी लायनी लायल्यो... 

थंय मसुंडेत लोकांक सुदाम दिसलो. राजूच्या थंड जाल्ल्या सरणा 
मुखार रुमडाच्या मुळांत तो आंगाची पोटली करून बसून आसलो. 

'सुदाम, पापया काल कितलो सोदलो रे तुका. हांगा बसला येवन? 
आं? त्या पोरांनी आनी बायलेन जीव अर्दो केलो मरे तुजे चितेन!' 

“पोर? पोर? आंऽहां, आरती... हय ताका कोणाच्या तरी हाताक 
लावपाक जाय. 

“da आदी घरा वचपाचें. कळळे मरे?' 

'आरे ताचो व्हडलो पूत आयला हांगा, ताका आफयात. हाची तकली 
जाग्यार ना. उतरां आयकून सुदाम तिडकीन Sat रावलो. 

'तकलेक कांयच जांवना हां सांगून दवरतां सगल्यांक. राजूक मात्सो 
उठू दी. बरो ना तो... राजू, ऊठ पळोवया, इल्ली च्या घे.' 

बाबा, तूं मेळळो, देव पावलो. चल आदीं घरा या आमी. आई जिवार 
जीव सोडटा थंय. चल या घरा.' 

'पूण आरती खंय ते? हाड ताका, चार तांदूळ हाडात. भटाक म्हणचें 
म्हण तुजें. तुमी तुमचें वाजयात रे.” 

“आनी तुमी रावात हां म्हाका खांद दिवपाक. हें इतलें लग्न जालें काय 


सुटलो हांव... वसंत, उतर दिलां हां तुबें... राजू, उठ.... ' 

सुमार चार वरांचेर रघुभट आनी ताच्या हेर भटांचे मंत्रपठण अकस्मात 


थांबलें तेन्ना जमिल्ले पन्नास साठ लोक लेगीत खीणभर ओग्गी रावले. आतां 
जेवणाच्या वासाकडेन तांचें लक्ष चडूच वचपाक लागलें आनी केन्नाच्यान जागी 
जाल्ली भूक तेंगशेक पावली. 

'गण होम,गृहशांती पूरा कार्य जाल्ललें आसा' रघुभटान बशिल्ल्या पाटार 
उठून उबो रावून आपणाल्या धरिल्ल्या कमरार मुटके मारित म्हटलें. 

'वय वे, कद सोडच्या अड ना नवें? मल्ल्यामामान ल्हान भुरग्याचे 
ताकतिकेन विचारले. केंसाळ दोंदार ताणें तो कद सकाळ सावन मोठ्या यत्नान 
तिगोवन 9۰ 

“कद सोडका वे? सोडाति, अड ना अड ना, आशिर्वचन मात्र वरलेलें 
आसा.. अड ना, सोडीति.' रघुभटाचो हुकूम जालो. 

गोयांत बँक मॅनेजर आशिल्ल्या मल्ल्यामामान साउथ कॅनरांत आपणाल्या 
गांवांत घर बांदिल्लें. घर कसले, बंगलोच तो. वास्तुशांती खातीर पुश्पाबायन 
आठ दीस रजा घेवन सगळी तयारी केल्ली. पुश्पाबाय लेगीत बँकेत अधिकारी 
SUK आसा. दोगांयनी पयसो एकठांय करून बरो बंगलो बांदिल्लो. युगादि' चो 
ted सादपा खातीर कितलीशीच खटपट आनी धांवपळ केल्ली. आजुनय 8 
काम SRST, पूण पाडव्याचो re सादिल्लो. सोयरी आनी दोगांयच्या बँकांतल्या 
मेजक्याच लोकांक आपयिछ्ले. गोंयच्यानूय खास गाडी करून धाएक लोक मुजरत 
आयिद्ले. 

बंगलो सगल्यांक आवडलो. ताचें समाधान हें नांव लेगीत. पूण 
मल्ल्यामामालो म्हालगडो भाव मात खॉक खॉक करून हांसत म्हणपाक लागलो, 

“समाधान? कस्सलें समाधान वो? होटला नांवशें जालें Aa?’ “होटल 

समाधान! 

'कस्सलें उलोवचें तुमी, शुबशुब उलोवचो समय हो!' पुश्पाबायच्या 
जाण्टेल्या बापायन सणसणीत आवाजांत विचारलें. मागीर चार लोकां कडेन 
पळोवन तांकां आयकूंक येवचें म्हुण व्हड आवाजांत म्हटलें, 

'तुमगेल्या सान भावाचे कर्तुब होड! गरीब मनशाले दोग पूत तुमी. ताणें 
शाळा- गिळा पूरा शिकून बँकातु चाकरी धोन्न कडेर कालीज पूरा शिकून सरकारी 
बँकांतु म्याणेजर पद जोडचें! हें पूरा कर्तुन लेखिल्यारी तुमगेलें होडपण तें कस्सलें ? 
बापायची आंगड़ी चलोवचें साध्य ज्यालें ना नवें तुमका? ' 

'चौग लोकां मुखारि अशें उलोवचें चांग नवे? सांगाति तुमी म्हाका! 

व्हडल्या मल्ल्याच्या बायलेचो शेनाय कसो आवाज त्या नव्या घरांत 
घुमलो आनी बेंगलूर प्योर सिल्क शालवाचो पदर खोयत ती जाण्टेल्या मुखार 
येवन उबी रावली. तेन्ना जाण्टेल्यान लेगीत सोप्यार सावरून बसत म्हटलें, 

‘AM, Lda म्हाक उलटा सांगचें वे?' पुश्पाबायचो बापूय तिडकलो. 

'व्हय, तुमगेलो जांवय वंदू नंबर कंजूस. ताका दुडवां मुखार कोण्ण 
दिसना. तुमी आंगडीचें सांगचे नवे? मिगेल्या बामणाक तुमगेल्या जांवयान सान 
हेल्प केल्यारि आंगडी उरताशिङ्ली. काय ज्यास्त न्हय, सात हजार उश्णे मागच्याक 
हाणी गोव्यात गेल्यारि ताणी कस्सलें सांगचें? नारे अण्णा म्हणालो, ताका मस्त 
खर्च म्हणालो.. मात्र सात हजार म्हालगड्या भावाक उश्णे दिवच्याक साध्य ना 
वै बँक मेनेजर भावाक?, बायलेनूय बँकांतु चाकरी कोरची, चरडांचो खर्च ना. 
सांगा qa... 

आतां एक चमचमीत पक्कान्न जेवणा आदींच मेळटा अशें येवजून सगलो 
लोक सरभोंबतणी जमलो. वातावरण तापता तें पळोवन पुश्पाबाय थंय धांवत 
धांवत पावली. 

'अप्पा, तुमगेलें प्रेशर समा ना उडगास ना वे तुमका? चिके भितर 
येयाति' अशें म्हणत बापायक हाताक धरून तिणें थंयच्यान लागीं लागीं वोडीत 
व्हेलो. पूण ती सात हजारांची गजाल तिचे तकलेक त्रास करीत रावली. त्या 
वेळारूय जेन्ना ताणें देराक रिकाम्या हातांनी धाडलो, तिका खूब त्रास जाछ्लो. 
तेन्ना तिणे घोबाक विचारिल्लें लेगीत. पूण ताणें आपणाले सदचे पद्धतीन तें प्रकरण 
सोंपोबन वडयलें. दोनूय बावळे वयर उखलून आनी दोनूय बचकुलां वयले वटेन 

वावडीत ताणें rg, 

‘ats ग्यारंटी? ' 

“सात हजार मात्र ते, तो दिना जाल्यार कडेर हांव दितलें आसले तुमकां 

“आनी व्याज कोणें दिवचें गो? तू दिता?' 

'म्हालगडो भाव नवे तो?' तिणें ल्हवूच म्हळे. 

“मिगेलो भाव म्हाक्क गोत्तु की तुका गो? तूं भावाभितर पडचें समा न्ही 

ती फुडें कांयच उलोवंक शकली ना. पयशां बद्दलचे ताचे विचार तिका 
तो मेरेन सादारणशे खबर जाछ्ले. तिका दिसले, जाव Fever तातूंत तथ्य आसा. 
आमच्या आयच्या ह्या घरप्रवेशाच्या वेळार त्या दोगांच्याय मनांत असूया आनी 
कोडसाण आसप मनीस सभावाक धरूनूच आसा. आनी तशें पळोवंक गेल्यार 
अप्पाचेंय कांय चुकलें ना. बंगल्याच्या नांवावेल्यान देरान ज्योक केल्लो तोवूय 
बंगल्याच्या घरप्रवेशा वेळार! 

आतां व्हडल्याचे बायलेक जल चडिल्ले भशेन जालें. तिची शेनाय 
द्रुतलयींत वाजपाक लागली. 

'पुरो,पुरो, गल्लाट नाका. पूरा जन आशिर्वचनाक AR. 

रघुभटान आपणालो आवाज पखवाजा भशेन घणघणीत लायलो. 

'मल्ल्यामाम, तुमी हो नार्ल हातांतु धोर्न उबे रावाति! पुश्पाबाय,तुमगेल्या 
बामणा लागीं उबी रावाति! तुमगेल्या चरडुबांक आपयाति.' रघुभटान सूचनांची 
वळेरी चालू केली. 

भुरगीं जावंक नात ही खंत मल्ल्या जोडप्याक सासणाचीच 787۰ 
तातुंतल्या तातूंत पुश्पाबायक चड. त्याच विशयाचेर दोगां मदल्या संबंधाक एक 
बिचित्र गांठूय पडिल्ली आनी ती सोडोवपाचो ताणीं केन्ना प्रयत्नूय करूक नासलो. 
बँकांनी अनरिकॉन्साईल्ड डिफरन्सिस आसचे तसो तो विशय आसलो. 

'तुमगेल्या चरडुवांक आपय' ह्या भटमामाच्या उतरांनी, अणभवी 
ऑडिटरान ज्युस्ताज्युस्त आपणाली तांबडी पेन्सिल एके नश्टे एन्ट्रीर दवरून 
विस्कटावणी मागल्या उपरांत जावंचें तशें मल्ल्यामामाक जालें. ताणें तिखट 
दोळ्यांनी भटमामाकडेन पळयत म्हळें, 

'आमगेली चरडुवां नाति, तुमकां गोत्त आसा नवे भटमाम? 

'गोत्त आसा, कडेन उडगास ना मल्ल्यामाम, स्टार्ट कोर्‍या Aa?’ हातांत 
अक्षता घेवन सगल्या भटजींनी आशिर्वादाचे मंत्र म्हणपाक सुरवात केली. 

“ओम शतंजीवेत्‌..' 

खूबूच उसरां सुरू जाल्ल्या जेवणा पंगतींत गजालींक व्हडलोसो नेट 
नाशिल्ली. गोंयांतल्यान زو‎ आपले भितर कोंकणींत हास्य विनोद करताले आनी 
थंयचे थळावे, मल्ल्यामामाले सोयरे बी कन्नड मिस्र कोंकणींत आपले भितर 
उलयताले. सकाळीं वांटिल्ली नाश्टो पाकिटां पळोवन कांय लोकांनी जेवण कितें 
आसतलें, केन्ना मेरेन पोटांत पडटलें ताचो अदमास बांदिल्लो आनी थोड्या लागीं 
रावप्यांनी आदींच पपा काडिल्ली. निखटी च्या पिबन जे सकाळींफुडें ad 
आनी वावुरताले तांचे खरे हाल Big. मल्ल्यामामाले मांयन ल्हान व्हड असो 
भेदभाव करिनासतना जण एकल्याच्या हातांत एकेक पाकिट दवरि्ठे, दुसरेन 
स्टीला पेलो दिल्लो. पाकिटांत चिरमुल्यां चिवडो, लाडवा गुळी असलें सगलें 
मेळून देडमूठ खाण आसले. पेल्यात गोयच्यान खास न्हेल्लें अमृत कोकम सरबत. 
ते पितना कांय जणांनी आंबट तोंड केलां तें पळोवन हेर कांय जाणांनी नाका 
नाका म्हटलें. 

'गोयच्यान हाडलां तें, भारी च्यांग' पेले वांटतलेन म्हळें. 

“अमृततुल्य की किं किते म्हणचे ताका गोयांतू फेमस तें, पिंताक बरें. ' 
मल्ल्यान फायन रिमार्क दिलो तेन्ना कोणेंतरी ल्हवूच कॉमेंट माछ्लो आनी थोडे 
लोक हा हा करीत हासले. मागीर एकल्यान कोकमा पेलो दाखोवन म्हळें, 

‘SSS, गोंय फेमस तें कोकमा उद्देशी व्हय गे?” 

‘Tad एक विंगड सरबत उरता, तें मात्र भारी चांग, म्हाक्का गोत्त ना 
कोण कि म्हणालो!!' GUI बाबडोसो जावन कॉमेंट मारलो. 

‘AR पांडाण्णा, मल्ल्यामामान हाडचें तें पुरा अस्सलेंच नवे? चिपेस्ट 
आनी बेस्स्टेस्ट!!' आनिक एकल्यान एक्सपर्ट कॉमेंट मारलो आनी एक दोगांक 
हांसतां हांसतांच जेवण SEA गेलें. 

'एनी वे, बंगलो चांग बांदिला' 

'कमलाक्षा, तो कॉन्ट्रेक्टर मल्ल्यामामालो पैशिल्लो सोयरोचि. ताका 
फुडे हाणे लोन बीन दिवूनु हेल्प Hedi.’ 

“आहां, तश्शें वें, आतां तें हेल्प रिकवर केलां आसतलें, विथ मारवाडी 
इंटरेस्ट, fend?’ 

“आनी कितें रुखारी बैसून कावळो आंबो खाता तेदना मल्ल्यामाम 
कावळ्याक सोंवता. कोणाक कितें दिवचें म्हळ्यार म्हापातक म्हुण लेखचें ताणें! ' 
अशे तरेन जेवणावळींत कॉमेंट चालू आसले. 

'रघुभटाली स्टोरी गोत्त आसा कि तुमकां? आनीक एकल्याक 
उलोवचेंशें दिसलें. कारण मल्ल्यामाम जरी चाकरे निमतान सदांच गांवा भायर 
उरतालो तरी लेगीत ताचो उश्ट्या हातान कावळो आमडीना तसलो सभाव 
गांवांत चर्चेचो विशय आसलो. आनी तो बंगलो बांदपाक लागतरीत जाल्यार 
तो चडूच चर्चेत 8 

'र॒घुभटाली स्टोरी आयकात. मल्ल्यामामान रघुभटान सांगिल्लें तें सामान 
५०% मात्र हाडलां. मल्ल्यालें तत्व म्हळ्यार संवसारांत पूरा जना चोर आनी 
धदेकार. ते सदांचि मोल डब्बल कोर्न सांगताति . सेकंड हँड कार घेवच्या वेळार 
एक लक्ष मोल 9۳9. हाणें tay सावेराचो डीडी कोर्न धाण्ण दिलो नवे!!' 
आनीक एक कॉमेंट आयलो आनी पंगतींक हांसोळ्यो aes भशेन दिसले. 

जेवणाचो PATE दिल्यार तें म्हारग पडटा देखून मल्ल्यान रांदपी सांगिल्लो. 
जेवण वाडपाक कितलोसोच कळाव जाल्लो. जेवण पानार वाडिल्लें. जेवणावळ 
रोखडीच आटपली. कोणें एकल्यान दुसऱयाक आग्रो करपाचो Act केल्लो तेन्ना 
मल्ल्यामामान आपलीं बचकुलां हड्ड्याकडेन हाडून तोंडार सात्विक संताप 
हाडून म्हटलें, 

“पळ्यात, जन आपणाल्या पोटाक खाताति. जोर कोरचें समा न्हैय. 
कोणाक डायबिटीस, कोणाक बीपी उरता, कोणा म्हजे सारकिल्याक बायपास 
pel उरता.. ' 

यजमान अशें म्हणपाक लागतकर वाडप्यांनी फास्ट स्पीड घालून पंगती 
वाडून काडल्यो. 


है 4६ 


रघुभट,रांदपी, कॉन्ट्रेकटर आनी निमाणो आयिल्लो लायटीकार हांचे वांगडा 
वाद आनी वाणपण करतां करतां काळोख जावपाक आयलो. त्याच वेळार 
खंयतरी शॉर्ट सर्किट जावन बंगल्याची लायट गेली. लायटीकार फणफणत वचपाचे 

तयारेंत आसलो. 

“चिके पळय रे, लायट गेल्या नवे!' मल्ल्यान गोड आवाज काडून 
म्हटलें. 

"फर्स्ट यार्ड नूर रुपय अडवान्स दियाति. ' 

“अँडवान्स? यार्डनूर ऐंडवान्स? लायट डेकोरेशन चार्ज विंगड, सान 
फॉल्ट कामाचे विंगड? 

'सान वे? जाल्यार तुमीच काडाति फॉल्ट, तुमगेले दुडू सेव कोराति. 
मिगेले सिरीज काण्ण घेवन हांव चमकतां, किदें?' अशें म्हणत तो आपणाल्यो 
लायटीच्यो माळो काडपाचे तयारेक लागलो. 

“आरे आरे तें पुरा नाळे बेळिगे काडचें नवे? ' 

'तुमी दुडु अदे दिताति, लायदूय अर्दूच तुमका! अशें म्हणत 
लायटीकारान खज्यानीच आपणाल्यो २/३ माळो, बोर्ड लागीं करून तें सामान 
स्कूटरीर घालून वाट धरली. तें सगलें आयकत, नशिबाक खेंपत मोन्यानी 
काळखांत बशिछ्लो कॉन्ट्रे्टर खय नाच्च जालो. 

“आगो, मेणवाति हाडी! ' मल्ल्यान भितल्ले वटेनच्या काळखात पळयत 
तिडकल्ठे भशेन म्हटलें. 

'मेणवात आसा, उज्यापेट ना. तुमचे लागीं आसा a?’ 

'मिज्यालागीं? सिगार सोण्ण दोन वर्सा जालीं! 

'आता कस्स कोरचें?' तिणें वितरागत म्हटलें. 

नुत्त बैसुचें. ' 

‘dd Aq? तुमी लायटिकाराक पूरा पेमेंट कित्या कोरनी?' 

'तागेले काम फॉल्टी!' 

'तुमी दिवचे gE पळयल्यारि .. 

'व्हय गो, गोत्तु आसा. हांव कृपण आनी तूं राजा कर्णाअवतारू! पूरा 
जनाक फर्स्ट अडवान्स 55 दिवचो तुगेलो अभ्यास! तुगेलें कस्सलें काय चांग 
ज्यालां?' 

'मिगेले आनी तुमगेलें विंगड विंगड आस्स वे? कस्सले तापत्रया 
मिगेल्या कर्मातु गोत्त ना रे देवा!' उलयतां उलयतां पुश्पाबायलो आवाज भरून 
आयलो. 

“बस्स, बस्स! आगो, होमकुंडांतु उजो आसच्या पुरो, चिके पळय!' 

“तुमीच पळयाति होमांतुल्या उज्यान घरांतु उजवाड कोरचें काम 
तुमगेलेंचि!' 

'उज्यो तो उज्योचि! होम कितें आनी उज्या पेट कितें!' विचित्र हांसत 
मल्ल्यामामान म्हटलें. “हांव तस्सलें कांय मानिना, हांव सायन्स ग्रॅज्युएट! 

'गोत्त आसा वो म्हाका तुमगेलें सायन्टिफिक मायंड कस्सलें तें. फुडें 
डॉक्टरान सांगिल्लें उडगास आस वे तुमकां? तुमी डॉक्टरालें सजेशन तेदना मानून 
घेतल्यारि.. हय म्हटल्यारि .. काळखांत पडचें नासलें हांव!” 

आतां ती लागीं लागीं रडपाक पाविल्ली पूण केवळ ताचेवेली तिडक 
तिका ast करूंक दिनासली. 

“आयक गो, तो मिगेलो पूत जाता आसलो? तुगेल्या पोटांत वाडिल्लो 
तो तुगेलो पूत जातालो. तुगेलो आनी तुगेल्या डोनरालो, मिगेलो न्हय, fone?’ 

पुश्पाबाय फणफणत भितर गेली. खंय तरी तिका उजो मेळळो. मेणवात 
एका लातार लावन भायर हाडून ती मल्ल्यामामा मुखार आपटिली. 

'हागूर, पालवत ती वात. ' मल्ल्यान ही ही करून विचित्र हांसत म्हटलें 
तेन्ना तिचें आंग शिरशिरलें. तो जेन्ना अशें हांसतालो तेन्ना तो कशाय करें 
उलयतालो, तापतालो आनी मागीर ताचो प्रेशर वाडटालो. 

'काळखांत बसच्या सूख वे तुमकां, कसले हांसचें तुमी? लायटी बील 
सेव जाता FET कि?” 

आतां मल्ल्यामामाक तिडक Ag, देखून fad तरी वर्मी उलोवपाक 
ताणें तोंड उगडलां मात, भायल्यान कोणें तरी साद घालो. 

'मल्ल्यामाम, ओ मल्ल्यामामानू, करंट ना कि?” 

'आरे,कोण केतन रे, यो यो, आमगेलो करंट गेला रे पुता, चिके पळेता 
बे?” 

'मल्ल्यामाम, फुडें पळेताशिलो, आतां अब्यास ना माका. इलेक्ट्रिशन 
Wald? अय्यो, आयज संडे नवे तो मेळच्या ना. ' 

'ओके, लायटीचें कडेर पळोवचें, आरे केतन, त्रिविक्रम चार घंट्यार 
कार घेवन स्टेशनार गेललो, हो वेळ ज्यालो, आयलोना पळे! कसल कोरचें. 
देवा?” 

“तो तुमगेलो frat वे? Bi सोडला ताका पेट्रोल बंकार. एक ब्लू 
कलर मारूति ८०० डब्बा कार रोडार सोण्ण लिफ्ट मागीत भोंवतालो. पेट्रोल 
खलास म्हणालो. गोवा नंबर आसा, कोणा कार ती?' 

'पेट्रोल सोंपून रोडार मर्देचि बंद पडची कार आनी कोण्णाली? ती 
तुगेल्या मल्ल्यामामालीच्च' पुश्पाबायक एक तिखट कॉमेंट मारपाक बरी संद 
सांपडली. तिणें फुडें म्हटलें, 

'व्हय रे केतन, कितले कि.मी. da लिफ्ट दिली त्रिवीक? भाड्या दुडू 
घेतले मुरे करेक्ट?” 

'पुरो पुरो, तुगेले कॉमेंट माका करेक्ट कळटाति, ओके? मल्ल्यामामान 
frat आवाज आयिह्लो ते वटेन काळखांत पळयत दांत चाबीत म्हटलें. मागीर 
ताणें केतनाक 377۳77 RAT, 

‘Hat, tata सोंपचें कशें? काल तीन लिटर RS बोट 
कॅल्क्युलेटराचेर भोंबडावचें तशें हवेंत भोंवडायत हिशोब सुरू केलो. 

'ती स्कूटर रे माम? काराक पेट्रोल ज्यास्ती जाउकाच नवें, तें कडेर 
उलोवचें, काम सांगतां, कुंदापुरा थावन मेसेज आयिला... ' 

कुदा पुराथावन मेसेज म्हळ्या बराबर मल्ल्यामामालें तोंड आतांच 
पुश्पाबायन काडिल्लो चिमटो विसरून हांसकुरें जालें. 

व्हय वे? मंजूनाथालो?' 

'तागेल्या म्हालगड्या भावाल तो. पी एण्ड पी कंपनींतु एरिया म्याणेजर 
जावन आसा नवे, तागेली ट्रान्पर जाल्या खंय हांगा. ' 

“हांगा, हांगा?” 

“हांगा म्हळ्यारी मंगळूरांतु, हांगच्यान मंगळूर कितलें? जस्ट मूर कि.मी. 
नवे?' 

'तितलें. नारे, जस्ट दोन कि.मी की म्हण, ताका कंपनी कार आसच्या 
पुरो. आमगेली एरिया ताका समा आसा, पुश्पा, ए पुश्पा, केतनाक लाडू गिडू 
चिके ताने पिवच्या हाडी नवे.' अकस्मात ताचो मोग उचंबळून आयिल्ले भशेन 
मल्ल्यामामान म्हळें. 

‘tere किदें म्हणालो रे केतना?” 

'ना बा, रेंट fre पुरा कंपनीन दिंवचें नवे तें. तो कस्सलो प्रोब्लेम ना 

म्हणालो, होड कंपनी ती मल्ल्यामाम.' 

“व्हय गो पुश्पा, ताका ताने पिवच्या दी गो. आनी विंगड मेणवात हाण्ण 
सोड, ही सोंपच्या पावली. ' 

पुश्पाबायन खाण हाडून केतना मुखार दवरलें. म्हण्टा म्हणसर लख्ख 
करून उजवाड आनी फाटोफाट कारिचो आवाज आयलो. 

“हो पळे त्रिविक्रम आयलो! ' मल्ल्यामामान ल्हान भुरग्याचे उचंबळीत 
पणान म्हळें. सरभोंवतणी उकत्या मळावयले प्लॉट घेवन बशिल्लो तो एकटुको 
बंगलो खिणभर उजवाडांत न्हालो. ताची लांब लांब सावळी लायट घुंबता तशी 
तशी घुंबली. मागीर लायट पालवतरीत तो बंगलो किट्ट काळोख पांगरून ओग्गी 
बसलो. 

'यो रे त्रिवी, सुमार लेट केलो मुरे!' मल्ल्यामामान म्हटलें. 

ha, तुवें सांगू ना रे देवा? भारी कश्ट! तुमगेलें पेत्रोल सोंपलें. एक 
थेंब उरूक ना. 

' व्हय वे?' मल्ल्यान ही ही हांसत म्हळें. 

‘ald cag, टँक و‎ आसच्या पुरो' त्रिवीन कपलार हात मारून 
TES. 

'फूल टँक? हांगेल्या काराचें फूल टँक?' त्रिविक्रमाक उदक हाडून 
दितना पुश्पाबायन तिरकूसपणान म्हळें, “हाणी फूल टँक कोरचो एक्कूच दीस रेट 
वाडची खबर आसल्यारी मात्र!' 

'तुमगेलो फ्युएल इंडिकेटर बंद आसा मल्ल्यामाम!' 

“समा कोर्न दितां म्हण फुडल्या ओनरान सांगिल्लें. पूण नो किपिंग वर्ड. 
fog प्रॉमिस कीप कोरचो जमानो गेलो नवे? आतां पुरा जना 53 खांवचेचि 
म्हणताति. ' 

'तेका बंगलो केदना थावन जावका रे केतना?' 

'एप्रिल फर्स्ट म्हळ्यार परवां. ताका कुडले सांगका म्हणालो!' 

'केतना, व्हय रे आमी आतांचि,इम्मिडिएटली कुंदापुरा गेल्यारि?” 

‘ATA, आतां?” केतनान हातांतली घडयाळ पळयली आनी अजापान 
8 

'व्हय आतां आठ घंट्यार वचूया इकरा घंट्यार वापास.. पूरा फिक्स 

कोर्न येवचें चांग. ' 

'पुण मल्ल्यामाम' 

'तुगेलें स्कूटर समा आसा नवे तें?' 

'व्हय न्यूच तें, पूण तुमगेलें कार ना वे? 

'पुता, तुका पेट्रोला दुड्डू हांव दितां टू अन्ड फ्रो. तीन लीटर पुरो जायत 
नवे?' मल्ल्यामामान उमळशिकेन RTE. मनान तो आदींच कुंदापुराच्या वाटेक 
लागिल्ठो. 

'स्कूटरान? रातीचे? तुमगेले कार आसतना? ' पुश्पान मदीं तोंड घालीत 
तिडकीन frag. पेट्रोलाक दुडू नावे तुमचे लागीं? 

“पुरो पुरो गो, तुग्गेलो एडवायस नाका माका. सायकलान काम जाता 
जाल्यार स्कूटर व्होरचें न्हय, स्कूटरान काम जाता जाल्यार कार व्होरचें न्हय. 
पेट्रोल सेव कोरचें आमगेलें नेशनल मिशन आसूका. पेट्रोल इंम्पोर्ट आयटम!!' 

'तुमगेलें एक्कूच एम आनी एक्कूच मिशन! येन केन प्रकारेण दुडू सेव 
कोरका! बाय हुक ऑर HH. पुश्पाबायन बळयां हांसपाचो येत्न करीत म्हळें. 
कित्याक तर आतां ती त्या काळखांत बसून भासाभास करपाच्या आनी पयशे 
वाटावपाच्या चर्चेक लागून उबगून गेल्ली आनी आतां त्या सगल्याच प्रकाराचेर 
ती हांसपाक सोदताली. केतनान आनी त्रिवीन हांसो दामून धल्लो आनी 
मल्ल्यामामान पुश्पाबाय कडेन दुर्लक्ष करीत म्हळे, 

'केतना,आमी वोसया.' आनी तो उठलोच. 

आतां खंय वताति? रातिच्या आठ घंट्यारि? वेइकल वायट 
जाल्यारि!पेट्रोल सोंपल्यारि?' पुश्पाबायन मदीं तोंड घालें. 

‘SM, Gg तोंड धांपुच्या कितले दुडू दिवका तुका? चिके नुतू बैस 
नवे?' 

“ओके ओके, Sd नुतूच बैसुचें. नुत्त बैस हो तुमगेलो व्हेटोच नवे!' ती 
फणफणत, पांय आपटीत भितल्ल्या सालांत गेली. हांसून सगलें विसराव्यार 
घालपाक सोदताली खरी पूण घोवाच्या वर्मी उतरांनी सहजपणान चलतना 
अकस्मात पांयांचो आंगठो फातराक आपटतरित निन्निडले भशेन जावंचें asi 
तिका दिसले. एके थराविक RA उपरांत घोवाच्या सभावाचो तिका पत्तोच 
लागनासलो. ताचो सेविंग करपाचो अतिरेक समजूं येतालो, भुरगें नाशिल्ल्याचें 

शल्य ताकाय आसले, तेंय ती समजून घेवंक शकताली, ताचें काळाजाचें दुर्वेसूय 
ती समजून घेतालीच. पूण आपल्या आपणाक आनी दुसर्‍्याकूय त्रास करून 
घेवपाचो ताचो सभाव केन्ना वयर सरत सांगू येनासलें. 

“व्हेल वायट जाल्यारि... तें फोंडांतु गेल्यारि..ओड्टपुरा उलोवचें 
da! केतना,चल, वोसया आमी. त्रिवी, तूं कसलें करता, राबता नवे? 

“नाका, हांव वेतां माम, माका सुमार कामा आसाति, बरें, पुश्पा बाय, 
हांव चमकलों!' अशें म्हणत तो गेलो. भितल्ल्यान पुश्पाबायन, आरे राब, 
चिके wa’ म्हण्टा तें तो आयकतालो पूण तो रावलो ना. पुश्पाबाय म्हाल 
दरवंट्यामेरेन धांवत आयली आनी आशिङ्ली तशी परती भितर गेली. 

o 

रातीं मल्ल्यामाम केन्नातरी आयलो. तेन्ना पुश्पाबाय जागीच आसली, 
पूण तिणें तोंडांतल्यान ब्र काडलें ना. तशी ती रातभर लागीं लागीं जागीच 
उरिठ्ठी. नव्या वास्तुत पयलीं पयलीं येता त्या वेगवेगळ्या वासांनी तिची तकली 
केन्नाच्यान कणकणटाली. आदले दीस फांतोडेर उठून ती कामाक लागिल्ली ती 
तिनसांजच्या वेळार करंट TASHA. गृहप्रवेशाचो ATE एकदांचो कसोतरी 
27۳70. त्या निमतान कांय लोक मेळळे खरे पूण धड उलोवप जालेंच ना, धड 
कोणाची खबर घेवपाक फावलें ना. बोवाळ, कलकल, निमाणे कडेन व्हडल्या 
ara उतरांचें निमित जावन जाल्ली वादावादी आनी मागीर Mar asi तें 
काळखांतल्यान स्कूटरीन केतना वांगडा बंगलो भाड्याक दिवपाचें थारावपाक 
qaq! 

गोंयच्यान उमेदीन गाडीबिडी करून आयिल्ल्या स्टाफाच्या हाताक कितें 
लायलें? लाडवा गुळी आनी चिवड्या पाकीट. पंगत वाडली पूण कोणाक 
आग्रो करपाक ती पावली ना. शिर्विसे निमतान वर्ससंकीनी गांवाभायर रावपी 
लोकांनी दोन चार दिसां खातीर आपणाल्या मूळ गांवांत वतरीत जें उखलापेंपण 
खासा तांकां आनी गांवच्या हेर लोकांक तांचेबददूल जाणवता तें सामकें खरपणान 
जाणवतालें. तरीय आसतना चार दीस हांगा, सोताच्या बंगलेंत काडपाच्या 
विचारान तिच्या जिवाक sgt थाकाय मेळिल्ली आनी तेन्नाच तिका न्हीदूय 
लागिल्ली. 

'स जालीं. च्या रेडी, उठता नवे तूं?' 

मल्ल्यामामान सदचे भशेन तिका जागयली. सकाळीं तिचे आदीं उठून 
च्याक दवरून तिका उठोवपाचो नेम नव्या बंगल्यांत लेगीत चुकूक नासलो हे 
गजालीचें पुश्पाबायक अजाप दिसलें.. तशें जाल्यार तो वॉकाक लेगीत वचून 
आयला आसतलो... . 

'पुश्पा उठता नवे?' ताणें परतो साद घालो. 

'तुमी घेयाति, हांव चिके न्हिदतां. कडेर आराम च्या कोर्न घेतां, तुमी 
घेयाति' तिणें उदारी न्हिदून कपलार दावो हात दवरतना बरां पळयलीं. 

‘WRT, आराम करच्या टायम ना. उठूकाचि qa!’ ताचो आवाज इल्लो 
चडलो. “सामान पॅक कोर्न णव घंट्याक वचूका आमकां!' 

‘Hl, वचका, खंय वचका? हांव चार दीस खंय बच्चें ना! ' पुश्पाबायन 
हात हालोवन सांगले आनी कूस बदलून ताचे वटेन फाट केली. 

'आगो पुश्पा, सांगतां नवें आमकां WAT बचका णव घंट्याक बसार 
वचूका, पूरा फिक्स केलां. ' 

“आनीक आठ दीस रज्या आसा नवे? आयज? आयज वयचें कस्सलें 
प्रयोजन ना. ' 

'ना ना, आयजूच बंगलो खाली कोरका. फाय एक तारिक, आयज 
तागेलें सकट सामायन Adel मुगो. फाय तो बंगलो ऑक्युपाय कोरता. पूरा 
क्रिस्ड. qa सावेर रेन्ट, आरवत्तु सावेर डिपॉजिट. पूरा दुडू इन एडवान्स इन माय 
पॉकेट किदे? पूरा कोर्न रातीं एक बारा घंट्याक वापास आयले आमी. उठ उठ 
आतां रज्या कैन्सल कोर्न फाय जॉयन जांवचें च्यांग. ' 

'कस्सले च्यांग? बंगलो बांदिला, तांतूत म्हाका राबूका. तुमी वसाति 
Tad आनी जॉयन जायात. मिगेले रज्या सोंपोवन हांव येतां. वरलेलें काम 
कोर्न घेतां. देवाकूड समा कोरका, उत्का कनेक्शन कोरका,सुमार काम आसा ,तुमी 
वसाति, हांव रज्या Wakes कोरचें चांग.? 

नाना, ह्या फर्स्टाथावन बंगलो रेंटाक दिवन ज्यालो.' हो विशय सोंपला 
हें मल्ल्यामामान नेटान सांगलें आनी दोनूय बचकुलां एकठांय हाडून पड़ो ओडपाची 
मूद्रा केली. तेन्ना खाटीरूच ताचे वटेन मात्शी घोळून पुश्पाबायन ताचो दावो हात 
आपणाल्या उजव्या हातांत धरून पयलेच फावट, बायल फकत घोवाकडेन 

उलयता ते तरेच्या म्होवाव्ठ उतरांनी विचारलें. 

“बंगलो मे म्हयन्या थावन दिल्यारी?' तिच्या उतरांनी लाडीगोडी 
आसली, आर्जव आसलें. बायल आनी ह्या बंगल्याची धनीण ह्या नात्यान तिचो 
हक्कूय ती वापरूंक सोदताली देखून तिणें आनीक एक फावट सांगले, 

“मिगेल्या मनांत बंगल्यांतु राबचें आसा, मे म्हयन्या सावन रेंटार दिल्यारि 
भारी चांग जातलें.' 

“आगो पुश्पा, एक म्हयनो तो राबतलो? विंगड बंगले नात हे? तो 
विंगड बंगलो च्यूज कोरतलो, आमगेलो गोल्डन चान्स. ' 

“हांव एटलिस्ट आठ दीस मस्त राबता हिंगा. पूरा एरेन्जमेंट त्या 
भाडेकाराक कोर्न दितां ओ के? ताका सामान हाडूं दी, राबूं दी. हांव मात्र एका 
रूमांत आठ दीस राबतां, पी एण्ड पी च्या मॅनेजराशीं हांव उलयतां, ताका सांगतां, 
तूं तुजी फॅमिली हाडच्या अड ना. तिका सेटल जावच्या आय विल हेल्प, पूण 
हांव मस्त राबतां. तुमी बोसाति गोयांत. ' 

“आर यू सिरियस? तूं येवच्या सोदिना?' मल्ल्यामामान तिडकीन 
farang. 

'व्हय व्हय, हांवे सिरियसलीच सांगचें. तुमी बोसाति,जॉयन जायाति, 
यू आर फ्री टू गो. माका टायम दियात.' हें आयकून मल्ल्यामामालो रगतचाप 
सामको वाडलो. तो उब्या उब्यानींच धोलपाक लागलो. दांत वंठ चाबपाक 
लागलो. बिछान्याक तेंकून आसलेल्या ल्हान मेजाचो आधार घेवन तो थंयच 
बसलो आनी थंयचोच पेपर घेवन वारो घेवपाक लागलो. 

'कितें जालें, हुशार ना?” तिणें frag. हीं लक्षणां बरीं दिसनासलीं. 

'मिगेलो प्रेशर.. ' अशें म्हणत बोल्सांतल्यान एक गुळी काडून ताणें 
जिबेपोंदा धल्ली. 

हें सगलें खाटीर बसून पळोवपी पुश्पाबायन कांय बोवाळ केलो ना, हेच 
गजालीचो मल्ल्यामामाक चड त्रास जालो. आपूण तोल वचून पडूंक शकतां हें 
खबर आसून लेगीत ही जाग्या वयली हालली ना. तिडक आनी दुख्ख हांच्या 
माऱ्यान ताचें dis वांकडें तिकडे जालें. घाल्ल्या दांतांचो वयलो फेणो 
जाग्यावेल्यान धळलो आनी तो दामून परतो जाग्यार बसयतना ताका हातांचो 
आधार घेवचो पडलो. कांय वर्सा फाटीं घातिल्ले दांतय ताणें आतां बदलपाचो 

वेळ आयिल्लो आनी काटकसरी सभावचो तिचो घोव आयज फाल्यां करीत वेळ 
मारून व्हरतालो. 'पुश्पा,पापणी उठ, आमी गोंयां वचूया' मल्ल्यामामान किंळांच 
मारची तसो आवाज काडलो. 

आतां उठले बगर, तयार जाले बगर पुश्पाबायक दुसरो पर्याय नासलो. 
आपूण उठून घोवाक खाटीर लवंडपाक तिणें मोन्यानी मजत केली. हातानूच 
न्हिदून राव अशी खूण करीत ती भितर गेली. वरा भितर तिणें सगलें सामान 
बांदलें. शेवण्यांचो नवो दीस सुरू जातना तिणे मोन्न्यानी बंगल्याक खिळयो 
घातल्यो, म्हाल दाराक कलयाद लायलें. 

रोकडोच त्रिविक्रम पावलो. तिणें बंगल्याची भारी की चेन लायिछ्ली 
चावी ताच्या हातांत दिली. दोन वर्सा आदीं एका एनआरआय कस्टमरान ती 
गल्फांतल्यान येतना मुद्दाम तिचे खातीर हाडिल्ली. ती सुंदर की-चेन हातांत पडली 
त्याच खिणाक तिणें ती बंगल्याच्या चाव्याखातीर दवरपाचें Og. गोंयच्यान 
येतना यादीन हाडून कालूच तिणें तातूंत नव्यो चाव्यो घाल्ल्यो. रोखडी आयज 
ती दुसऱ्याच्या हातांत दिवची पडिली. मल्ल्यामामाक त्रिवी आनी तिणें हाताक 
धरून ऑटोंत व्हरून बसयलो. त्रिवीन सामान TEE. ऑटोंत बसतना एक 
फावट तिणे फाटीं वळून बंगल्या कडेन नदरभर पळयले तेन्ना तिचे दोळे Hg. 
मागीर एक परकेपणाची भावना तिच्या मनांत हुंवार कशी भरून आयली. दिसलें, 
हें आनी कोणाले अनवळखी घर काय? परक्या, अनवळखीच्या गांवांत आसचें 
तशी एकमुळेपणाची भावना तिच्या मनाक व्यापून उल्ली. तिका दिसलें, सगलें 
फट. कोण कोणाचो? परती परती घडयाळ पळोवपी मल्ल्यामामा कडेन पळोवन 
तिका दिसलें, 


“हो आनी कोण मनीस..?? 


Gis 

दॉना सिल्विया 


दाना सिल्वियान चोडणेची फेरीबोट धक्यावेल्यान हालता हें पळेलें, 


तेन्ना सोळा वर्साचे चलयेभशेन पिटीपिटी करीत, जड पोती, पर्स सांबाळीत ती 
बशीच्या दारावटेन धडपडत धांवली. 

'आरे, मात्सो बेगीन. म्हाका फेरी चुकोयशी.' 

दाराकडेन निमाण्या सोपणार फकत एक पांय आनी बाकी सगलें आंग 
बशीभायर अशे तरेन हुमकळत आशिल्लो कंडक्टर आनी आपणालें पकदस्त पोट 
स्टिअरींग आनी गिअर-दांडी हांचेमदीं अचळय सांबाळपाची कसरत करपी 
ड्रायव्हर हांचे भितर एक दोन उतरांचें उलोवणें जालें आनी बस रेसीक धांवची 
तशी जिवाच्या आकांतान धांवपाक लागली. तिणें आपणालो खास कर्कश 
असो BIS BIS होर्न लेगीत वाजयलो. बस फेरीबोटी कडेन पावली. 50 
ओऔब्रिगादु!' म्हणत सिल्विया धांवत फेरीबोटी वटेन वचपाक लागली. ड्रायव्हर 
तिका वळखतालो. ना जाल्यार तिका फेरीबोट चुकपाचीच. 

'कमॉन बेबी, फास्ट फास्ट - बेबी वन- बेबी टू. ..' 

फेरीबोटी भितल्ल्या तीन चार तरनाट्या भुरग्यांनी तिचीं फकाणां करपाक 
सुरवात केली. सिल्वियाक तांचो राग तर आयलोच. पूणं इल्ली मजाय दिसली. 
खूब खूब आदीं तिणेय असली तरनाटेपणांतली मजा चाखिल्ली, पूण आतां 
पिरायेचीं सत्तर जाल्या उपरांत सगलें वेगळेच तरेन दिसपाक amê. दिसान 
दीस आंगातली शक्त उणी उणी जायत वताली. सद्दां उठतना सकाळ, एका 
दिसान आयुश्य उणें जालें ही जाणविकाय करून दिताली. 
माल्क्रियाद खुंयचे कोडले! धांवत येवन तुमी मुजें बॅग घेवपाचें न्हु?... ती रीत 
ना तुमकां... जाण्ट्यांचीं फोकाणा कोत्ता रे?” 

तिका धाप लागिल्ली, पूण ती फोर्सान हांसली. ते चौकडेंतल्या, कानांत 
बारीक tin, जीन पँट आनी सिंगर रेमो भशेन केंस कापिल्ल्या एका किडकिडीत 
भुरग्यान फुडें येवन, नाटकीपणान तिच्या मुखार बागवत बॅग घेतली. 

“इधरसे, मेमसाब' अशें म्हणत बांकड्याकडेन बोट दाखोबपाक 
लागलो. 

'बाशिकालो धाकलो मुरे तू? तुमी जायती फॅशन कोराय, तुमी कोणा 
आवय-बापायचे तें गोमताच हां, ओ. के.?' 

सॉरी सिल्विया आंटी!' जीब चाबत तो कुशीक सल्लो. 

नेव्हर माइंड!' सिल्वियान हांसून म्हळे. 

सिल्वियाक हीं फकाणां नवीं न्हय. तिका दिसलें, तिचे भशेन थोड़ींच 
म्हात्रीं आतां उरल्यांत, सोंपिल्ल्या भाटकारशायेच्यो निमाण्यो कुरवो!... एकाद्रया 
नटान शहेनशहाचो सगलो रंगभेस देंवयल्या उपरांत, हयन्हयश्यो दोन रंगछटा 
रुपड्यार, जांब चलपाउलोवपाच्यो उरच्यो तशो!...तिणें तें सगलें हासत खेळत 
स्वीकारिङ्छे... तशें पळोवंक WIR, जें जें प्राक्तन जावन मुखार आयले तें तें 
सगले तिणें मानून घेतिछ्ले, कसलीच पिरंगण घाली नासतना... तिच्या सुंदर 
निळ्या दोळ्यांभितर आजुनय ती आदली सपनाळी झांक मारताली. आजुनय 
ती एकशिवडी, सडसडीत आसली. दांत खरे आशिल्ले आनी आवाज इल्लो 
कांपपाक लागिल्लो तरी लेगीत तातुंतले स्वरांचे झंकार जिते-जागते आशिल्ले. 
ह्या इतल्या वर्साभितर तिणे कितल्योशोच घडामोडी पळयल्ल्यो. तो स्वस्तायेचो 
काळ, ते सुशेगाद हुस्क्यामेकळे गोंयकार, भाटकारीण ह्या नात्यान मेळिललो 
मानसन्मान, तें फिदाल्गपण सगले तिणें आंतोनीच्या वांगडा जोड़येन Rg. 
पुर्तुगेजांचो कोल्ली कारभार पळयल्लो. मोतेरो सारक्या मिस्तिसान आनी ताच्या 
आशीर्वादान हेरांनी केल्ली जुलूम पळयछ्लो आनी आतांचे, fears दोनचार 
आक्सिनेत, एक-दोन खून जावपी गोंय लेगीत Tag. 

भाटकान्नी, यो तूं हांगा बस, हांव उबें रावतां!' 

आवाजाच्या दिकेन तिणें पळयलें... हय, तें गंगाच... तिचें आदलें 
कूळ आनी आतां तेच जमनीची कायद्यान जाल्ली धनीण आनी नाकापुरो जाल्ली 
शेजान्न लेगीत! पूण ताका शेजान्न म्हुण सांबाळपाची गरज आसली. 

'ओब्रिगाद, गोगा, बोरी मुगो तुमी? यो da बोस मुजेलागीं.' 

तिणें गंगाक बसपाक इल्ली सुवात केली. फोर्सान गंगाक आपणा लागीं 
बसपाक लायलें. गंगा ग्रेसियस आपणाल्या भाटकान्नीक खेंटोन बसतना कांचवेलें. 
ताका इल्लें बरेंय दिसलें! कितेंतरी जोडिल्ल्याची धादोसकाय ताच्या तोंडार 
दिसताली. आपणाल्या हातांतले वस्तींकडेन ताणें एक फावट नदर मारली. लोक 
अजापान पळयतात da पळोवन घेतलें. ताणें गळ्यांतल्या नव्या हाराक अचळय 
हात लायलो आनी तें भांगराक हात लावपाचें सूख चाखीत हार सारको केलो. 
तशें पळोवंक गेल्यार ह्या वर्सानी खूब फावटी तिचे जिणेंत तिका जाय जाय तें 
घडटालें. मुंडकार कायद्याच्या आधारान भाट मेळळें. रावतालीं ते भाटकान्नीचें 
घर थोडेभितर os... 

कुवेटाक गेला तेन्ना सावन गोविंदान सुरू केल्लो पयशांचो पावस. आतां 
जाल्यार भाटकान्नीचीं सगलीं भाटा, तिचें व्हडले घर सगलेंच विकतें घेता म्हण्टालो 
गोविंद!... गंगान हांसत भाटकान्नी कडेन पळयलें. भाटकान्नीच्या आगार लग्नाची 
मुदी सोडली जाल्यार कांयच भांगर नासले... आतां गंगाकडेन सिल्वियान 
पळयलें. .. 

किते पळयता हें गंगा? ASM आंगार वस्ती ना तें चोयता दिसता हें 
सिल्वियान मनाकडेन म्हटलें. 

तिका सकाळच्या बँकेतल्या प्रसंगाची याद जाली. 

'बोंदीय दोना सिल्विया. यो, यो भितर यो. मॅनेजरान कॅबिनांत आपयली 
आनी तिचें काम att जालें. खांकडत fact आपलें कितें किते काम आसा तें 
ताका ۲۳۵۰ तेन्ना तो म्हणपाक लागलो- “ओह. गोल्ड लोन? व्हेरी व्हेरी 
सिंपल... फोकोत धा मिनूत!' आनी खर्‍्यांनीच धा-पंदरा मिन्टांभितर, तिच्याच 
लॉकरांतले थोडे नग घाण दवरून ताणें तिच्या हातांत पंचवीस हजार रुपया 
aad. ताचेच सांगणेवेल्यान तिणें हातांतलीं दोन काकणां, चेन लेगीत लॉकरांत 
दवरिल्ली... जाण्ट्यांनी भांगरां घालून भोंवप सारके नही. ताणें सांगि... “भांगरार 
रीण काडप इतलें सोपें आसलें तोर तें!” तिणें मनांत refê... हांवें बेश्टोच 
इतले दीस कांच काडलो! मागीर ताणे म्हुणलें, “भाटकान्नी तातूंत लोज कोसली 
गे, तुजेंच भांगर मुगे तें! सुगूर उत्तोलें आमचे लागीं' पूण तिका मात आपूण 
कसले तरी पातक करतां अशेंच दिसलें. कित्याक तर तो मेरेन तिणें केन्ना कसलेंच 
रीण काडूंक नासले. ती आपलो मान सांबाळून जियेवंक सोदताली, चेड्यांकडेन 

मागूंक सोदिनासली, देखून! ज्या भुरग्यांक आपणालो मोग ना, म्हयनेमाल चीट 
तर सोडूच, सादी सोंपी ई-मेल लेगीत मारपाचो लेगीत उगडास जायना, अश्या 
पुतांचो दुडू तिका नाका आसलो. आंतोनीन तिका कितलींय आर्गा घालीं 
जाल्यारूय ती तांच्या दुडवांक हात लावपाक नासली. तांकां नासलो मोग, 
नासलो मोग भाटाभेसांचो, आपणाले भुंयेचो. येदें व्हडलें घर पडपाक पावलें 
तरी लेगीत तांकां कांयच पडून वचूंक नासलें. ते दुडू धाडपाक तयार आसले. 
कित्याक तर मांय-पायक लागून तांचे नांव खाला पडोक नाका आसले तांकां!! 

मात्शी सुशेगाद जावन तिणें सरभोंवतणी नदर मारली. फेरीबोटींत 
व्हडलीशी गर्दी नासली. एक रेंवेचो खाली ट्रक, दोन मोटारी, सात-आठ स्कुटरी 
आनी तिशेक मनशां. हो व्हडलो आवाज करीत, सोबीतशें ated घेयत फेरी 
सुटली आनी मांडवीच्या उदकांतल्यान सवकास, आपलो चारांय वटांनी गाजपी 
सूर लायत अचळय 3 सरपाक लागली. पाणी मांडलेलें आसले. रस्मी साडयेक 
चलतना मात्श्यो हयन्हयशो मिरयो पडच्यो आनी आपशींच त्यो ना जांवच्यो 
तशें उदक मात्शें विस्कटून परते सारके जातालें. 

सकाळची धांयेक वरांची वेळ. देजेंब्राची ती घेवची घेवचीशी दिसपी 
उब वतांत आसलीं. पाणयांच्या आंगार झोपय मारून फुडें येवन कानाकडेन 
आवाज करीत फुडें Matt वाव उदकाची इल्ली थंडाय फाटीं सोडून वतालो. 
दुसरे तडीर एके हारींत केन्ना सावन Bet आशिल्लीं तींच मॅन्मरुव्हांचीं रसरशीत 
पाचबीचार झाडां. तांच्या पानांचो तो तिकतिकीत पांचवो कोर मदींमदीं वतांत 
लिकलिकतालो. जुवांवेल्यान, ल्हव ल्हव रांगल्या बशेन लागीं लागीं येवपी 
दोंगराकडेन ती पळयत बशिल्ली... सगलेंच seg पूण ही मांडवी, तिचें हें उदक, 
हो वारो तोच आदलोच! आदल्या वाफोर, गाजोलीना सारकिल्या फकत मनशांक 
व्हरपी फेरीबोटींच्या बदला लोडाचे ट्रक, अख्ख्यो बशी व्हरपी ह्यो व्हडल्यो 
फेरीबोटी आयल्यो... पूण फेरयेची ही इल्लीशी येरादारी आदले भशेन तशीच 
सुखदिणी उरली. तिका ह्या इल्ल्याशा प्रवासांत सदांच जिवाक धादोसकाय, 
शांती मेळटाली. आतांय तिचे अस्वड़ीं तिचें मन काय बरें त्या प्रवासांत गुळ 
जाल्ले. सकाळीं भायर सरतना आंतोनीन घाल्लो बोवाळ लेगीत ती विसरून गेल्ली. 

हालींसराक भायर वतना, चड़ करून ताचें पेन्शन हाडपाक पणजे वतना, 
घराक कुलूप लावन वताली. तो तापार जातालो. पूण दुसरो उपाय नासलो. तो 

हालीं म्हातारपिशें लागिल्ले भशेन करतालो. ती घरांत ना तें पळोवन गंगागेर वचून 
कितें कितें खावपाक करून घाल म्हणटालो. केन्ना पयशिल्ल्या भाटांत वचून 
वग्गी बसून रावतालो, म्हणटालो 'राखोण PNA...’ एक फावट जाल्यार घर 
उकतें घालून बद्द वचून फेरीबोटींत बसलो. ती दनपारची बारांक घरा येवपाक 
फेरीबोटींत चडली जाल्यार आंतोन थंय मोड़वें कालसांव, चेपें घालून बांकार 
चिरूट वोडीत बसला. एकदां जाल्यार ताणें मजाच केली. वयल्या भाटांत वचून 
थंय विकपाक तयार आशिह्ले माडाचे पन्नाशेक वांशे कोणाकतरी शें शंबर रुपयांक 
लाटून उडयले. मागीर म्हणपाक लागलो- आपणे खंय चुकोन पोन्नी दर सांगली. 
ती पोन्नी दर आसली तिशेक वर्सा आदली! 

पयस मेरेनच्या वाठाराचेर तिणें एक नदर मारली. जुव्याची न्हंयचे 
देगेबयली शेतवड, तिचे फाटल्यान उनी आशिल्ल्या दोंगुल्ल्यांची वळेरी. सवकास 
नदर भोंवडयताना तिका आपणालें घर- रोझा व्हिला' य दिसलें. आपलेंच घर 
पूण केन्ना केन्ना परकी परकी कशें दिसता. परकी नदरेनूच तिणें तें आयजूय 
पळयलें. ना, त्या घरांतूच अशें कितें तरी ARTE. त्या एद्या व्हडल्या 
पलाशीभशेन घरांत कितेंतरी अशें आशिह्लें जाची एक वेगळीच भिरांत तिच्या 
मनांत घर करून आशिल्ली. मुंबयच्या- कुळाराच्या 'कोझी' घराचें घरपण तर 
ह्या घराक नाच ना. पयले दिसा जाल्यार तें घर एकाद्या किल्ल्या भशेन आंगारूच 
377978. ते यादीन तिचें आंग शिरशिरलें. 

सांताक्ुझ-मुंबय सावन चोडण-गोंय असो तिचो आयजवेरचे जिणेच्या 
प्रवासाचो सुपुल्ली इतिहास... देशाच्या स्वातंत्र्य झुजाचो काळ तिणें जुवानपणाच्या 
CII पयलें पावल दवरतना अणभविल्लो. प्रभात फेरयांनी ती भोविल्ली. त्या 
मुंयांभशेन मनशां जमपी सभांनी तिचीय एक इल्लीशी ताळी वाजिल्ली. फुडें दुसऱया 
संवसारीक म्हा-झुझाचें सांवट अख्ख्या जगार पडिल्लें. तें वाताबरण तिणेंय इल्ले 
Ig. अकस्मात एकाद्री वस्त बाजारांतल्यान ना जावप तर सदांचेंच जाहले. 
कसलीय वस्त जांव, ती जाता तितली हाडून सांठोवन दवरपाची लोकांक संवय 
लागिल्ली. तांच्या चाळींतल्या दोन रुमांच्या घरांत लेगीत पापान कितलेंशेंच सामान 
भरून दवरि्ठे. तांदूळ, केरोसीन, मसाले, HSI, सुके, दुदापावडर, अशें 
कितलेशेंच सामान खाटीर, खाटीपोंदा... घरभर सामान... पापाची रेल्वेंतली 
बच्यांतली शिर्विस. पगारांतल्यान सगलें भागतालें. दीस सुखान सारतालीं तीं. 


खांढ आनी हेर कथा / २& 


पूण ते 2۳2 दीस अकस्मात आयले आनी पुराय घरूच कांचवेवन गेलें. धड 
कांय कळना असले पिरायेचीं फाटलीं तिगांय भांवडां भिरांतीच्या सावटापोंदा 
वाबुरतालीं. मामा, कितें जातलें गे मामा?” अशें विचारीत बसतालीं. मामा 
केन्ना म्हण्टाली हिटलर येतलो, केन्ना म्हण्टाली कांयच सांगपाक येना... 
मागीर सुटकेचो तो दीस उजवाडलो. १४ आगस्टाची ती रात. ती 
रात सिल्विया केन्नाच विसरची ना.. दिल्लीक नेहरून बावटो लायलो म्हणपाचे 
रोडिओवेल्यान लोकांनी आयकलें. आदीं रस्त्यार लोक आसलेच. ती खबर 
आयकतरीर उरिल्ले-सुरिछ्ठे लोक मध्यान रातीचे, सगले दिवे लावन घरांदारां 
उक्ती घालून रस्त्यार आयले. पदां, कातारां, जय fea’ सगलो बोवाळ आनी 
उल्हास. सगल्या जातीकातींचे, सगल्या तरांचे लोक मेकळेपणान, व्हडा उमेदीन 
एकामेकांक गोपांत घेताले, साखर, मिठाय दिता घेताले. नदर पावता थंय मेरेन 
उमेदींचीं ल्हारांच ल्हारां त्या मनशांच्या दर्यांत येतालीं. मदीं मदीं फकत अबरगत 
कशे फिरंगी आपणालीं वाकडीं जाल्ली खुमणी घेवन तोंड धांपून भोंवताले. 
गोंयच्या व्हड भाटकाराल्या पुताची सोयरीक मेळ्ळी देखून मामा उमेदीर 
आसली. पापाक आदींसावन आंतोनीचो फिदाल्गपणा घोस्ताक वेतालो. तो 
बोमाय पावलो हें कळटकूच टायम काडून पापा ताच्या कुन्यातागेर वेतालो. 
तशी दोगांची आमीगदाद आसलीच. पूण आंतीनीचे उद्देशीं पापाक sgl चडूच 
मोग आसलो. ताका जांवय करून घेवपाचो हें पापान आदींसावन थरोवन Rê 
आसूंक जाय. मामान केन्नातरी बॅण्डाचे आंटीलागीं उलयल्ल्याची आतां 
सिल्वियाक याद जाली. ते बराबर मामा, आंटी हांचीं रुपा सिल्वियाच्या दोळ्यां 
मुखार नाचपाक लागलीं. कितल्याशाच वर्साचो तेप तिच्या दोळ्यां मुखार आयलो. 
एकाद्र्या तीन वरांच्या तियात्रात कितलेशेच प्रसंग गच्च भरचे ते भशेन 
तिचे फाटले जिणेंतले प्रसंग एका फाटल्यान एक तिच्या भितल्ल्या 
दोळ्यांफुडल्यान येवन वताले. सुमारा भायर लाड करीत, भाटकाराक सोबत 
अशेच तरेन तिगांय भुरग्यांक तार्णी वाडयल्लीं. व्हडलो जवाहर. आंतोन, सासुमांय 
दोगांयकडेन झगडीं मारून तिणें ताका आपल्याक जाय तें नांव दवरलें... जवाहर. 
सादोसुदो सद्दां आपणाक खेंटून रावपी, शिकपाक सादारणूच. पूण म्युझिकाचें 
मात ताका भुरगेपणा सावन आसलें. सामको साताठ म्हयन्यांचो आसतना लेगीत 
पियानो वाजयल्यार रडपाचो थांबून धोलपाक लागतालो. कान हाडून पियानोक 

लायतालो आनी गुल्ल जावन आयकतालो. फुडें फामाद गितारिस्त जालो. गोंयांत 
आनी बोमाय लेगीत ताका व्हड व्हड लोक आपोवंक लागिल्लो. पूण हेर आमिग 
वतात FEN हो लेगीत कुवेटाक गेलो. फाटलीं वीस वर्सा, मायजूच जातलीं, 
थंयच रावता. म्युझिशियनाक सामकें सोबना असलें एअरकंडीशनाचें काम करता 
खंय तो. आजून लेगीत जेन्ना वर्सा दोन वर्सानी येता तेन्ना ताच्या गिताराच्या 
झिणझिणाटांनी 'रोझ विला' भरून वता. मदलो मार्कूस. आज्याचें नांव. आज्या 
भशेनूच आशेचो आनी भितल्ले मतीचो मनीस जालो. अठरा वर्सा पिरायेर 
भाटाभेंसाचो वांटो मागलो ताणें! वांटो दिना जाल्यार केश करतां म्हण्टालो. 
आंतोनीन सरकारी शिर्विस लायली ताका, स्टोअर-कीपराची... चान्स पडलो 
तेन्ना ट्रक भरून म्हाल भायल्या भायर विकलो ताणें. त्या दुडवांनी तिकेट काडली. 
पासापोर्त आसलोच, विझा मेळोवन सावदीक गेलो. आमचें नाक कात्रून गेलो. 
आंतोनीक तेन्नाचे वीसेक हजार भरून तें सगलें धांपचें पडलें. त्या भायर लज 
गेली ती गेलीच. आतां दुडू जायतो केला ताणें. पूण संवय Ga वेतली? फाटल्या 
नातलांक आयलो तेन्ना फकत भाटांची खबर करतालो. कितलें समजायलें ताका, 
आरे पापया, आतां आदलीं भाटां आनी भाटकार उरोंक नात. दिसवडो धा 
वांट्यांनी वाडलो. नाल्लाक प्रेस ना. शेतांचें जाल्यार विचारूकूच नाका. भात 
रोवून तें लुवून घरांत घालता सोर खर्च जाता, तितल्याच दुडवांनी भायर भात 
विकतें मेळटा. हो हिशोब सांगतकीत ताणें आनीक मागीर भाटांची गजाल केली 
ना. बांद सारको केल्लो तो, वखदांचो सगलो मेळून चाळीस हजार सुबेजूच खर्च 
जाले हैं सांगनाफुडें ताणें थंयच्यान शूट माल्ली. मावोड्या वचून येतां अशें निमित 
सांगले! गेलो तो बद्द भायर वचपाच्या दिसा तोंड दाखयलां ताणे! असो आमचो 
मार्कू! धाकटें इंदिरा. शिटूक पोर. फुडें कुलेजींत वतालें थंय मोगांत पडलें, केन्ना 
एकदांचे ग्रॅज्युएट जाल्यार पुरो जालें पोराक! कित्याक तर ताचो फियान्सी आर्मी 
ऑफिसर ग्रॅजुएशनाचेर बोट दवरून बशिल्लो! इंदिराची एजाम जाल्या त्याच दिसा 
ताका घेवन बदलेच्या गांवाक सुटलो तो! इतलो मोव आर्मी ऑफिसर कोणेंच 

केन्ना पळोबंक नासतलो. इंदिरा तेन्ना ताका आपल्या बोटार नाचयतालें... आतां 

बॉर्डरीलागीं खंयतरी आसा तो. कितलीं वर्सा जालीं इंदिराल्या काजराकूच 

आतां... ती मनांतल्या मनांत मेजूंक लागली. तिका दिसलें, तीन भुरगीं 

आपणालीं, पूण जाय जाल्यार गरजेक लागीं अशें एकलेंय ना. कसली ही जीण! 

ती तसल्यांनीच हांसली. तिच्या व्हडल्या भावाची सोतेराची तिका तट्ट करून 
याद जाली. चार पूत. दोग जाण म्हाल घराची वांटणी करून रावतात, दोग जाण 
बंगले बांदून वेगळे रावतात. भाव मात म्हातऱयां घरात रावतालो, कितलींशींच 
वर्सा... फोंडांत वच मेरेन. दुकांनी तिचे दोळे भरले. चौगूय जाण कितें ना कितें 
कारण सांगताले. खरें कारण एकूच- म्हातार्‍याचें आनी तरनाट्यांचें जमपाचें 
ना. दोगांचेंय चिंतप AR आसता. तांचे तांचे नदरेन ते खरेंय आसता. वायट 
आसता, फाल्स आसता तें फकोत म्हातारपण. तिची ara जायते फावटीं 
म्हण्टाली, © जाणटेपण? तो व्हडलो रोग, Hara बरो जायना तसलो!' आंतोनीन 
जेन्ना म्हातारपणांत घरा कोण तरी रावपाचो विशय भुरग्यांकडेन काडलो तेन्ना 
fia AE सांगिल्लें, तुमी सोगलीं जाणां आयकून दवरात. तुमी तुमच्या पोटा 
फाटल्यान तुमकां जाय थिंगा वोसाय, मांयपायचो हुस्को काडू नाकाय. आमच्या 
धुवा सुनांनी आमचें गू-मूत काडून विटेवन वचचें, भुरग्याबाळांनी घाणीचो वास 
घेयत हिंगा रावचें ओशे म्हाका केन्नाच दिसचें ना. देवान बोरें HAN तो आमकां 
हातपांय हालतासोर व्हरतोलो... ' 

हीं आपलींच sau तिच्या कानांत आत्तांच कोणेतरी सांगले भशेन 
सादेलीं आनी ती कांचवेली... जमत तें आमकां? जमत निमाणेमेरेन कोणाचोच 
आदार घेनासतना? आत्तांच आमी दोगांय त्या पाटीलाचेर कितलीं निंबून रावतांव. 
सगलो बाजार तोच हाडटा. पोरसांतल्यो पोपायो, चिकू, केळीं, पानां, आंवाळे, 
आंबे, पणसुलां सगलें तोच काडटा, तोच बाजार करता. खर्च काडटा, उल्लेले 
हाडून हातार दवरता, सामकें भावार्तान सगलें करता तो. आनी आंतोन ताका 
आजुनुय घांटी धरता आनी घांटी म्हूण उलो मारता. तशे दोगूय एकमेकांचो मोग 
करतात. पाटील भायल्या लोजांत एकटुको रावता, दोन गोटे शिजोवन खाता. 
तो तसो घरांतलोच एक जावन आसा. ताकाच लागून शेजरा गंगागेर ताचो 
दुस्वास करतात. दोगां म्हातऱयांच्या फाटल्यान Ae ब्हडलें घर ताकाच पडटलें 
अशें तीं भायर उलयत आसतात. 

'भाटकान्नी, देंवना तूं?” 

गंगान विचारलें तेन्ना सिल्विया धडपडत उठून पोती घेवपाक लागली 
तो मेरेन ती गंगान घेतिल्लीच . 

'नाका गो गोंगा, घेतां ती era’ तिणें म्हळें. पूण त्या म्हणपांत नेट 

नासलो आनी गंगा पोती दिवचें ना हेंय तिका खबर आसलें. दोगीय गांवांतल्यान 
चलत वाड्यार पावलीं तेन्ना सिल्वियाक सकयल तांचे इस्कादीकडेन लोक जमिल्ले 
दिसले. तिका पळोवन ताणीं बोवाळसो केलो. तिच्या काळजांत चर्र जालें. 

“भाटकान्न येयली- भाटकान येयली5५5' कोणें तरी म्हळें. गेटीकडली 
गर्दी मात्शी कडेन सरली. 

‘fad जालां हिंगा, गोर्दी कित्याक?' तिणें कांचवेवन विचारलें. 

“भाटकान्नी, खूंय भोंवताय गे तूं? हिंग कितू बोबाव जालगे! भाडकार 
पोडलो मुगे!' ۱ 

हीं उतरां म्हणटां म्हणटांच सिल्वियाचो तोल वचपाक लागलो. ती 
Wee करून सकयल बसली; गंगान तिका आदार दिलो. लोक उलयताले, 
तिका सगलें कळटालें. एकल्यान उदक हाडून तिच्या तोंडार मारले, एकलेन 
उदक पिवपाक दिलें. पांच मिनटांनी ती सावशीत जाली तेन्ना feed जालां तें 
तांच्या उलोवण्यावेल्यान तिच्या लक्षांत आयलें. 

दाराक कुलूप लावपावेल्यान आंतोन तिचेशीं जायतो झगडलेलो. पूण 
तरी लेगीत ती कुलूप लावनूच गेल्ली. ती गेली तेन्ना फाटल्यान आंतोन तणतणलो, 
फडफडलो. आंतोन बडबडटा तें आयकून पाटील आयलो. पाटलाक सांगपाक 
लागलो, जनेला भायल्यान भितोडेक निसण लाय. ' पाटलान कानामनार घेतलें 
ना तेन्ना गाळींचो शिंवर केलो. तिडकी बराबर त्या गराद नाशिल्ल्या जनेलांतल्यान 
निसणी बगर देंबपाक लागलो. तें आदल्या तेंपाच्या घराचें जनेल. भायल्यान 
साताठ हात उंचायेवेलें. देंवतना पडलो. तेन्ना पांय दुखावला आसतलो, मोडलो 
बिडलो ना मू?... हाड मोडपाच्या दुबावान ती गळसणून गेली... जाण्टीं हाडां 
एक फावट मोडल्यार... अश्यो कितल्योशोच जाण्ट्यांच्यो केशी तिका याद 
जाल्यो. 

'कोण तरी सांगात म्हाका, आतां खुंय आहा तो? ताका दोतोराशीं 
व्हरपाक जाय, खुंय तो?' 

'आगे भाटकान्नी, पाटलान व्हेलो ताका दोतोरागेर, फाटीर बसोवन, 
केन्ना गेल्यात ते. आतां येवंक जाय आसलें.? 

आयकून तिका बरें दिसलें... देवा थोडेभितर सुटल्या पुरो... हे पिरायेर 
हाड बाड मोडल्यार... म्हाकाय जालीं सत्तर मायज आतां... कशें जावपाचें 

कोण जाणा... एकटुकेपणाचीं चिंतनां पपलेच फावटीं तिच्या मनाक आफुडलीं. 
तीं चिंतना पयस करपा खातीर नेट करून ती उठून उबी रावली. 

“चोल, भाटकान्नी, सोपणार सावन तुका हांव आदार feat, कुलूप 
उगडून दितां- इल्लें कितेंय घेबशी जाल्यार बरें दिसतलें तुका अशें म्हणत गंगान 
तिची पोती उबाल्ली. पर्सीक हात घालतना सट करून सिल्वियान ती आपल्या 
हातांत घेवन घट्ट Ig. ۱ 

गंगान दार उगडिलें. थंड उदक हाडून पिवपाक दिलें. सोफाचेर मात्शी 
बसली तेन्ना तिचो स्वास मात्सो सारको चलपाक लागलो. 

“भाटकान्नी, न्हीद तूं. हांव रांदतां. ' 

चल तू घरा गंगा, हांवें सोकाणीक रांदलां.' 

“भाटकान्नी, कितेंय जायें पडल्यार उलो मार. ना जाल्यार फोन कर. 
नंबर आसा मुगे तुमचे लागीं?” 

ते अवस्थेंत लेगीत सिल्वियाक गंगाल्या फोनाचें अजापशें दिसलें.. 

आमगेर फोन आयलो साताठ वर्सा वाट पळोवन. पूण आमगेर आयल्या 
उपरांत फकत स म्हयन्यानी गंगागेर फोन! तेन्ना खंय सगल्यांक फोन दिवपाचें 
977278. फोन, फ्रीज,कलर टी.व्ही., सगले... आतां Wa इंटरनेट घेतलीं. 
भाटकारागेर तितलीच एक वस्त सुबेज आसली.... फाटाफाट गाडीय येतली. 
आतां खुंय सगलें हप्त्यांर मेळटा, पयर गंगाच सांगतालें... तिका हांसपाक आयलें. 
एका तेंपार आठ आणे दिसवडो मेळोवपी हे लोक, भाटांत फुकट्या घरांत रावपी. 
आंतोनीन आठ धाकटीं धाकटीं घरां बांदिल्लीं तांचे पासोत. आतां झाडून ते 
आठूय जाण त्या घरांचे धनी जाल्यात. ते भायर इल्ली इल्ली जमीन तांकां आपसूक 
मेळळ्या. आंतोनीक ह्या असल्या कायद्यांची सामकी तिडक मारताली तेन्ना. 
तो म्हणटालो, ही कसली लोकशाय, ही आनीक एकभशेची सालझारशाय 
जाली. तिका मात दिसतालें, जाता तें बऱ्या खातीर जाता. आपणाक सांबाळपाक 
जातात तीं भाटां बेसां? भुरग्यांचो आदार ना. भुरग्यांक जाल्यार बेसांचें कांय 
पडून वचूंक ना. कित्या खातीर येद्या व्हडल्या घराची, भाटां-शेतांची 
जापसालदारकी बोडार मारून घेवपाची? ती केन्ना केन्ना आंतोनीक सांगताली... 
आमी पणजे ना जाल्यार म्हापशां एक ल्हानशें घर घेवया आनी सुस्सेगाद रावूंया.. . 
तें आयकून आंतोन तिचेकडेन दोळे फाडून पळयतालो. म्हण्टालो तूं बोमायकान्न, 

तुका सोमजोपाचें ना भाटकाराक कितें भोगता तें. 

भाटकाराचें दुख आनीक दुसरे तरेचें आसता अशें तिका केन्ना दिसलें 
ना... ती लेगीत मनशां आमचींच मनशां. तांच्याच वडीलांनी झाडांपेडां रोयल्यांत 
हीं अशें ती म्हणटाली तेन्ना आंतोन तिडकून म्हणटालो 'पूण जोमिन कोणाली? 
पैसो कोणालो गो? आमी भाटकार, ते मुंडकार जावन आसात, उगडास धर तूं!' 

सकयल इस्कादी मुळांत HATS आयकुपाक आयलो देखून उठत ती 
जनेला लागीं गेली. सोपणाकडेन व्हॅन उबी. पाटील आनी आनीक एकलो 
आंतोनीक उबारतात, तो आडुटा- 

“आरे आरे, सवकास पापयानो, दुकोर रे हांव? कशायकसो वोडटात?' 

दुकराक बांदून व्हरतात ती याद जावन SEU सकट सगले हांसले. 
आंतोनीन तांकां गाळी ARCA. दरेका सोपणार आंतोन ATEN, दुखता 
म्हण्टालो, तापतालो... तिका दिसले, हें आतां थांबचेंच ना काय कितें?.. 
कितलो वेळ हें चालूच आसा. सपनातले भशेन आंतोन कितलोसोच वेळ वयर 
पावच ना... आतां तिका फुडलें सगले येबजून आयले... आतां फुडें अशेच. 
सोसपाचे दीस शेकानशेक पातळटले. ते सोंपपाचेच नात... हाड मोडलां हें 
ताच्या आड्डीवेल्यानूच कळटा. आतां फुडें कितें?... शिमिटाच्या सोफ्याचो 
थंड किरांव आदार घेत, वणकून, दोळे धांपून ती उबी रावली... 

'भाटकान्नी, भाटकाराक खाटीर न्हिदयला बाय, हो घे मिंगेल डाक्तराचो 
कागद. डाक्तर शेंबर, ट्याक्शी साडेचारशें, ओशिद णव्वद बाय, बाकी टेबलावर 
ठेबलो मी!' हाशहुश करीत पाटीलान एकेच फावटीन सांगलें आनी जमनीर 
बसून घाम पुसपाक लागलो. 

तिका सूऽ जालें. पाटीलान आंतोनीक मिंगेलाकोडे व्हेल्लो तर. तो 
फामिली दोतोर, त्या भायर आंतोनीचो गॉडसनूच न्हय तो!... भिरांत धरपाची 
ना... जातलें सगलें सारके. आतां तिणें पेपर उगडून वाचलो - 'फेमर फ्रेंक्चर' 
ऑपरसांव... शुगर, प्रेशर मॉनिटर करचें पडटलें खंय... पेन किलर बरोबन दिल्ल्यो. 

नाशिल्ली उमेद काडून ती उठून उबी रावली. बेडरुमावटेन वचपाक 
लागली. रुमांत पावली तेन्ना पांय गळसणटा अशें तिका दिसलें. 

'टॉनी.. माय डियर टॉनी..' तिचो आवाज कांपलो. 

‘It's you, because of you... treating me like a pris- 

oner! prisoner!" ताच्या भावनांचो बांदूच फुटलो. तो रडपाक लागलो, 
STS लागलो. 

'तूं तूंच... तुवेंच म्होडला मुजो पांवो. काय बरो बडयेबगर भोंवतालों 
Bia!’ तो हो हो करून रडपाक लागलो. 

‘gid म्होडलो?' थोडो वेळ तिका तो किते Fever तेंच कळना जाले. 
पूण जेन्ना तिच्या लक्षांत आयलें तेन्ना तीय रडपाक लागली... आपणेंच ताका 
घरांत बंद करून दवरलेलो नही सकाळीं वतना? तो सांगतालो नही... हांव खंयूच 
बचना गो सिला... प्रॉमीस... घरांतच रावतां तूं येयमेरेन... पूण तो अशें सदांच 
सांगतालो आनी सदांच तिची फाट जाले बराबर गांवार भोंवतालो, पडटालो. 
कितें तरी बोबाव करून दवरतालो... पूण... आयज ताचें आयकल्ठे जाल्यार... 
जाल्यार... 

गुन्यांव केल्ल्याची जाणविकाय पयलेच फावटीं तिका जाली आनी 
तिचे पांय परते गळसणले. 

“सिल्वी ओ सिल्वी, टॅबलेट दी गो म्हाका. पांवो चड दुखता गे 
सायबिणी!' आंतोन पिरंगुपाक लागलो. 

facet कुशीक काडून ती सट करून उठली- ताका वाडूंक ना! तिणे 
प्लेट भरून हाडली. टीपॉय खाटी लागीं हाडून ताचेर ती दवरली. उकडें शीत, 
सुंगटांची कडी, बांगड्याचो तळिल्लो कुडको, शीत सोडल्यार सगलें थंड किरांव 
आसले, हें वाडटकीत तिच्या लक्षांत आयलें. पूण Û गरम करपा इतली शक्तच 
तिका नासली. ताच्यो सदच्यो गुळयो, उदकाची बाटली, ग्लास, sgt वायन, 
पेन किलर सगले काडून टेबलार दवरलें. कुलेर, फोर्क ताच्या हातांत दिवन तिणें 
आपणाली प्लेट इल्लीशीच भरली. आयज तिणें आपणा खातीर U शीत रांदूक 
नासले... तो जेवन रोकडोच न्हिदला तें लक्षांत आयले तेन्ना सगले तशाक तशें 
दवरून, रोप लेगीत बदली नासतना आपणाले खाटीर आंग शेवटून दिलें. 

...काळखान भरिल्ल्या बोगद्या भितरशी ती आसली. कोणतरी तिका 
भितर fiat ओडटालो. थंड किरांव, मिट्ट काळखी सुवात. थंयच्यान पळून 
वचपाचें सोडाच, ती हातपाय लेगीत हालोवंक शकनासली... कसल्याश्या 
आवाजाक लागून तिका जाग आयली. त्या भिरांकूळ सपनाचो अंत जाह्लो. तें 
सपन आसले हें कळळें. तिका Ys जालें. पूण रोकडोच आंतोनीचो पांवो दोळ्यां 

मुखार आयलो! सट्ट करून उठत ती ताचे खाटी मुखार वचून उबी रावली. 
'टोनी, कोसो आहाय तूं?' 

तिणें ल्हवूच उतरां सोडलीं, ताका न्हिद लागल्या जाल्यार तो उठचो 
न्हय, अशे तरेन. तिणें लाग्गी वचून पळयलो ताका. तो सुस्त न्हिदिल्लो. घडये 
गुळयांक लागून जांवये. ताचे फोणकुलांनी गेल्ले दोळे, कशायकशें वाडिल्ठे पिकें 
खाड... न्हिदेंत लेगीत ताचें तोंड faded दिसतालें... fed चल्लां काय 
बाबड्याच्या मनाभितर?... हांगसरल्यान HS तो आपल्या पांयार केन्ना उबो 
रावचोच ना दिसता! जीण दुसर्‍याल्या आदारान जियेवपाची ... 

फोन वाजलो. मिंगेलाचे बायलेचो. मिंगेल आतांच पांच मिनटां भितर 
पावपाचो आसलो. 

“कोण गो?” आंतोनीन जागो जावन विचारलें. 

‘an तूं न्हीद सुस्सेगाद पळोवया!” 

'जवाहर गो?” 

'ना रे, दोतोर मिंगेल येतलो आतां. नीताचो फोन आसलो.” 

जवाहर, मार्कूक फोन मार. ना जाल्यार ई-मेल मार. ' 

fact मान हालोवन ना म्हळें. 

'कित्या पासोत?' 

'धाडची रे सुसेगाद. ते fem येवपाक शेकतले? Ade?’ 

ताच्या लागीं येवन ताच्या कपलावेल्यान अचळय हात भोंबडायत 
तिणे म्हळें, 

'कळोवचें तांकां मागीर. रिलेक्स... ऊ?” 

माथ्यावेल्यान भोंवपी सिल्वियाचो हात आतां टोनीन दोनाय हातांनी 
घट्ट धरलो आनी तो ल्हान भुरग्याभशेन हुंडक्या हुंडक्यांनी रडपाक लागलो. 

'टोनी, माय टोनी, तूं रोट्टाय, हांव आस मेरेन तूं रडपाचो ना हां! सांगून 
दवरतां...' आपलीं दुकां सांबाळीत सिल्वियान ताका लागीं ओडलो. ताच्या 
सुकिल्ल्या वोंठार आपले ais अचळय तेंकयले- “टोनी, यू आर माय मोस्ट 
नॉटी नॉटी सन' 

'सिली सिल!, आयम्‌ सॉरी. भोक्शी म्हाकां. प्लीज.. It was to 
happen, so it happened...' 

“सोड तूं... आमी ऑपरसांव करतलीं मरे... मिंगेल येतलो आतां तो 
सारक्कें करतलो सगलें. सगलें बरें जातलें.... 

“आनीक एक' 

सांग 

'घांटी... सॉरी... पाटील गो, सोडून वेता म्हुण्टा. झोगोडला तो. तो 
आतां हिंगा रावपाचो ना. आमकां आतां...' ताणें उलोवणें अदर्यारूच सोडलें. 

TE दी कोण कोण वेता तो!' तिणे म्हळें खरें पूण तिच्या काळजांत 
कस्स जालें. तकली जड़ जाली. 

ती उठली. आल्तारा मुखार वचून दिमी मारून दोळे धापून रावली. 
मनांतल्या मनांत तिणें मागलें- 

देवा, म्हाका बुद्द दी... वाट दाखोय... जेजू, तुजेपोरी सोंसपाक 
शक्त दी म्हाका!' 

दोन SHI 


थोडीं कामां अशीं आसतात , कोणाकूय तीं नाकाशींच जातात, पूण 


जण एकल्याक केन्ना न्हय केन्ना तीं करचींच पडटात, हेंय खरें! असलें काम 
करून येतकीच मात दिसता- 'सुटलों बाबा!' सू55 जावन येवन खुर्चेर बसलो. 
तेन्नाच म्हाका त्या पाकिटाची याद जाली. पांच rg. ऑफिसांतल्यान TE 
घरा आयलों आनी स्टडींत वचून बसलों. मेजाच्या खणांत पाकीट सोदूक 
लागलों... 

त्या दिसा तें पाकीट- दाटशें, सामकें म्हेळें जालें पोस्टांतल्यान ARS. 
मॅनेजरान खासा म्हाका हाडून दिले. 

'घे रे, अक्षरावेल्यान तुगेलो तो फ्रँडसो दिसता, मागीर पळय...' 

हावें तें काडून ड्रॉवरांत उड़यलें. vat - बित्रां वाचपाक ऑफिसांत 
सांज मेरेन वेळूच मेळना. एक दीस केन्ना तरी हाडून घरा उड़यलें. फोडी नासतनाच 
उरलें. इनासाचे भानगडींत पडूं नाका अशें ताचे मांयन सांगिल्लें देखून जावये. 

हावे तें आतां बेगबेगीन उगडलें... इनासाचेंच तें तिरके, शिस्तीचें 
अक्षर... देवा, हे आदीं RS जाल्यार हांव आयची परिस्थिती बदलूंक 
शकतलों काय कितें?... ना वाचिल्ल्याचो दोश म्हजेरूच येता... वाचता 
आसतना म्हज्या दोळ्यां मुखार इनास वेगवेगळ्या रुपांनी उबो रावलो... 

नवी ब्रांच, हांव सीट घेवन, पासवर्ड घालून, दोन चेक पास करतां थय 
आसां, एक मोटवें कलसांव, तांबड़ो टी-शर्ट घातिल्लो तीस-पस्तिसांचो मनीस 
येवन मुखार उबो रावलो. घटमूट आंगलोट, काळसोसो, रुंद चेरो, खाडके कडेन 
aim आशिल्लो. és लांब खाड, थोडें पिकलां. दोळ्यांत वेगळीच शी झांक. 
ताची sai भिरांतूय दिसली म्हाका. 

'न्यू सायब येयलाय रे हांगा? खाड आनी कित्याक रे दवरलाय मुजे 

भाशेन? 

हांव हांसून ताचे कडेन पळयतां. 

“ओके! पास तू! 

हांव नदरेनूच विचारतां, हें आनी किते? 

‘sive वरी मॅन, वरी केल्यार करी मेवचिना, मुजे भाशेन गांवार 
भोंबतलोय. घे तर हें. वाच आदीं. वाचशीत, घेशीत तांतुंतलें जाल्यार शाणो. 
ना जाल्यार पिसो, मुजे भाशेन...' 

Bid वयर काडिल्ली तकली परती सकयल घातली. हें प्रकरण कितें 
काय म्हुण वांगड्यांक ल्हवूच FAT विचारलें, पूण da ताणें पारखिलें आनी 
म्हटलें, चिंतताय fad? चड चिंतशी जाल्यार frat जातोलोय! शाण्या, ह्या 
संवसारांत चितता तो शेण्टा. बिनधास जा, मुजे भाशेन आनी पोय, सोर्गार 
पावतोलोय. मुजे भाशेन तुकाय खाड बाड़ हा. पयली टेस्ट पास तूं. सांगलां मुरे 
आत्तांच, विसल्लोय? घे एक. पूण विकतें घेवन वाच. सोदांच दिसता बँकाचो 
पेपर फुकट वाचतात तुमी... O. K. See you in the next centure!' 

ताणें म्हजे मुखार कावंटरार सात आठ पुस्तकां उडयलीं. “अरेबियन 
नायट्स', 'ऑलिस इन वंडर 25 , दोन मासिकां आनी दोन पोन्न्यो कादंबर्‍्यो... 
Bla एक पुस्तक घेतलें. भुरग्यांक उपकारत FET. हें प्रकरण थंयच्यान धळचें 
म्हण... कारण ते मेरेन सान्न मारपी बायलेन, प्युनान आपापले खास पद्दतीन 
“हाका धांवडावपाचो' असो मॅसेज म्हाका पावतो केल्लो. 

पुस्तकाचे पयशे घेवन, उल्लेले परते दी नासतना तो गेलो. वतना ताणें 
आपणाले खास शैलीची झलक दाखयलीच. 'कितें रे पापया? येदो व्हडलो 
बँक ऑफिसर तूं. कीप द चेंज म्हण मरे. एनी वे थँक्यू फॉर द टॅन रुपीज, सी यू 
आफ्टर टॅन इयर्स... बाय' 

तो हांसत गेलो. आदीं कितें कितें तोंडाक येता तें उलोवपाचें, लोकांक 
अजापांत उडोबपाचें आनी मागीर पांच मिनट तें येबजून हांसत रावपाचें, मजा 
पळोवपाची... ताची ती तरा मागीर म्हाका कळळी. 

'इनास, तुजें अशें कशें जालें?” 

हें हांबें कितलेशेच फावटीं तुका विचारलें. 29 सांगलें, तुका तुज्या 
वांगडच्या नेव्हल ऑफिसरांनी नाडलो. तुजी चाडी करून वयल्या सायबाक 

तुका धांवडावपाक लायलो. ले. इनास वाझ ह्या नांवाच्या लेटर हेडार Ug 
तेच तेच तरेचीं शेंकड्यांनी पत्रा म्हाका दाखयल्यांत. Bla तांतुंतलीं थोडीं वाचिल्लीं, 
सुरवातीक, ती कागाळशी आशिल्ली व्हायस एँडमिरल xxx हांकां बरयल्ली. तुजेर 
कोणें खंयच्या दिसा कसो कसो अन्याय केलो तें मांडपी, तुज्या बारीक, तिरक्या 
शिस्तिच्या अक्षरांत... 

तें तुजें तटास जावन म्हाका अभिवादन करप हांव विसरूक ना. हावें 
TESS, बेकार बेकार म्हणून घेवन गांवार Alga लोकांक लॅक्चरां कित्याक 
मारता, अर्धसत्य’ सिनेमातल्या नाना पाटेकरा भशेन! 

तुज्या ह्या भांगरासारक्या गांवांत शेकड्यांनी तरनाटे भुरगे आसतले, 
तांकां बरी देख दी, ते गुटखा खातात, सोरो पियेतात, जुगार खेळटात, गांवार 
भोंबून मवाली जातात. गरज नासतना फॅड म्हणून तवनासपणां, चोरयो करतात. 
तांकां सांग चार उतरां. तूं कसो नेव्हींत पावलो, कितली कास्तिग काडची पडटा 
एक कॅडेट सिलेक्ट जावन ताचें ट्रेनिंग बी जाता तो मेरेन... तांकां बरी वाट 
दाखय... 

तूं तटास जालो. म्हणपाक लागलो, देवाचो मुनीस मुरे तूं! पाद्री जाल्लो 
जाल्यार बरें जोडपाचो! देव कसो उलयलो... पूण हांव... हांव ET... 
मोन्यांनी मान सकयल घालून, तूं गेलो. 

एक फावट बशींत सगल्यांक गाळी सोंवतना तुका पळयलो. बशींत 
चडटनाच कोणाक तरी फाटीं वळू वळून तूं गाळी मारतालो. सगळ्यो बुरश्यो 
गाळी. आवय, AGA, भयण सगल्या नात्यांवेल्यान. तुजी नदर म्हजेर गेली तेन्ना 
म्हाकाय चार गाळी पडल्यो, तुमी बँकर चोर, सामके फटींग, नागवणे आनी 
रॉबर!' 

'कित्याक रे बाबा? हांव टायमपासा खातीर विचारता. 

'तुमी लोकांचे vast फिक्साक rev दवरून घेतात आनी मागीर 
सांगतात, पयशे नात! बँक बुडली!!! मांये xxxss पावस ना, पाणी ना, बुडली 
कोशी? उलोय मुरे, उतर फुटोना? कितलीं वर्सा तुका? एक? दोन? भियेवं 
नाका. म्हाका पांच... तूं नागडो नाच. HSA, तूं डॉक्टर जावन चेडवांक 
तोपास, मार पिल्लूक' 

मागीर आयकलें, तू तुज्या व्हडल्या भावा वांगडा, मोन्यांनी 

असायलमांत वचपाक गेलो, बेंगलोराक. तुका कितें दिसले तेन्ना, तू केन्ना केन्ना 
म्हण्टालो, 'आरे, पिसो मरे हांव, पिशाक शंबर रुपयाय फावनात? एदो व्हडलो 
चीफ मुरे तूं! आनी हांव एदो व्हडलो पिसो नेव्ही रिटर्न्ड म्हुटल्यार फॉरेन रिटरन्ड 
सो.' 

एक फावट तुजो मूड पळोवन ल्हवूच हांवें विचारलें, ' इनास, तुवें नेव्ही 
कित्याक सोडली? 

‘सोडली? हावें?... आमचे बॅचीचो See कॅडेट मरे हांव तेदनाचो... 
नेबीन आमकां सोडले मरे... पिशे नाकात रे बाबा कोणाक, सोगल्यांक शाणे 
जाय. खुंयच्यान हाडपाचे इतले शाणे?... संवसारांत शाणे आसात तांचे परस 
fast सुबेज आसात. पूण शाणे सदांच सुबेज आसतात, तोंड़ान रे. 'Ami right?’ 

"You are always right 

“चड शाण्याक फातरांचे शीत. मुजें एक्सांपल आसा मरे मुखार!' 

“सांग रे म्हाका इनास, कितें sig तुजें, चेडवांची बी भानगड रे? काय 
कोणाक मारलो St Ga?’ 

“चेडवांचें विचारशीत जाल्यार सांगता... तांकां मोग नाका, फोग जाय. 
एदोऽसो आसतना सावन नेव्हींत वचऽ मेरेन एकले आसलें. जेमा, नांवा परमाणेंच 
आसलें.. सोड... कोणें कान भरले ताचे... आमगेर सोगलेच दादले मागीर 
पिशे जातात FE सांगलें ताका... राणग्याचें म्हाकाच विचारपाक लागलें, तूं 
पिसो जायनाय मुरे, ना मुरे, म्हाका चीट बरयतालें, तातूंत तेंच. मागीर एक दीस 
हांवें तिडकीन स्टँप पेपरार बरोवन दिलें, This is to promise that...' 

'पूण नेव्हींत कितें जालें तर? झगडीं मारतालो?' 

'कांय ना रे सायबा! खाल्लो रे म्हाका. हांव चड उलोयतालों! तांचीं 
पातकां भायर काडटालों!... ताणीं म्हाकाच भायर काडलो! एका feet खातीर 
दोन टॅटां... ओ नो... एका टॅटाक दोन टिटां. हें सामकें जाल मुरे, भायर मारलो, 
पेन्शनूय दिवंना. ' 

मागीर खंय da तोंडा मुखार दोनूय पोशे धरून कोर्नो कसो केलो आनी 
व्हडल्यान आड्डी मारली- 'कमांडराल्या, व्हायस अँडमिरलाल्या, अख्खे 
नेव्हीच्या, संवसारांतल्या सगल्या शाण्या मुनशांच्या मांयचो*!!! 

मागीर एक दीस तुजे मांयची वळख जाली, म्हळ्यार हांवें करून घेतली. 

एक सांगतां, तूं तिचो पूत शें दिसलेंच ना म्हाका. घट्ट जिवणेची ती बायल 
म्हाका मात मात लेगीत मानवूंक नाशिल्ली. तुजे विशीं विचारलें. तिचें काळीज 
हाललें मातशें “ही वॉज व्हेरी ब्रीलियंट स्टुडंट, ताका एकल्याकूच वेंचून काडिल्लो 
नेव्ही खातीर. पंदरा सोळा भुरग्यांतल्यान.' 

'इनास केन्ना येवपाचो तर घरा?' 

'दोतोर धाडटात तेदना.' 

'कितें दुयेंस सांगलां तांणी? ' 

'स्क्रिझोफ्रेनिया शे म्हुणटाले... ' 

'मुजो फ्रेंडसो जाल्लो... ताचो फोन नंबर दिशीत म्हाका? हांव ताका 
फोन करूक सोदतां. ' 

'ना. ना... मुजेलागीं नंबर ना... ते थिंगा फोन कोरपाक उपकारना...' 

तिणें म्हजे कडेन दुबावानशें पळयलें आनी खर आवाजांत रोखडेंच 
सांगलें- आमी आमचें काम करूया. म्हाका रिसीट दी, बोस चुकतेली म्हाका. ' 

केन्नाय ताची मांय दिसता. बशीक उबी आसतना, बाजारांत, गाड्यार, 
पोदेराच्यो पोळयो घेतना. एक शादूर नदर म्हाका वळखता, पूण सारकी वळख 
दाखयना. कित्याक खबर, म्हजी भिरांत आशिल्ल्या भशेन. 

एक दीस ती म्हाका बसस्टॉपार दिसता. हांव गाडी थांबयतां. तिका 
आफयतां. ती कसलीच वळख दाखयनासतना हातानूच नाका अशें सांगता, 
कित्याक काय? हांव तिका घरा पावोवपाचो. तिची, इनासाची वासपूस करपाचों . 
तिचे नदरेंत म्हाका दुबाव दिसता... कित्याक काय? 

परती एक दीस बँकेत मेळ्ळी. 

'त्या दिसा तूं म्हजे वांगडा गाडयेन कित्याक आयली ar?’ 

तिची जाप ना.. ۱ 

“हांव तुमचेच वटेन वतालों' 

'तुका कोणें सांगलें आमी खूंय रावतात तें?” 

'सकयल्या वाड्यार न्हय?' 

'पूण फुडें आसा तें. तिंगा सकयलो वाडो मुणनाय.' 

'कितें म्हणटात तर?' 

'तें तुका कित्याक?' 

ती सट करून उठून गेली. 

चार पावलांवेल्यान परत आयली. म्हणपाक लागली, 

'तूं तुजें पोय, इनासाक कॉन्टॅक्ट कोरशी जाल्यार बोरें जावंचें ना, 
सोजमोलें तुका?” 

त्या दिसा सावन ती म्हर्जे तोंड waa दिसल्यार चुकोबंक लागली. ते 
जाण्टेलेचें म्हाका अजाप दिसतालें.. तिका म्हजो कसलो दुबाव आयला काय? 
हांव इनासाक मेळळों जाल्यार हिका कसलो त्रास जावपाचो काय? इनासाचे 
बँकेतले दुडू हांव घडये काडीन अशें बी दिसूंक ना मू हिका?... हांव चिततालों, 
कितें जालें काय इनासाचें? त्या चेडवान फटयलो काय ताका? दुसऱ्या वांगडा 
काजार केलें काय ताचें? तो काजार जावंक ना हें म्हाका खबर आसलें. तो 
म्हाका सद्दां कितलिंशींच पत्रां दाखयतालो. हांव तीं दवरून घेतालों आनी दुसऱ्या 
दिसा परती ताका दितालों. पयलीं पयलीं तीं वाचपाचो 2۳9 यत्न केलो, पूण तीं 
तेच तेच तरेचीं पत्रा वयल्या सायबाक TOF. आपली चूक नासून आपणाक 
ख्यास्त कित्याक... अमक्या वर्साचें पेन्शन आपणाक मेळपाक जाय... FET 
बरयल्लीं, आनीक कोणा कोणा अधिकाऱयाक, सी.आय.डी. आनी एन्फोर्समेंट 
डायरेक्टरेटीक, एक राष्ट्रपतीक लेगीत आसलें... पूण तें तिरकें बारीक अक्षर, 
लागीं लागीं बरयछ्ले वाचपाक हाव fasta. चडशें तेंच तेंच बरयल्लें आसतालें. 

ताचें पत्र हातांत घेवन कितलो वेळ हांव येवजितालों, कोणाक खबर. 
आतां तें हावे वाचपाक सुरवात केली. 

“मोगाळ खाड़या, 

ही पयली आनी निमाणी चीट. हीं म्हजीं निमाणीं उतरा. तूं पाद्री 
जावपाचो. चुकून बँकांत पावलो... जावं. हांव हिंगा पावलां म्हणपाचें तुका 
गोमलां हें म्हाका गोमलां. हांव हिंगा बरो आसां, म्हळ्यार बरो आसलों, सद्दा 
योगा करतालों, शाकभाजी खातालों, रातीं बेग्यान न्हिदयताले म्हाका. सोरो दी 
नासले, पिल्लां दिताले...Any way, it will all be over soon! 

तूं विचारतालोय, नेव्ही कित्याक सोडली? पापया, खाडया, तुंवें वाचूंक 
ना दिसता तुका दाखयतालों त्यो चिटी! पेपर वाची नाय? फाटीं नेव्हीचें हजार 
कोटींचें स्कॅम भायर सरलें पळय, तें कॉमॅस जाल्ले dara म्हाका FSS. बाय 
चान्स... हांव झॅरॉक्स कॉपी काडून दवरतालों, चान्स पडटा तेन्ना. हांव तें स्कॅम 

तेदनाच भायर काडपाचों... पूण ते आदींच म्हज्या कलीगान चाडी केली. ताका 
प्रोमोशन मेळळें. म्हाका चिड्डिलो, मस्तिलो, बुरशे बुरशे चार्जिस लायले. रडलो, 
पांयांर घालून घेतलें, ताणीं खोंट मारून उडयलो. मनीस घरा धाडून मांयक कितें 
सोजमोलां बा जाल्यार तांणी खबर काडली. तिका धमकायली, जिवेशीं मारपाची 
धमकी! पापयांनो, हें करप्शानाचें लफडें हांव तिका कित्याक बरोवपाचों, बाजारात 
मात्शें येस्‌ फेस्‌ करपाचें, फडफडीत निस्ते हाडून बरी कडी करून वाड़पाचें, 
इतलेंच तिका खबर... मायझवण्याच्यांनी तिका भेकणायली।! 

तुका निमाणें सांगतां, चड शाणो जावपाक सोदशीत जाल्यार पिसो 
जातोलोय. तकली बागोवन राव. तुज्या Feld तूं सुखान रावतोलोय. ऑफ 
कोर्स, तुजें चिकन रांदपाचो दीस येय मेरेन!... सांबाळ, fem मनशाक जितोच 
खातात! 

मुज्या मरणाक योच्च आं! फोंडार मूठभर माती घाल, रावतां तुका 
फोंडार. 

See you in next life? 

तुजो, 

चडशाणो पिसो इनास. 

म्हजीं दोन gai ताचे चिटीर पडलीं. आयज सोमार. सकाळी फुडे 
इनासाच्या मरणाची खबर प्यूनान दिली. 

'तुज्या फ्रेंडान जीव दिलो खंय!' 

"आ? 

“dt आवटो इनास रे सायबा.” 

'काल कूड पावली. आज तिनाक FOU. आनी ती गजाल दुसऱयाक 
सांगपाक तो फुडें गेलो. ۱ 

... आयज ताच्या फोंडार माती घालून येवन ही चीट हांवें वाचली! 

ld म्हजे म्हाकाच समजायलो, मरपाचो तो मरतलोच. qa ताची 
चीट आदीं वाचिल्ली जाल्यार तूं मार व्हडलें कितें करपाचो? तीं सगलीं ताचीं 
सदचीं फकाणां म्हणपाचो आनी हांसपाचो! 

... पूण मागीर दिसले, म्हजी संवेदनाच दिसान दीस उणी जायत आसा 
काय किते??? 

ड 

लखपती भिकारी 


आमकां सगल्यांकूच जगपा खातीर पयसो लागता. तो मेळोवचो 


पडटा आनी सांबाळून दवरपा खातीर इल्ली काटकसरूय करची पडटा. इतले मेरेन 
हें सगलें बरें आसा. पूण कितल्याश्याच लोकांक पयसो मेळोवपाचें आनी तो 
सांबाळून दवरपा खातीर काटूकपणां करपाचें व्यसनूच लागता. ते लोक पयसो 
जोडीत आनी जल्मभर तो मेजीत रावतात. तो वाडटरीत तांकां बरें दिसता आनी 
इल्लो उणो जालो जाल्यार तांची न्हिदूच खळटा. थोड्या लोकांक तर हें पयशाचें 
fast इतलें लागता की तो एक PAT बरो जायना असलो रोग जावन पडटा. 
म्हजे मुखार एक असलो रोगी आत्तां येवन बसला. ताचो रुपयांनी वालोर लागीं 
लागीं एक करोड़ जातलो... पूण... 

वित्त आनी विमो अश्यो दोन सर्विसी दिवपी आमची कंपनी. अशा 
लोकां कडेन आमचो संबंध येता. हो मिस्टर किणी. तो म्हणजे आमचो एक 
क्लायंट. पांच किलोमीटरांवेल्यान तो रिकशेन आयला, रिकशेचे पयशे हावे दिल्यात. 
म्हज्या ए. सी. कॅबिनांत बसून तो म्हज्या पयशांनी सिगार ओडूक लागला. 
प्यूनान ताका ताच्या ब्रँडाचें सिगार हाडून दिलां. फस्क म्हज्या टेबलाच्या निमाण्या 
डॉवरातल्यान काडून दिला. प्यूनान तें केन्ना म्हज्या ड्रॉवरांत दवरलें, ताकाच 
खबर. हे प्यून सगले असलेच! नेमून दिल्ली कामां करपाचें थंयच उरलें, असलीं 
नाका जाल्लीं कामां, सांगी नासतना करतात. मि. किणी म्हजो फोन लागीं ओडटा 
आनी आपल्या बोल्सांतल्यान पेपराचो चार आंगळां येदो कागदाचो कुडको 
काडटा. ताचेर फोन नंबर बरयछ्ले आसतले. तो कागदा कुडको लेगीत एकेच 
वटेन मेकळो आसतलो. दुसरे वटेन कितेंतरी छापिल्लें आसतलें. हांगा बसून तो ते 
सगले नंबर लायतलो. फोनाचो खर्च भायले भायर सुटलो न्हय! 

“मिस्टर, मिस्टर म्हाका च्या बी दिवपाचो ना तूं? हांव कस्टमर मरे 

तुजो.' 
` किणीमाम म्हाका ऑर्दूच सोडटा. च्याची ऑर्डर दिवचीच पडटा. 

TEST बोल्सांतल्यान तेय पयशे वतात. पूण ताका दुसरो उपाय ना. असो हो 
किणीमाम. तो मूळचो दक्षीण कर्नाटकांतलो. हाच्या भुरगेपणांत घरची परिस्थिती 
सामकी बाबत आशिल्ली खंय! पोटा फाटल्यान तो आर्दी कोचीक पावलो, थंयच्यान 
मागीर मुंबय पावलो. दिसाचीं आठ बरां काम करप आनी रातीचें कॉलेज करप. 
अशें करून तो शिकलो. एके बँकेत लागलो. बढत्यो घेवन ए. जी. एम्‌. पोस्टा 
मेरेन पावलो. निमाणें गोंयांत आसतना रिटायर जालो आनी गोंयांतूच राबितो 
करून रावपाक लागलो. 

ताका भुरगेंबाळ कोण ना. हांगा गोंया रावपाक लागल्यार ताका पंदरा 
वर्सा जावन गेल्यांत. म्हाका याद जाता ते प्रमाण ताची घरकान्न भायर पडून 
पांचेक वर्सा जाल्यांत. तीनेक वर्सा हांव हे शाखेंत बदली जावन आयलों तेन्ना 
एक पावट हांव ताच्या घरा पावलां. एके व्हडले बसणुकेंत पयल्या मजल्यार 
आवांताद फ्लॅट. पूण अवस्ता कशी? सारण मारूक ना, AUT काडूंक ना, 
घरांत हुंदीर मरून HAT ताची घाण मारता. वणटी कडेन बियरीच्या बाटल्यांच्यो 
रिकाम्यो क्रेटी हारीन मांडून दवरल्यात. त्यो वयर मेरेन, फॅना मेरेन पावल्यात. 
खाटीचेर आनी खाटीक लागून आशिल्ल्या टेबलाचेर पेपरांच्यो राशी कश्यायकश्यो 
पडल्यात. तातूंतच कम्प्यूटर, फोन, TÎ sedi कपां अशें सगलें सामान पळोवन 
हांव ताकतिकेन थंयसून कडसरलों. आनी परतो केन्नाच ताच्या घरा वचूंक ना. 
एक फावट तो बरो ना जाला तेन्ना फोनार फोन करून “स्वल्प घर्लागीं यो, घर्लागीं 
यो अशें माळेगण ताणें म्हजे फाटल्यान aig. eld प्यूनाक धाडून ताका 
दोतोरागेर व्हरपाची वेवस्ता केली. दोतोराची फी आनी वखदांचे पयशे हांवेंच 
फारीक केले हें सांगपाची गरज ना. 

आमच्या पयल्या पन्नास क्लायंटां भितरलो तो एकलो. शेअर, 
म्यूच्युअल फंडा भितर ताचो लाखांनी पयसो आसलो. शेअर्साचें दिसपट्टे ट्रेडींग 
तो करतालो. फाटल्या दोन-तीन वर्सा सावन घरा बसून ऑनलायन ट्रेडींग लेगीत 
करपाक लागिछ्लो. सगळो हिशोब hear ताची मालमत्ता कोटीच्या घरांत 
पावताली. तो म्हज्या ऑफिसांत आत्र्यापयऱ्यान येतालो. येवचे आदीं म्हाका 

फोन करतालो आनी रिक्शा धाडपाक सांगतालो. आयले उपरांत च्या पाणी 
सिगार. आमकां हें सगलें करपा खातीर कंपनी वेगळे पयशे दिना. पूण एक जाण्टो 
मनीस, म्हाका बापाय समान. देखून हांव ताच्यो शिनिफिक्यो तोंड धांपून 
आयकतालों आनी बोल्साक खार लावन तें सगलें करतालों. 

च्या आयली.खुणेन ताणें आनीक एक सिगार हाडपाक प्यूनाक सांगलें. 
एके वटेन म्हज्या फोनार उलयतालो ती फोन लायन ताणें धा मिनटां गुंतोवन 
दवरि्ली. म्हजे फोन दुसर्‍या लायनीर येवपाक लागले, म्हज्या सेल फोनार येवपाक 
लागले. 

“किणीमाम, तुमचें काम कितें आसलें सांगलें ना तुमी... ' 

“आं कस्सले सांगता तूं?' ताणें उरफाटो म्हाका प्रस्न विचारपाक सुरवात 
केली. ताका आतां सारकें-आयकूक येना. म्हाका दिसता, ताका विस्मृतीचोय 
रोग जडला आसतलो. कुडीची निवळसाण सारकी जायनासली. तो म्हऱ्यांत 
बसल्यार नाका पुरो जातालें. 

हांव बदली जावन हांगा आयलों तेन्ना ताणें म्हाका एक ऑफर दिल्ली 
ती अशी, हांवें ताच्या फ्लॅटांत ताच्या एका रुमांत रावचें. तातूतले पांच टक्के तो 
म्हाका परते दितलो. हांव तसल्यो गजाली करिना म्हण हांवें सांगलें. तरिकूय तो 
म्हजे फाटिकूच लागिल्लो. पूण ताच्या राबित्याचें एकदांच ea दर्शन ARE 
आनी तें म्हाका सासणा खातीर पुरो आशिछ्ें. ते दीस नाकांत भरिल्लो वास फुडें 
कितलेशेच दीस म्हाका त्रास करतालो. कितलेशेच दीस म्हजी जेवणावेली 
वान्साच उडिल्ली. 

हालीं हालीं ताचो हांव सोडलों जाल्यार कोणारूच विश्वास नासलो 
आनी ताका लागींचोय हांगा गोंयांत कोणूच नासलो. बायले वटेन नातें कितें 
काय तें म्हाका खबर नासलें. 

'ए मिस्टर मिस्टर, प्लीज, म्हाका घरा पावय, तुजे गाडयेंतल्यान.' 
ताणें म्हाका ओर्द सोडली. 

'म्हजी गाडी सारकी ना, तुमी fasta चलात, आरे ह्या, एक रिक्शा 
आपय पळोवया. पूण किणीमाम. तुमचें काम तरी कितें आसलें?' 

'तुका पळोवपाक आयलेलों.' ताणें सांगलें. 

रिक्शा आयली. किणीमामान हात फुडें केलो. हांवें पन्नास ताच्या 

हातार दवरले. 

“आतां साठ घेतात. ' 

हांवें तोंड धांपून आनीक धा रुपया ताच्या हातांत दवरले आनी फुडें 
सरून ताका उठपाक हात दिलो. 

“कॅन आय टेक धिस डायरी? ताणें म्हजे कंपनीची डायरी पळोवन 
विचारलें. डायरी दिवपाचे दीस फाटीं पडिछ्ले. तो मार्च म्हयनो चलतालो. 
टेबलावयली डायरी हांव वापरतालों आनी म्हजे कडेन दुसरी डायरी Rg. 
ह्या बरगेल्ल्या म्हाताऱ्याक डायरी कित्याक काय? म्हाका तिडक मारली. 

“मिस्टर किणी, तुका डायरी कित्याक? तूं कितें करतलो fad?’ हांवें 
मातशें तिडकून विचारलें. 

'शेअरांचो हिशोब दवरपाक' 

'तें काम करपाक आमी आसात न्हय किणीमाम. .. हांवें म्हळें आनी 
तेन्नाच म्हाका म्हज्या मजतनीसान ced येवन कानांत सांगलें, ह्या जाण्टेल्यान 
आमची वर्सुकी फी फाटल्या वर्सा सावन भरूक नासली... आतां तो म्हजी 
डायरी मागतालो. 

“किणीमाम, आमची दोन वर्सांची फी दिवपाची आसा. ' 

नारे देवा, दिल्या मरे... 

'ना ना, पावूंक ना फी.' 

'बतां हांव, मेळुया परते' अशें म्हणत तो उठलोच. फियेचो विशय 
ताणें अचळय कुशीक काडलो. 

मदीं मदीं येवन म्हाका खार घालपाचें काम किणीमाम बरे भशेन 
करतालो. म्हयन्याक स-सातशीं रुपयां वयर एक पयसो खर्च करप ना असो 
ताचो नेम आशिल्लो. लाखांनी रुपयांचो धनी आशिल्लो तो मनीस सामको 
खांकनवाळ कसो रावतालो. कपडे पोन्ने, खतां uss, आनी तांकां dara 
इस्त्री करी नासलो. जेवणा-खाणाचें जाल्यार एक वेगळेंच प्रकरण आसलें. 
बायल आसतना खंय तिका दनपारचेंच दोन वेळचें जेवण करचें पडटालें. रातीं 
कितेंय शिजोवपा खातीर गॅस पेटयल्यार किणीमाम तिचो आवय-बापूय वयर 
काडटालो. ती सोंपल्या उपरांत थोडे दीस हाणें पेज बी करून काडले. फुडे 
रांदपाक सामकेंच जमना जालें तेन्ना निमाणें सगलो हिशोब करून ताणें जेवणा 

खातीर एक वेगळीच आयडिया सोदून काडली. तो रावतालो ती एरिया पॉश. 
थंयचें जेवण ताका म्हारग पडटालें. ताचेर ताणें उपाय सोदून काडिललो. थयच्यान 
एक किलोमीटराचेर हमालां खातीर एक सवायशें कॅण्टीन आशिल्लें. हो थंय बतालो 
आनी जेवून परत CSA 20 लकत लकत येतालो. ताका हांव कितले फावटीं 
सांगतालों, 

“किणीमाम, खाणा-जेवणाचे हाल कित्याक करता? कोणा खातीर 
पयशे सांबाळून दवरता तूं? तुर्वे कितलेय मोडले जाल्यार तुजे पयशे सोंपपाचे 
नात. मोडून मोडून कितले मोडटोलो तूं? 

पूण ताचेर असल्या प्रवचनांचो कस्सोच परिणाम ज़ायनासलो. केन्ना 
केन्ना बियर पितालो. ना अशें ना. पूण बियरीचेर म्हयन्याक शंबर रुपया मोडटात 
म्हुण खंतीय काडटालो. बियरीचे रिकामी क्रेट पळयत बसतालो. बियर तो पेगांनी 
पितालो हें सांगल्यार खरें दिसचें ना. पूण ताका हांवें तशे करतना पळयला. 

पयशे वाटावपा खातीर कितें कितें करू येता हें किणीमामा कडल्यान 
शिकचें. शेजाऱयालो पेपर मागून हाडून वाचप हें सदांचेंच. आदीं आदीं तो सगलें 
शार चलून भोंवतालो. तेन्ना भौशीक वाचपघरांत तो दिश्टी पडटालो. शारांत 
वर्सभर खंय ना खंय सत्यनारायण पुजा बी जाताच. ती बातमी पेपरांनी आसता. 
किणीमाम थंय चुकनासतना हजर आसतालो. आदीं भरपूर खातालो आनी 
प्रसादाचे दोणे बोल्सांत भरून घरा हाडटालो. सणापरबेक चुकून पावलो सो 
दाखोवन वळखीच्या लोकांगेर दत्त म्हणून हजर जातालो. थंय, कोणाक तरी 
धरून आपणाल्या कर्तुबीपणाच्यो चार खबरी सांगले TT रावनासलो. 
कितल्याश्याच लग्नांनी किणीमाम म्हाका मेळ्ळा. ताका आमंत्रणाची गरज 
नासताली.. तो अतिथी कसो येतालो, मूस, दोमळे येतात तसो. आदी हक्कान 
दोन वेळांक पावऽ सारकें जेवून वतालो. हरशी मार झेतान खबरी मारपी किणीमाम 
जेवणाची बुफे सुरु जातकीच आपल्या श्रोत्यांक थंयच सांडटालो आनी ge 
वचून लायनींत पयलो-दुसरो नंबर धरतालो. मागीर तो आनी ताची प्लेट. बाकी 
सगले जग ताका आसून ATS भशेन. ताका जेवतना पळोवप ही व्हडली 
शिक्षा आसताली. तो वणटी कडे तोंड करून म्हळ्यार लोकांक फाट करून 
भकभकीत जेवतालो. 

दुदाची पोती तो दोन दिसांतल्यान एक फावट घेतालो. ती दाराक लावपी 

रघू आमकांय दूद घालतालो. ताचे कडल्यानूच म्हाका ताच्या मरणाची गजाल 
कळ्ळी. रघू दोन दिसांनी दूद घालपाक गेलो जाल्यार आदली पोती दाराक 
तशीच हुमकळटाली. ताका दिसलें, म्हातारो विसल्लो आसतलो. परतो दोन 
दिसांनी दूद घालपाक गेल्यार दाराक दुदाच्यो दोन पोतयो. मागीर मात ताका 
दुबाव आयलो. आमची दोगांची वळख आसा हें रघूक खबर आशिष्ठे. आमगेर 
येवन रघून दारार मारलें आनी म्हाका ती गजाल सांगली. हांव रोखडोच ताका 
गाड़येंत वांगडा घेवन किणीमामाल्या वाठारांत पावलों. थंय म्हजे वळखीचो 
एकलो बँकर मेळ्ळो. तो किणीमामालेच बँकेत काम करतालो. तिगूय जाण 
आमी किणीमामाल्या फ्लॅटाच्या बंद दारा मुखार पावले तेन्ना त्या मजल्या वेल्या 
हेर फ्लॅटांची दारां ल्हव ल्हव मातर्शी उगडपाक लागलीं. 

म्हळ्यार तांकांय कितें तरी दुबाव आयिल्लो जावंये. पूण आपणाक 
नसती भानगड नाका म्हुण कोणेंच त्या बंद फ्लॅटांत कितें घडलां आसुंये हाचेर 
लक्ष दिवंक नाशिष्टे. आयज हें अशेंच घडटा. जण एकलो आपपल्या फ्लॅटांत 
दारां बंद करून उरता. हेरांल्या घराब्यां कडेन कोण लक्ष दितलो? हांकां 
आपणाल्याच घरा कडेन सारके लक्ष दिवपाक वेळ नासता. 

किते करचें तें हांव चितूंक लागलों. मागीर हांवें TAT उलयल्ले भशेन 
व्हडल्यान आवाज काडून लोकांक बातमी दिवची तशी ती खबर सांगली... 
रघूक सांगून दार फोडपाची वेवस्था केली. दार उगडतरीत भस्स करून आयिल्ल्या 
वासान कितें घडलां हें सगल्यांक खिणा भितर कळ्ळें. नाकाक लेंस लावन हांव 
भितर सरलों. ट्यूबलायट पेटत आशिल्ली. निमाण्या समयाक किणीमाम खाटीरसून 
जमनीर पडिल्लो. रगत तोंडांतल्यान व्हांवून सुकिल्लें. चार दीस जावन गेल्ल्यान 
सर्वागाक दुर्गधी मारताली. फोनाचो रिसीव्हर जाम्यार नाशिल्लो. टेबलार पेपर 
आनी पेन, पेपरार बरयि्लें डियर मिस्टर मिस्टर... ' 

त्या RATT खिणाक ताका म्हजी याद आयिल्ली काय? म्हाका तो 
फोन करूक सोदतालो काय? त्या लखपती मनशाक अशें कोणूच नाशिल्ल्या, 
बेवारस भिकाऱया भशेन मरण येवचें हें ताचें विधिलिखित आशिल्ले. तो जितो 
आसासर ताचो एक पयसो कोणें खावंक ना. आनी मजा म्हळ्यार, मेले उपरांत 
लेगीत ताची संपत कोणाक दिवची हो एक मोठोच प्रस्न जावन पडलो. निमाणी 
पेपरांत जायरात दिवची पडली. मागीर ताचे मेवणेच्या नात जावयांक काय 

कोणाक ती सगली जोड कायद्या प्रमाण वता हें सिद्ध जालें तेन्ना हांवे सुटकेचो 
स्वास सोडलो. सगलें निभयलें. पूण मजा म्हळ्यार किणीमामाले मेवणेचो तो 
नातजांवय किणीमामाल्या घराण्याक सोब5 सारकोच दिसलो. किणीमामाल्या 
बिल्याचो खर्च कितलो जालो, तो कोणें केलो, त्या सभाग्यान कायच विचारूक 
ना आनी हांवेंय ताका कांय सांगूक ना. जालें तें बरेंच जालें. अंत्येश्टी खातीर 
ताचे जोड़ींतल्यान पयशे खर्च केल्यार भूत जावन किणीमाम म्हजे गोमटेर बसपाचो 
हातूंत दुबाव ना. 


EB 
iS 

मो-ग -बी-ण 


मोग जांव, लग्न जांव ना जाल्यार मोग-लग्न जांव. आसतात काय 
केन्ना घोव-बायलेचीं मनां सारकीं जुळिल्लीं?, सदांच जुळिल्लीं? कांयच सांगपाक 
जायना. वयर बसून ब्रह्मदेव लम्र-गांठी मारता अशें म्हण्टात, कोणाक खबर! 
घोव-बायलेच्या मनाच्या नाजूक धाग्यांक सहज उलयतां उलयतां एका एका 
साद्या साद्या उतराक लागून अश्यो गांठी, निरगांठी पडटात. केन्ना प्रकरण 
घटस्फोटा मेरेन पावत, सांगपाक जायना. तूं - हांव, हो - तो चडशे आमी 
सगलेच लग्न जाल्यात. एखाद्रो जावंक ना आमच्या इश्टां मदलो, तो जालो 
आडवाद. ना जाल्यार आमी सगले काजारी आनी संवसारी मनीस. आमच्यो 
कर्मकाणयोय त्योच, सदच्योच . 

हांव वकील न्हय आनी समुपदेशकूय न्हय. पूण लोक म्हजे कडेन 
लग्ना संबंदान सल्ले घेवपाक येतात. आपणालें मन Sth करतात. तांच्या मुखावेल्यो 
आडखळी सांगतात. हांव ताचें सगलें सारके आयकून घेतां आनी मागीर म्हाका 
समा दिसता तो सल्लो feat. केन्ना केन्ना म्हजी घरकानूय ते भासाभासींत वांटेकार 
जाता आनी तिचोय सल्लो हांव विचारांत घेतां. 

सल्लो दिवपा इतलेंच घडये ताच्याय परस चड म्हत्वाचे आसता 
सगल्या संबंदीत लोकांचें म्हणणें बेसबरें आयकून घेवप. आपणाक भोगला तें 
जणएकल्याक सांगपाचें आसता. सारके आयकुपाक कोण्गाक नाका आसता. 
आतां आमच्या लग्नाक पंचवीस वर्सा जावन गेल्यांत. लग्नाचें नातें भोगिल्लीं, ते 
खातीर त्याग bet मनशां आमी, तेन्ना आतां हांचो सल्लो घेवपाक हरकत ना 
असो आमचे विशींचो लोकांचो समज जाला जांवये घडये. 


खांढ आनी हेर कथा / ५० 


आमी दोगांय ऑफिसांतल्यान सांजचीं स-साडे संक घरा पावतात 
तेन्ना कोण ना कोण सल्ल्या खातीर आयिल्लो आसता, ना जाल्यार फोन करून 
रकाद दवरिल्लो आसता. 

ते दीस घरांत सरतना कोणूच येवंक नाशिल्लो. Ys जालें. तरीपूण 
आईक frag, 

“"फोन-बीन आयि्लो गे?' 

नासल्यार हिचे वांगडा भायर वचूंक येतालें... संवसाराक कितलेंय 
हाडात, पावच ना. fed ना fed उरताच हाडपाचें. 

“कोण एक नायक नांवाची बायल येतली रे. फोन आयिद्लो- बाबूचें 
- तुजो तो इश्ट, ताचें नांव सांगताली.' 

कोण ही नायक? नवें प्रकरणशें दिसता. अशें मनांत म्हणत हांबें च्या 
घेतली आनी बसल्या जाग्यार एक बारिकशी झेम काडली. कितें जाता, हांव 
आड पडलों जाल्यार खंयच्याय वेळार म्हाका हुकमी न्हीद लागता आनी वरांचीं 
बरां हांव न्हिदून उरता आनी म्हज्या कोपिश्ट सभावाक लागून म्हाका उठोवपाचे 
भानगडींत घरात कोण्ण पडना. 

दोळो लागता थंय आसा, बेल वाजली. आईन दार काडलें. हांव 
भायले बटेनचे Held वचून बसलो. ते कुडीक आई 'ओपीडी' म्हण्टा आनी 
म्हजे लागीं येतात त्या लोकांक पेशंट!' म्हाका आजून 'दोतोर' म्हणपाक लागूंक 
ना ही बरी गजाल. 

नाकीं दोळीं जंयचे थंय अशी एक बायल - दिसताली पस्तिसां 
भितल्ली पूण पन्नासांक लागीं पाविल्ली आसूये, हें म्हजे जाणगूण नदरेक रोखडेंच 
Hod. तोंडावेल्यो आनी हेर मिरयो लिपोवपाचें काम आतां पार्लरां भितर 
सोंपेपणान करून मेळटा. पूण वाडटे पिराये वांगडा दोळ्यांतलें सुकत वचपी 
पाणी आनी cad वचपी तेज तरणेपणांत आशि्लें तशेंशें दाखोवपाची टॅक्निक 
आजून सांपडूक ना अशें दिसता. 

घरांत भितर सरतना तिणें चटचट करून एक धांवती नदर दिसता थंय 
मेरेन भोंवडायली. त्या उपरांत तिच्या तोंडार म्हाका मिस्तुराद भावना दिसल्यो. 
ती बरीऽ रसीक आसूंये! मॉडर्न तर ती आसलीच. तिणें लायिल्ल्या सुरंगांचो 
परमळ आशिल्ल्या सेंटाचो वास रूमभर पातळूळो, न्हय रूमांतल्यान भायर वचून 

तो घरभर भोंवपाक लागिल्लोसो दिसता, कारण इतले भितर आमची ही 
किचनांतल्यान खीणभर भायर येवन, आयल्या ती बायल कितें कात हाचो अदमास 
घेयत आयिल्ली तशी परती गेली. मि. नायकाकूय तें कळ्ळांच आसतलें कारण 
तितलेच भितर दोगींच्यो नदरो एकमेकींक मात्श्यो आपटल्योच. दोन प्रौढ बायलां 
मदीं पयली नदरा- नदर जाता तेन्ना इल्ली नोंक झोंक' जाताच, तांतूत एकीमेकीक 
एके तरेचें जोखपूय आसता, आनी तेन्ना जाता ती केमिस्ट्री अणभवपा सारकी 
आसता. 

“नमस्कार, हांव मिसेस सिंचना नायक, बाबुरावान सांगलांच 
आसतलें?' 

“हय हय,तो म्हजो वर्गमित्र. सांगात, तुमची चल्या संबंधान कितें 
तरी अडचण आसा म्हण्टालो तो. 

“थोडे भितर सांगतां. ' 

“सांगात, पूण दोन गजाली लक्षांत आसूं दी. हांव वकील न्हय आनी 
दुसरें म्हळ्यार समुपदेशनाचें उपचारिक शिक्षण हांवें घेतिल्ले ना. हांव कसलीच 
फी घेना आनी म्हजे मत्त स्पश्टपणान हांव तुमचे मुखार मांडटलों.' 

तिणें थोडे भितर तिचे नदरेन फाक्त सांगलो. 

तिचो एकलो एकसुरो चलो दोतोर जाला. आतां तो खास कुशळकाय 
मेळोवपा खातीर फुडें शिकता. आतां तो खंय एके चलयेच्या जाळ्यांत घुस्पला. (हो 
तिचोच शब्द) एक दीस चल्यान ही गजाल आवयच्या कानार घाली. हाणीं 
भायल्यान खबर و76‎ प्रमाण ती चली चड करून जाती भायली आसूं ये 
असो अदमास. ताका लागून हें लप्र जावपाक शकना अशें तिणें चल्याक तरतरांनी 
सुचयलें. पूण चलो कस्सोच आयकुपाक तयार नासलो. निमाणें हावा शिवा 
करून चलयेक एकलेकूच घराकडेन आपोवन तिका पळोवची तयारी तिणें 
दाखयली. चलयेक पळयले उपरांत दोन दीन गजाली घरच्यांच्या लक्षांत 
आयल्यो जांचे कडेन कश्शेंच दुर्लक्ष करपाक जायनासलें. 

'बरें, खंयच्यो त्यो गजाली? अडचण तरी कितें आसा?' € तिका 
विचाले. 

‘ASAT म्हणपा सारकी सादी गजाल न्हय ही, म्हज्या चल्याच्या 
आयुश्याचो प्रस्न आसा, कळळें तुमकां? ताका लागूनच FET जिवाक तळमळे 

लागल्यात. ती चली आमच्या चल्याक कश्शीच सोबना. दिसपाक सामकी 
बाबत. ते भायर व्यंग आसा. आमच्या घराण्यांतले सगलेच लांबरूंद, सुंदर. 
व्हडल्या देराच्या चल्याचें पयर लग्न जालां. तो जोडो कितलो सोबता म्हुण सांगू 
तुमकां! तुमकां लग्नाचे आमंत्रण नाशिल्लें? तुमचें मूळ घर खंय? कुळदेव कोण?' 

“तें आसूं, हें पळयात, सुंदरता गणिती पद्धतीन मेजपाक मेळना. 
पळयतल्याचे नदरेंतल्यान सुंदरताय थारता. हिचे विशाल दोळे पळोवन हांवें हिका 
पसंत केल्ली. मागीर लग्नांत कांय बायलांनी वटवटे दोळे मरे तिचे अशे कॉमेंट 
माछ्लेच. तर मुद्याची गजाल सांगात पळोवया.' 

म्हजे आयकून ती नाराज जाली. 

' पळयात, म्हज्या चल्याच्या अख्ख्या आयुश्याचो प्रस्न जावन आसा 
हो. 

‘at, FA आयकलां, तांचो मोग जाला Ga?’ 

“कसलो मोग आनी कितें हो? त्या कोंकातरेन भुलयलो म्हज्या साद्या 
बाबड्या चल्याक.' 

कितें, पोंग आसा म्हण्टा चलयेक? ' 

'सादें सुदें TT न्हय, कुबड! कुबडूच म्हणपाचें ताका! ' 

'बरें, पूण तुमच्या चल्याक ही पोंगाची गजाल खबर ना तर? 

'ताच्या लक्षांत कितें Adel कपल? कुबड कित्याक, तिच्या कपलाक 
अशेंऽ गेंड्याचें शींग फुटले जाल्यार तें लेगीत ताका कळपाचें ना. सांगले न्हय 
तुमकां? तो तिच्या मोगांत पडला, सामको आंधळो जावन गेला.' 

“हे पळयात मि. नायक, प्रेम म्हण्टात तें सदां आंधळेच आसता. 
कुड्डेपणानूच जातात प्रेमाचे सगले खेळ. दोळे उक्ते दवरून जाता तो वेव्हार. दी 
आनी घे असो. ट्रान्सेक्शन्स. सगलें ठाकठीक जुळटाशें पळोबन मागीर प्रेम जुळळें 
म्हणटात तें आसता प्रेमाचे नाटक. असलींच प्रेमा हालींसराक सपसप जातात. 
घरदार, नोकरी चाकरी, नक्षत्र, गण, गोत, नाडी बिडी पळोवन करतात ताका 
प्रेम म्हणनात. ताका आकर्शण म्हणपाचें. असलें प्रेम लग्न जावन थोडेच दीस 
मेरेन तिगता. मागीर सुरू जाता साद्या साद्या गजाली वेल्यान तू तू मैं मैं. कितलींशींच 
जोडपीं, एकाच पाख्या खाला कायद्यान घोव-बायल कशीं रावतात, पूण तीं 
मनांनी लाख लाख कोस पयस आसतात. आयच्या घोव बायल जोड़येचो हो 

एक प्रस्न. तें कितें आसता... ' 

“कितें आसता?” fact मात्शें विटूनच विचा छं. 

“मोग नासता पूण तो आसा, आजून तस्सो आसा अशें दाखोवचें 
पडटा तुमकां आमकां संवसारांत. हाचोच दुसरो भाग असो,दुसऱ्यालें खरें प्रेम 
कळटा आसुनूय तें लक्षांत येना अशें दाखोवचें पडटा केन्ना केन्ना सुवार्था खातीर. 
देखीक, आतांच दार काडून तुमकां भितर घेवपी जाण्टेली, ती म्हजी आवय. 
म्हाका खबर आसा, तिचें म्हजेर सुवार्त विरयत प्रेम आसा. पूण हांव म्हज्या तें 
लक्षांतूच येना अशें दाखयतां. निबर, मुड्डार सो जावन हांव तिच्या प्रेमा कडेन 
आड नदर करतां.. लक्षांत येता तुमच्या..? म्हज्या प्रेमाचो पयलो मान फाव 
जाता म्हजे बायलेक...' 

“तुमी सांगतात तांतुतलें म्हाका अर्दे कळळें. कळळें तांतुतलें Hea 
पटले... तें आसूं, तुमी म्हजेर इतलेच उपकार करात, आमच्या पिशा पोराक 
समजायात... ताचे खातीर अशी सुंदर चली सांगून आयल्या म्हुण सांगू तुमका! 
कोणूय दादलो तिका पळोवन पिसो जावपाचो. सामकें दिश्ट लागपा सारके पोर. 
घराणेंय आमच्या तोला मोलाचें, नावाजतें. घालून करून, सगली हौसमौज 
करून दितलीं तीं. एकटुकेंच अपुरबायेचें चली तें तांचे. जें किते आसा तें सगलें 
फुडें ताकाच! तुमी मात्शे आमच्या पोराक समजायात हो... ते खातीर हांव 
तुमकां जाय जाय तें दिवपाक तयार आसां. तूं... तुमी पयशे घेनात न्हय, तुमी 
तुमचें कसलेंय काम सांगात, तें करपाची जापसालकी म्हजी.' 

“हें पळयात, हांव चल्याक, चलयेक आदीं मेळटा... fed आसा, 
नाटकांत जसो मुखेल पात्रांचो विचार आदीं करचो पडटा... ' 

मिसेस नायक मनांतल्यान कोपल्या हें तिची नुराच सांगताली. पर्सितली 
पर्स काडून तातुंतल्यान मोबायल काडून फोन करून तिणे एक उतर उच्चारले. 

“हांव आतां एका अर्जंट कामाक लागून वतां. म्हळ्यार डेन्टिस्टालागीं 
अपॉयन्टमेंट आसा साडेसातांक.. 

'पूण मॅडम, आमचें उलवणें आजून सोंपूंक सोंपलां खंय तर?” 

म्हजी तिडक आतां वाडपाक लागिल्ली. डेन्टिस्टाचें निमित करून 
ती कडसरपाक सोदताली. 

'हांब अशें करतां हांकांच धाडटां तुमचे कडेन चल्यावांगडा, सॉरी 

हां, म्हाका वचपाकूच जाय. ' 

गडबडींत वचून ड्रायव्हरान दारांत हाडून उबी केल्ले व्हडले गाडयेंत 
तिणें घालून घेतलें. गाडी फुडें सल्ली तेन्ना तिणे कानाक मोबायल लायत, थंयच 
उबो आशिल्ल्या म्हजे कडेन एका दोळ्यान पळयत हात हालयल्ल्या भशेन केलें. 

मागीर हांव चल्याक, चल्याच्या बापायक आनी चलयेच्याय बापायक 
मेळळों. आवय परस बापूय मात्सो लेव दिसलो, इल्लो गोंदळिल्लोय. Acard मन 
मोडप कुस्तार आनी ती चली सून म्हुण आपणायलीच जाल्यार बायलेच्या 
कोपाक ताका तोंड दिवपाचें आसले. अशे तरेचे शृंगापत्ते भितर तो atest. 
कितें आसता, मनीस समजून घेवपी आसता तेन्ना ताचें मन दोशीं वोडत रावपाची 
शकक्‍्यताय चड आसता. 

चलोय ताचे पिरायेच्या मानान समंजसूच दिसलो. बापायक भायर 
बसपाक सांगून हांवें चल्याक 8۰ 

चलयेचे फाटीक कितें पोंग बीन आसा रे?' 

'कित्याक म्हण्टा तुमी? न ना ना.. म्हज्या तरी तसलें कांय लक्षांत 
येवना. आनी तिचे फाटले वटेन ed केन्ना तितले बारिकसाणीन पळोवंक ना. 

चलयेक फाटले वटेन केन्ना पळोवंकूच ना म्हण्टा, मागीर कसलो 
दादलो तर तूं, हांवें मनांत म्हटलें. 

'बरें, ते आसूं, आतां तरी तुवें पळयल्या न्हय तिका, फाटीक कुबड 
आसा खय...?' 

'च्ये, कुबड न्हय, कोणें सांगलें तुमकां? तशेंच Sai रावता तें. ती 
ताची नॉर्मल स्टायल. ताका लागून ताका पोंग पडलां अशें दिसता. ' 

'तेंच तें, तुका उपकारता मरे? तेन्ना तें तुका कळूंक नासलें. आतां जें 
किते आसा तुका कळळां, तुका उपकारता मरे ती चली?” 

'ताका हांवें उतर दिलां काका. तें खूब्ब बरें आसा. भुरगेपणा सावन 
ताका fade सोंसचें पडलां काका... हालींच, म्हाका मेळत सावन तें मात्शें 
मात्शें सांवरपाक लागलां. मात्शें हांसता बिसता. eld ताका आतां सोड़प 
म्हळ्यार... 

मागीर एक दीस श्रिया - ती चली - आपणाले इश्टिणी वांगडा 
म्हाका मेळपाक आयली. वळख जाले उपरांत 273 इश्टिणीक भायर बसपाक 

सांगलें. श्रियाक तें बरें दिसलें ना. 

“काका, तें म्हजें बेस्ट फ्रेंड, ताचे पसून हांवें कांयच लिपोवंक ना. ' 

'तें आसूं, पूण हांव फकत तुजेच लागीं उलोवंक सोदतां. ' 

हूं!' तिच्या हूं म्हणत म्हजे कडेन पळोवपांत म्हाका आयच्या 
तरनाट्यांमदें दिसता तो आत्मविस्वास आनी sgt हू केअर्स' जांब सो व्हॉट' 
तरेचें बेफिकीरपण दिसलें. परत एक फावट हांवें ताका नियाळून पळेलें. सहज 
पणान ताचे कडेन पळयल्यार कसलेच व्यंग लक्षांत येनासलें. पूण ताचे फाटीक 
बाग आसली आनी अर्थातूच ताकाय तें खबर आसले. मदीं आयिल्लो फोन 
घेवपाक हांव ताचे फाटले बटेनच्या जनेला लागीं गेलों तेन्ना ताणें आपलो 
बसपाचो कोन सहजपणानसो बदल्लो, पूण FET तें लक्षात आयलेंच. 

“हांव इल्ल्या स्पश्टपणान विचारता तुका, रागार जांव नाका...' हावें 
म्हटलें. तेन्ना अजापाचे नदरेन तें म्हजे कडेन पळयत राबले. 

'यंग लेडी, हें लग्न जालें ना जाल्यार तुजी प्रतिक्रिया कितें आसतली? 
स्पश्टपणान सांगशी म्हाका? प्लीज... 

'जाल्यार जाल्यार हांव... पूण तो म्हाका विसरचोच ना न्हय, ताणें 
उतर दिलां म्हाका. ' 

“पोरा, कादंबरेंत, सिनेमांत दाखयतात तश्यातश्शें नासता केन्ना खरेले 
जिणेंत. feed जाता, नाका थंय वेव्हारांतलीं गणितां चुकतात, जावपाचें आशि 
तशें जायना, केन्ना चिंतूकूच ना तें संकट येवन मुखार sa रावता. ' 

'तुमी लग्नाचे विचारताले न्हय, मदींच हें... म्हाका आडायत ताणें 
frag. हांव ताका सांगूंक सोदतालों, एच.जी. कार्व्हरान फाटीचें पोंग काडपा 
खातीर कसलो उपाय केल्लो तें. पूण. ..हांबें तो विशय सोडून दिलो. 

'बरें, आडकथा लायना, सांग, लग्नाबद्दल सांग, गोरखा कडेन तुजे 
लग्न कांय कारणाक लागून समज जालेंच ना...” 

'तशें जाल्यार वीख खातलें हांव... जीव दितलें eta.’ परतो म्हाका 
तोडीत ताणें सणसणीत थापट शेडावचें तशीं उतरां मोखून माही. त्या उतरांनी 
आनी ते नदरेन म्हाका तिडकूच हाडली . 

‘SS, अशें, बाय गो, वीख खातरीत fed जातलें गो? आं? तुजो 
जीव तुका ना जातलो, इतलेंच. सूर्य उदेवपाचो थांबतलो काय नखेत्रां आपणालो 

चमचम विसरतलीं? सगलें सदचेच भशेन चलतलें ह्या जगाचें. तूं UE. पूण 
तुजो पापा, ताचो विचार केलाच आसतलो न्हय तुवे? आं? तुजी आई तूं ल्हान 
आसतनाच गेली. पापानूच सगलें केलें मगो तुजें? न्हाणयलें, पाऊ लायलो, 
तिट्टा लायली आं? तुजो बाबा आनी आई तोच जालो. तूं जीव दितलें म्हण्टा 
जाल्यार ह्या संवसारांतलें एक कुस्कूटभर लेगीत शिकलें ना मगो तूं. लग्न मोडलें 
जाल्यार तूं जीव दितलें!! तुज्या ल्हानपणांत तुका आई सोडून गेली तेन्ना तुज्या 
बाबान असोच विचार केल्लो जाल्यार. ..चल, बायल ह्या ल्हान बाळकाक सोडून 
गेली, आतां ह्या बाळकाचे हाल सोंपोबया, ताका सोंपोवन आपूणूय सोंपूया. ..' 

सर, प्लीज प्लीज, आनीक फुडें असलें उलोंब नाकात. म्हज्यान 
आयकुपाक जायना तें. ' 

ताणें तकली सकयल घाली. ताच्या दोळ्यांनी दुकां भरिह्लीं. थोडो 
वेळ कोणूच उलोवंक ना. 

सर, म्हाका कांयच समजना. हांवे कितें करचें तें. तुमीच सांगात 
सर. 

तें तुजें तुकाच चितून थारावचें पडटलें बाय. दुसऱ्यांनी सांगप वेगळें, 
आपलें आपणाक जाणवप वेगळें. असो प्रसंग आयलो जाल्यार आदीं जाता 
तितल्या सवस्थपणान विचार करचो, मागीरूच कितें तें करपाक पावल उखलचें. 
काळ कोणा खातीर थारना. एक एक करून दीस, म्हयने, वर्सा सोंपतात, एक 
दीस आयुश्यूच सोंपता. हाचे, ताचे, जगाचे वेव्हार चालूच उरतात. ' 

घडयाळ पळयत श्रियान म्हटलें, 

'सर, Ud खुब्ब जाली, वतात आमी. ' 

कांय दिसांनी श्रिया तेच इश्टिणी वांगडा आयलें. येतनाच सामकें 
उमेदीन. खोशी ताच्या मुखामळार फांकलेली. इश्टिणीक कुशीक बसोवपाची 
गरज पडचिना, हांवें मनांत म्हटलें. 

'सर, एक खोशयेची गजाल हाडल्या.' 

सांग सांग. ' 

'सर, म्हजी बदली जाल्या, प्रमोशनाचेर. सामकी आमच्या एच 
ओक, दिल्लीक!!' 

'तुका परबीं श्रीया .. म्हाका दिसले, तूं खोसयेन इतलें फुलला तें 

तुजें लग्न बी थारलें काय कितें, एनी वे केन्ना जाता जॉयन? ' 

“जॉयन जालें लेगीत. चार दीस जॉयनिंग टायम मेळ्ळो, जॉयन जालें 
आनी सामान व्हरपाक आयलें. बाबाय येता वांगडा. ' 

“तुजो बाबा खूश मगो? आगो, पूण लग्नाचें गो?' 

“लग्नाचे पळोवया... तो रागार जाला म्हजेर. हांवें इतले पयस बदली 
घेतलीच कशी म्हण्टा तो. पूण अशी संद कोण सोडटा सर? ताचेंय शिकप 
फुडल्या वर्सा सोंपतलें. उपरांत ताच्यानूय aa येता न्हय दिल्लीक, तुमकां कितें 
दिसता?” 

“हय व्हय, तशें करू येता. बरे भशेन .. एक मात हां, श्रिया, तू 
आयज सामकें दवांतलें ताजूजें टवटवीत फूल कशें दिसलें म्हाका. खूबूच बदल्लां 

थँक्यू सर. 

त्यो चलयो बाऽय काका बाय म्हणत हांसत हांसत गेल्यो. भितर 
वचून हांवें श्रियाच्या प्रमोशनाची गजाल हिका सांगली. कांयच उलय नासतना 
ती फकत हासली. 

कित्याक हांसली...? 

तुमकां fed दिसलें, हें सगले आपशींच जालां? श्रियाक प्रमोशन 
ताच्या आंगच्या गुणांक लागून मेळळां? खरी गजाल अशी, ते बायलेन अचळय 
कुशीक काडलां श्रियाक. कळ्ळे? चल्याच्या मा्गविल्यान कुशीक HIST खातीर 
तिणेंच घडोवन हाडलां हें. बाबू कडल्यान कळ्ळां म्हाका सगले. 

किते सांगता? 

ते कंपनीचो सीईओ गोरखाचे आवयचो क्लासमेट. खूब आदली 
वळख आनी बरी दाट्ट आसा खंय. ताचे कडल्यानूच हें काम तिणें करून घेतलां 
खंय. श्रिया सोंपेपणान दिल्लीक वचचें नासलें ते खातीर ताका प्रमोशन. कळळें ? 
हे पिशे चलयेक दिसले आपणालें कर्तुन व्हड, ताका लागून इतलें ज्युनियर 
आसून लेगीत प्रमोशन मेळळे. कशेंय आसूं, तें पोर सुखी जाल्यार पुरो. 

बाबू कडल्यान आमकां एकेक गजाल कळटाली तशीच आनीक 
कोणाकोणा कडल्यान हेरांक कळटाली. आवयन “मॅनेज” केल्ल्या श्रियाच्या 
प्रमोशनाची गजाल गोरखाक कळ्ळी. ताणें आवय लागीं उलवणें सोडलें. 

वेळच्या वेळार घरा येवपी गोरख हॉस्टेलांत रावपाक लागलो. गोरखाचे वागणुके 
वेल्यान ताच्या आवय-बापायमदें वादावादी जावपाक लागली. घराची बुन्याद 
हाली. आवयक सामको पातयेवपी न्हय असो गोरख तिची नदर लेगीत आंगार 
TER दिना जालो. 

एक दीस आदीं फोन करून वेळ थारावन गोरख म्हाका मेळपाक 
आयलो. 

“काका, नमस्कार. 

“आरे गोरख रे, सांग कसो आसा तू? कितें agi तुजे? सामको 
बारीक जाला मरे तूं? जिवाक बरें दिसना रे?” म्हाका ताचीं लक्षणां ati 
दिसनासली. 

ना ना, तशें काय ना काका. 

ना कशें तर? ह्या वयांत तुजें मुखामळ अशें बाविल्ले कित्याक? तुजे 
आईचेर रागार जाला खंय तूं? आरे, तिका समजून घे. तिचे नदरेन पळय मात्सो. 
एके तरेन तिणें श्रियाक मजबूत केल्या, हॅपी केल्या. पयर आयिष्ठे श्रिया. कितलें 
आनंदांत आसले तें!” 

'पूण काका तें म्हाका टाळटा कित्याक तर? म्हजो फोन कट करता 
तें, घेयच ना. 

“कशें शक्‍य आसा गोरख, तें तशें कित्याक करतले? 

'किते नंबर ताचो, दी म्हाका. हांव उलयतां ताचे कडेन. ' 

उठून हांवे श्रियाक फोन लायलो. तें म्हजो आवाज वळखलें. म्हजो 
लँडलायन ताचे कडेन आसलोच. पांच feet भितर म्हाका सगलो फाक्त ताणें 
सांगलो. फोनार उलयता आसतना हांव गोरखाचो चेरो नियाळतालों. वयावेल्या 
तरनास्यांचीं रडपाक पावि्लीं तोंडा म्हज्यान कश्शींच पळोवपाक जायनात. 

फोन दवरून हांव गोरखा मुखार येवन बसलों. ताचे हात हांवें हातांत 
घेतले. 

'कितें म्हण्टा तें काका, म्हाका विचारूक ना ताणे? 

'गोरख, सगलो कम्यूनिकेशन गॅप आनी समजुतीचो घोटाळो पुता.' 

‘feed जालां?' 

‘AR ताका कोणेंतरी सांगलें खंय, GA तुज्या आवयच्या प्लॅनांत 

वांटेकार आसा म्हुण. सांगपी तुमची कॉमन ths. कोणतरी पळय ती के, के 
नांवाची. 

'केतकी आसतलें. आनीक कोण्ण ना के नांवाचो. पूण केतकी 
कित्याक सांगतले?” 

“कमॉन गोरख, मनशां दिसतात तशीं नासतात. इल्ल्याशा श्रिला 
खातीर मनाशां केन्ना केन्ना सामकीं सकयल्या पांवड्यार देंवतात. ' 

“म्हाका सगल्याचोच बीट आयला काका. कसलीं मनशां भल्ल्यांत 
ह्या जगांत. . जीव नाकासो जाला म्हाका.' 

हांव मुद्दाम व्हडलो आवाज करून हांसलों “हा हा हा... 

'हांसले तुमी काका ? म्हाका हांसले?' 

“आरे गोरख,फार्टी श्रिया जीव feat म्हण्टालें, आतां तूं जीव नाकासो 
जालो Fever. agli fad हें सगलें?' 

“काका, सोंसना जाता केन्ना केन्ना, कांयच नाकाशें दिसपाक लागता. ' 

'आरे, ह्या देशांत तुजे येदीं, तुजे परस धा धा बारा बारा वर्सानी ल्हान 
भुरगीं दिसाचीं बारा बारा चवदा चवदा वरां आंग मोडून काम करतात. तीं कशीं 
सोंसतात सगले? उगडा रे तुमचे दोळे सारके आनी पळयात आशिकुशिक. 
बसस्टँडालागीं,नाल्याचे कुशीक, गटाराक तेंकून आशिल्ल्या इल्ल्या इल्ल्या 
सुवातींनी हांगा थंय कितले लोक रावतात, कशे भशेन रावतात- आमच्या दरेका 
शारांत आनी गांवांनीय, ल्हान ल्हान, घूड HLA AISA बांदून तातूंत आपापले 
संवसार मांडून... आपणालो गांव, घर सोडून, खंयचे खंय पयस वचून, अनवळखी 
जाग्यार संवसार थाट्टात ते लोक. ते कितें मौजेक लागून येतात? आपणालो 
वाठार, गांव सोडटना तांकां त्रासं जायनासतले? तांच्या मानान कितले सुखी 
लोक तुमी, माल्शें चितात रे...' | 

'पूण काका, तांकां संवय आसता राबपाची.. 

'गोरख, कांय उलोंव नाका तूं. खात्या पित्या आनी सुखी आवय- 
बापायचीं नस्त्या लाड़ांनी मातोबन दवरिक्लीं आळशी, ऐदी आनी एकारिल्ली पोरां 
तुमी. बायक, माय TE फ्रेंड, कार, उंची मोबायल, लॅपटॉप, टॅब, आयनोक्स, 
डॉमिनोझ, केंटुकी हांगा मेरेनूच तुमची धांव. तीच तुमची aa.’ 

काका... 

'रागार जांव नाका गोरख, हांव खूबूच स्पश्ट उलयतां. ' 

'तुमचें चडशें खरें काका. पूण आमच्या इतलोच आमच्या आवय 
बापायचो दोश आसा तातूंत. ' 

“हय आसाच, हांव तेंच म्हण्टां. आमी सोंसलें, तसलें आमच्या 
पोरांक सोंसचें पड़चें न्हय अशें आवय बापायक दिसताच. पूण अशे तरेच्या 
चिंतपाक लागून भुरगीं stag कशीं परसुवाधीन जातात हें तांच्या लक्षांत येवपाक 
नाका?” 

“काका, मानले तुमकां. तुमचो सल्लो जाय म्हाका. हांव तो १०० 
टक्के पाळटलों.' 

“प्रॉमिस ?' 

“हय काका. प्रॉमिस! 

'गोरख, थल्लें तर. आयच्यान, सामको ह्या खिणा सावन, तूं तुजो 
कोर्स पुराय जाय मेरेन मोग, लग्न, कसलोच विचार करचो ना. ओके? आईक 
समजून घेतलो तूं. तिका त्रास, दुख्ख दिता तेन्ना तुकाय ते भोगता आसतलें 
मरे?' 

“भोगता काका. 

'मनीसपण सोडूं नाका गोरख. मोगा परसूय तें व्हड. समस्ये परस 
ल्हान जावंचे न्हय मनशान. मनान इल्लें पयस वचून पयशिल्ल्यान समस्ये कडेन 
पळोवंचें. तेन्नाच कळटा प्रॉब्लेम खरेलेपणान कितें आसा तें. समस्येकडेन हावको 
म्हुण पळोवप म्हळ्यार पिशेंपण हें तेन्नाच लक्षांत येता. तुजो कोर्स जांव दी. 
मागीरूच लग्न जा श्रियाकडेन, तो मेरेन तुमचो मोग तिगलो जाल्यार, लगेहात 
प्रेमाची परिक्षाय जावन पडत, न्हय?' 

“हांव तशेंच करतलों काका, येतां ea...’ 

'यो यो, केन्ना तुका जाय तेन्ना यो...' 


गोरखाची वाट पळयता हाव. 


Alla, 
Gis 

डीण 


अस्तमतेच्या वेळार झाडांक उदक घालपाची म्हजी इतल्या वर्सांची 


संवय. फाटलीं कितलीशींच वर्सा असो दीस धारेर वता त्या वेळार हांव झाडांक 
उदक घालपाच्या निमतान भायर बागेंत येतां. त्या वेळार जळारी चाबतात हें खरें 
पुण हातांतल्या पायपांतल्यान उदक एकेका झाडामुळार रकता तेन्ना झाडांचें देणे 
sant फारीक केछ्लेभशेन दिसता आनी मन लेगीत इछ्ले ल्हव जाता. 

त्या दिसा हांव घरा फाटल्या कोनशाच्या दोन कवाथ्यांकडेन उदक 
घालपाक पावलों तेन्ना म्हाका ते जोडयेक पळोवन म्हज्या दोगांय भुरग्यांची, तो 
पणस मारचो पडलो तेन्नाच्या दिसांची कडकडून याद आयली. YT 
ल्हानपणांतले, आमी प्लॉट घेवन घर बांदपाची तयारी केल्ली dara ते दीस 
म्हज्या मनामुखार पर्थून एक फावट उबे रावले. ۱ 

आमी शारालागींच्या गांवांत ल्हानसोच प्लॉट विकतो घेतलो. पदराक 
आशिछ्छे TW सगले तांतूत घाले. ते भायर भुरग्यांच्या नांवार बँकेत फिक्स 
केल्ले पयशेय काडचे पडले. म्हाल रस्त्यावेल्यान प्लॉटामेरेन वचपाक रस्तो नासलो. 
पांयवाटूच SRE आनी चडांत चड बैलांगाडो थंयच्यान वचूंक शकतालो. 
फाटींफुडें रस्तो जावंये असो विचार करून आमी तो प्लॉट घेतलो.जमनींत घाल्ले 
पयशे चडकरून केन्ना लुकसानींत पडनात अशें TRE. 

प्लॉट घेतना तांतूत कितलीं झाडां आसात, कसलीं आसात कांयच 
लक्षात घेवक नाशिल्लें. डीड-बीड जालें. खरें सांगचें जाल्यार ते सगले लोनाचे, 
दुकूमेंतांचे सायास पळोवन थंयच्यान धांव मारची आनी बद्द गांवी घरांत वचून 
घालून घेवचें अशें म्हाका त्या दिसांनी जाल्ले. निमाणें एकदां तें सगलें जालें. 

आमी qs जावन थोडे दीस विसव घेतलो.उपरांत आमी भुरग्यांक 

घेवन एकदीस आयतारा सकाळीं प्लॉटार पावलीं. पावसाळो सोंपून ati 

` चकचकीत वतां पडपाक लागिल्लीं. ते एक भाट आशिष्ठे. सगल्याक तणूच तण 

आनी तरतरांच्या वालींचीं घोलां मातिल्लीं. भुरग्यांक प्लॉट खंयचो दाखयतलीं? 

तो आमकाच मेळपाक कुस्तार आसलो. मागीर अदमासान आमी प्लॉटांच्यो 

शिमो दाखोवपाक घातिल्ले नीस थंय वाडिल्ल्या तणांतल्यान सोदून काडले. एके 
वटेन हें उबें रावलें आनी दुसरे वटेन हांव. 

हैं पळयात हां हिणें भुरग्यांक सांगले हो मदलो जागो दिसता काय 
ना, तो आमचो प्लॉट हां. हे थंय बाबा फाटल्यान झाड आसा पळय आनी 
म्हज्या फाटल्यान तें झाड दिसता पळय, तितले मेरेन आमची जमीन. आमी 
हांगा बरें55 घर बांदतलीं. ' हिणें भुरग्यांक सांगलें आनी तांचीं तोंडा रोखडींच 
देंवलीं. 

“इतलीच ल्हान जमीन, च्ये! कांयच व्हड जांवचे ना मगे. आज्यागेल 
केदे व्हडलें घल आसा, भाट आसा. ह्या भाटा पलस कितले व्हड. च्ये! हे कितें 
गे?' चलयेन बेजारून म्हळें 

चल्यानूय वांकडे तोंड केलें. पूण रोखड़ींच भुरगीं पांचव्या पांचव्या 
तणार उडपी SHIM फुलपाख्या फाटल्यान धांबलीं. त्या भाटांत आमी दोगांनी 
उबे रावून दाखयल्लो प्लॉट GIS तांकां ल्हान दिसपाचोच. त्या अख्ख्या 
भाटाचो तो एक हातभर कसो कुडको दिसतालो. 

खिणभर तेन्नाय म्हाका दिशिल्लें, कित्याक हे सायास करून ह्या 
एद्याशा प्लॉटार घर बादपाचें, ते परस बाबा म्हण्टालो तें आयकून हावें शिर्विस 
सोडली आनी घरभाट सांबाळलें जाल्यार, आईक हिस्पाभायली खोस जातली. 
हिची बदली फोण्या Aa येताली. हो विचार मागीर हिचेकडेन उलोवनूय दाखयलो 
पूण तांतूत दम नाशिल्लो. हय ना हय ना करीत निमाणेकडेन तो विचार सोडून 
दिलो. एक पावट तुमी गांव सोडून शारांत रावपाची संवंय करून घेतली जाल्यार 
मागीर फाटीं सरपाची गजाल विसरून वचपाची. मन मुळांकडेन वोडटा खरें, पूण 
भायर वचून ज्या जाग्यार तुमी रावता थंय मुळा आपसूक ते मातयेंत रिगपाक 
लागतात, हेंय खरें. 

फुडे मागीर आयतारा सकाळीं प्लॉटार वचपाची एक कार्यावळूच कशी 

जावन पडली. प्लॉटांत दोन माड आनी एक पणस. एक माड जून जाण्टो कणक 
कसो आनी दुसरो लागतो कवाथोच म्हणपाचो. चडूच जाल्यार बारा वर्सांचो 
आसूंये तो. ताच्या कवाळ्यांत एक्कूय ATG वो आडसर दिसनासलें. तें चोरांचे 
काम. पूण चारांय आंगानी तो लागतालो म्हणपाचें कळटालें. दोन फाटल्या 
फुडल्या शेवकांक आंबाड्या येदे आनी RB सुपारे Ae बोंडे दिसताले. तिसरी 
पाय निकतीच फुलपाक लागिल्ली आनी चौथीय येवपाक लागल्या म्हणपाचें 
कळरटालें. दुसरो माड ब्द वयर मळबांत गेल्लो. आशिकुशीच्या सगल्या झाडांपरस 
तो उच आसलो. ताच्या खाकोळांत पोंदच्यान नदरूच सारकी पावनासली. त्या 
माडार चड़पाच्या विचारानूच म्हाका घाम फुटलो. एका काळार हांव कसल्याय 
झाडार पाखो कसो चडटालों. मागीर तीय गजाल गांवां वांगडा फाटीं पडली. 
एका तेंपार झाडांच्या कोमऱयांचे, तांच्या दिखाचे ते नाकांत घुसून संवाद सादपी 
ते तरेकवार वास म्हजे संवकळीचे आसले. झाडांच्या आलाशिऱयान जगपी 
वाली, झाडांचो रोस चोखून मातपी deg आनी केळासारके, 
वडासारके दुसऱ्याच्या घरांत घुसून शेंकी घरधनी rev मिरोवपी रूख अशा रानमय 
वाठारांत हांव वाडिल्लो.. आतां तें सगलें पयस जालें हें लक्षांत येवन म्हजो जीव 
चिटमिटलो . 

प्लॉटाच्या फाटल्यान दुसरेवटेन मध्यम वाडिल्लो पणस आसलो. म्हजे 
ia ताचे काण लागीं लागीं येतालें फकत धा बारा आंगळां सुवात मदीं उरताली. 
स सात हातूच तें नीट sos WY. थंय आदीं तीन खांदयांचें बेचकें आशिष्ठेशें 
दिसतालें. तातुंतलो एकूच खांदो आतां तिरकूस आडवो वाडिल्लो आनी चार 
हातांचेर एक फागूर खांदो परतो नीट उनो वाडत वतालो. तोच त्या पणसाचो 
म्हाल भाग जावन आसलो. बेचक्यांत एका खूब आदीं मोडून गेल्ल्या खांद्याच्या 
जाग्यार गूंज कशे जाल्लें आनी दुसरोय खांदो हातभर सोडून कोणेतरी वर्सदोनवर्सा 
फार्टी कातरि्लो म्हणपाचें कळटालें. ताचेर आतां दोन मनगटायेदे उबे फागूर 
वाडिछ्ले. आनीक दोन कडेन ताच्या काणार घावे जाल्ले दिसताले. त्या त्या वेळार 
जाल्ल्या घाव्यांच्यो मावो आंगार मिरयत तो आपले परीन जमता तशे खांदे 
मळबावटेन सोडीत जगपाचो तोल सांबाळटालो. 

तो पणस कापो म्हणपाचें त्याच भाटांतल्या मुंडकारान एक दीस आमकां 
सांगलें. आनी ताचे घरे बरे रसबाळ्या केळ्या इतले लांब आनी खावपाक कातले 

भशेन खूबूच रुचिक,आनी वर्सान वर्स ताचें एकतरी पणसूल आपूण खातांच 
खातां अशेंय ताणें ओर्रा मारीत सांगले. त्या दिसासावन भुरग्यांनी पणस केन्ना 
लागतलो, घरे केन्ना मेळटले अशें भोवून भोवून विचारपाक सुरवात केली. 
पळोवपाक अश्टावक्राभशेन दिसपी त्या ave नशिबाच्या पणसाक फुडें रोखडींच 
कांडाक मुनापासून दाबणां धल्लीं आनी भुरग्यांक त्या माणकुल्या दाबणांतल्यान 
पणस केन्ना जाता तें पळोवपाची सामकी उमळशीक लागली. मदींच खंयच्याय 
दिसा तीं प्लॉटार वचूया म्हणपाक लागलीं आनी आमीय जमता तितले फावटी 
तांकां थंय व्हरपाक लागलीं. प्लॉटार वचून थंय हेवटेन तेवटेन भोवपाची , हें झाड 
कसले रे, तें फळ कसले रे, माडाक आडसरा केन्ना लागतलीं रे अशे नाना तरेचे 
प्रस्न विचारपाक तांकां एक उमेद जाताली. पणसाची दिशींमाशीं वाडपी तीं 
फाटलीं फुडलीं दाबणां बोटांनी सासपून पळयतना भुरगीं तानभूक विसरतालीं. 

कांय दिसा भितर आमच्या पणसाचें आंग दाबणानी WF. 7 
कच्याबच्यांक घेवन बशिल्ले म्हातारे भसेन तो तेन्ना दिसतालो. एक दीस चाख्या 
खातीर दोन कुंबले काडचे म्हुण हांबें पणसार चड़ापाचो येत्न केलो पूण म्हाका 
तें सारकें जमना जालें आनी म्हज्या फाटोफाट भुरगींय आयलीं. ते बराबर हिणें 
बोवाळ केलो आनी हांवें बॅक ATP. थोड्यावेळान तो मुंडकार गाबणे गायेक 
फुडें घालून पावलो. ताणें चार कुंबले काडून दिले. 

ते दीस चौगांय सांजचीं दार उगडून फ्लॅटांत भितर सरतना पत्राचो 
लाखाटो भुरग्यांक दिसलो. 

“बाबा बाबा, पळय पळय, तसलेंच आनीक एक पत्र' चलयेन तें 
कानाकडेन वावडून येता तो आवाज आयकतना म्हळें. 

'तसलेंच म्हळ्यार गो?' 

'खाकी कवराचें रे बाबा, घे तुका आवाज आयकुपाक जाय?” ताणें 
TEST कानाकडेन तें पत्र वावुडलें. 

'कसलीं रे तीं बाबा, कोण धाड़टा तुका?' चल्यान तकलेर व्हड पेंच 
जाल्ल्या भशेन RT. ताचे तकलेर रोखडोच पेंच येता. आमी दोगांय उलयतना 
तो आयकता आनी मागीर नाका त्या गजालींची चिता करीत बसता. भुरम्यांच्या 
मुखार कितेय उलवप ही आमचीच खरें चूक जाता. पूण सगल्याच वेळार तें भान 
उरना आनी तितलो वेळूय नासता. खरें म्हळ्यार वेळ काडल्यार वेळ आसता 

पूण आमी जाता तितलीं कामां बेगीबेगीन सोंपोवपाच्या फाटल्यान आसतात. 
कित्याक तर निमाणेकडेन आमकां इल्लो विसव मेळचो. ताका लागून आमी 
थोडीं कामां कशायकशीं हुजरावन काडटात.पूण विसव घेवपाच्या वेळार तिसरेंच 
कितेंतरी उप्रासता, ती गजाल वेगळी. 

“कितें रे आनीक एक क्रेयरी आयल्या फॉरेस्टांतल्यान?' हिणें च्याचीं 
कपां मुखार दवरीत frag. 

'भुरगीं खंय आसात? ' 

“भितर खावपाक बसल्यांत' 

“आगो, पणस मारपाचें परमिशन आयलें. हें पळय.' 

तिणें तें घेवन वाचलें आनी विचाछ्लें “आमी तीन झाडां रोबचीं पडटलीं 
म्हण्टात ते. तीं खंय लावपाचीं तर आमी? आमकां घराक आडखळ म्हुण आमी 
पणस मारपाक सोदतात. निमाणे मारा म्हण्टात पूण ते बदला तीन झाडां लाया 
म्हण्टात तीं कोणाच्या माथ्यार लावपाचीं तर? ' 

'तें सोड, झाडां लावपाकूच जाय. सरकारी नेमाप्रमाण एक झाड 
माल्ल्यार आमी तीन झाडां लावपाक जाय. एला फार्मार कसलीं कसलीं कलमां 
मेळटात खंय. तीन तरांचीं हाडून लावया. आंबो, पणस आनी माड. ' 

'किते?, परतो लायता आमी पणस? मारपाक उठल्यांत रे बाबा 

'हय मगो, पूण खरें सांगू, म्हज्या मनांत कश्शेंच ना गो पणस मारपाचें. 
पूण... 

“आतां पूणबीण कांय ना. पणस मारपाच्या लिशेंसाचें काम जालें ही 
आयची बरी खबर. हिणें म्हळें. 

'आनी तो कवाथो मारचो पडटलो अशें आर्किटेक्ट म्हण्टालो तें कितें 
करपाचें गो?” 

'मारचो पडटा जाल्यार मारपाचो. ताका परमिशन लागना खंय, तो 
पाम हे वळेरेंत येता न्हय. आतां खरो प्रस्न आसा भुरग्यांक समजावपाचो. तीं 
कश्शींच तयार नात पणस मारपाक. आनी माड मारपाचें थरता हें तांकां कळूंक 
ना. तें कळटरीत तीं सारकोच आकांत करतली.? 

'तू आवय तांची, तूं समजाय तांकां.' 

'तुमीच समजायात. तुमी बाबा, बाबाचें भुरगीं आयकतात' 

“आतांच्या काळांत कोण कोणाचें आयकना आनी तांकां समजावपा 
आदीं म्हाका समजावपाक जाय मगो, म्हाका कोण समजायतलो?' 

'तुजो बाबा आतां ना न्हय. कितें करूया?' 

आयज फाल्यां आयज फाल्यां करतां करतां निमाणो पणस मारपाचो 
दीस आयलो. त्या दिसा भुरगीं घरा रावपाक कशींच तयार नासलीं. तांकां प्लॉटार 
व्हस्चींच पडलीं. त्या मुंडकारान एका मारप्याक घेवन येतां म्हुण सांगिछ्ले, पूण 
ताचो Gata नाशिल्लो.आयतार आशिल्ल्यान घडये तो उसरां येवपाचो आसूंये 
अशे समजून हांवें स्कूटर स्टॅण्डार लायली आनी बसलों. ही हेवटेन तेवटेन पळयत 
पासयो मारपाक लागली. घराच्या सपनांनी ती त्या दिसानी रोखडीच घुस्पून 
वताली. आपलेच भितर आसताली. फ्लॅट सोडून केन्ना एकदां घर बांदतां आनी 
थंय रावपाक वेतां अशें तिका जाल्ले काय कितें खबर ना पूण तो प्लॉट घेतल्या 
उपरांत आनी चड़ करून घर बांदपाचें थल्ल्या उपरांत तिचें चित्त सदांच बेसबरें 
IIR आसतालें. आनी घरासंबंधान कितलींशींच कामां तीच करताली . तिणेंच 
भुरग्यांक पणस प्रकरणांत समजावन फुसलावन जाग्यार हाडिल्ली. म्हजेर मात तीं 
ह्या दिसांनी सामकीं रागार आसलीं आनी म्हज्या मुखार रावनासलीं. हाव पणस 
मारपाक तयार जालों म्हळ्यार हांवूच वायट, दुश्ट अशें तांकां दिशिल्लें आसूयें. 
तो पणस वाटावचो FETT हांवें थोडे येत्न करूक नात. पूण एक तर पणस दवरपाचो 
जाल्यार तो घराच्या मदे आंगण करून दवरूचो पडटालो. मदीं आंगण करपा 
इतलो आमचो प्लॉट व्हड नासलो. ते भायर जाणकारांचें म्हणणें अशें पडलें की 
पणसाचीं पाळा जमनींत पयसमेरेन वतात आनी ती केन्ना केन्ना वण्टी फोडूय 
शकतात. 

तीं दोगांय मोन्यांनी पणसाच्या मुनांत वचून उबीं रावलीं. मागीर दोगांय 
फुतफुतले भशेन कितेंतरी उलोवपाक लागलीं. 

हिणें म्हाका खूण केली आनी हांव तांचे लागीं वचपाक उठिल्लों तो 
परतो स्कूटरीर बसलों. 

‘Teed करतात गो तीं?” हांवें ल्हवूच विचाल्लें. पूण तिणें खूण करून 
म्हाका वगी रावपाक सांगले. 

मागीर चल्यान शर्टाभितर हात घालून पोटाकडल्यान कार्ड भायर 
काडलें. तें कार्ड ताणीं दोगांयनी तेक्कून उबीं रावत वाचलें. मागीर मोन्यानी 

एकमेकांकडेन पळयत तें पणसाच्या मुळांत दवरलें. दोगांय देवामुखार रावतात 
तशीं हात जोडून उबीं रावलीं. तांचे ate हालिल्ले दिसले. 

“कितें करतात गो तीं?' eta ल्हवूच 8 

तिणें फुतफुतत सांगलें, 'तांचें गुपीत आसा, तें तुका सांगपाचें ना अशें 
agi तांचे. विचारू नाका हां तांकां. दोगांयनी रातीं जागून एक कार्ड तयार 
केलां. तें ताणीं आतां पणसमामाक दिलां. तीं ताका हॅपी जर्नी म्हण्टात 
आसतलीं.' 

“हॅपी जर्नी? हॅपी जर्नी?” म्हज्यान फुडें उलोवपाक जायना जालें. 

कुराड घेवन मारपी हजर जालो. “बरो मूं भाटकारा?' म्हाका ताणें 
हटकिलो आनी तो हिचेकडेन उलोबपाक लागलो. 

“आगो, आयज पणस मारपाचें आसूं गो, ताका मागीर पळोवया म्हण 
सांगूया. ' id म्हळे. 

'च्ये च्ये, तशें कशें जातलें तर! कुशिक येवन हिणें म्हळे. 

'मागीर म्हुण कितें जातलें, पणस हो मारचोच पडटलो, माडूय मारचो 
पडटलो.सद्या पणस मारूया.सगलें थरयलां हांवें. पणस मारून तोच व्हरतलो. 
आमकां कांय लागपाचें ना. तो आमकां तीन हजार रुपया दितलो.हो पळय, एक 
घेतलो हांवे. पळोवंक गेल्यार ताचे पांच स हजार येतले खंय, पूण तीं लाकडां 
भंगसाळीर व्हरपाचीं, मागीर तीं चिरून घेवपाचीं असलें तुका आनी म्हाका 
जमतलें?' 

हांव वग्गी रावलों. खरें पळयल्यार म्हाका थंय रावपूच जमपाचें नासलें. 

'तूं राव मात्शें हांगाच, हांव भुरग्यांक फ्लैंटार सोडून मागीर येता' हांवें 
म्हटलें आनी तांकां घेवन थंयच्यान कडसरलों . 

ल्हान आसतना हांवें आमचो गोठ्याकडलो आंबो मारतनाचो तो सगलो 
देखाव पळयह्लो...चकचकीत धारेच्यो कुराडी, व्हडले व्हडले राजू घेवन तेन्ना 
मारपी सकाळींफुडें आमगेर आयिल्ले. पयलीं आं्याच्या मुळांत पांयां पडून ताणी 
दांतवोंठ खायत तोंडांतल्यान हंक हंक आवाज करीत कुराडीचे धपक्यार धपके 
त्या आंब्यार घालपाक सुरवात केल्ली .. तेन्ना दिकाचो वास सुटिल्लो आनी आंब्याचें 
fag हळडुवें आंग, भितल्ल्यान तांबसार दिसपी साल आनी सालीकडेन व्हांवपी 
दीक पळोवन हांव हमसून हमसून रडिल्लो. काय बर्‍या गोड घोटांचो आंबो मारपाक 

'लावपी बाबाचो म्हाका खूब्ब राग आयिल्लो. हांवे आजयेमुखार वचून बाबाची 
'कागाळ केल्ली. तेन्ना तिणें आपूण बाबाक मारतलीं अशें उतर म्हाका दिलें. 
' आतां ती आजी ना आनी तो बाबाय ना... 
गार्डनांत हांव खूब वेळ Tae आसतलों. हिणें भितल्ल्यान arity 
उले 53 आयकल्लेशे दिसता. पूण हांवे लक्ष दिवंक TT जांबये. हांव भानार 
आयलों तेन्ना म्हजे पांय मुयेल्यात आनी पायांकडेन उदक बरेंच बोतलां म्हणपाचें 
लक्षांत आयलें. ती भायर गार्डनांत पाविल्ली आनी तिणे म्हज्या हातांतलें उदकाचे 
पायप काडून घेवन आनी खुणेनूच किते चल्लां तुजे अशें विचाल्ले. आतां सामकोच 
काळोख Tg. 
खूब वर्सा आदीं भुरग्यांनीच हे दोन कवाथे लागीं लागीं 8۰ 
आमी मारिल्ल्या पणसाची याद म्हणून. घर बांदतना एका मानायाकडेन तांची 
संवकळ जाछ्ली. ताणेंच ते कवाथे हाडिल्ले आनी हाच्या हातातल्यान लावन Bias. 
आदीं आदीं तीं आपापल्या कवाथ्याक उदक घालतालीं... मागीर तीं व्हड 
जाता तशीं तशीं अभ्यासांत आनी हेर गजालींनी घुस्पून गेलीं. भुरगीं व्हड जालीं, 
कवाथे व्हड जाले.वर्सा फाटल्यान वर्सा वचत रावलीं.चलयेचें लग्न जालें. तें 
पयस येवरोपाक पावलें. चल्यान शिर्वीस धल्ली तीय पयस आनी बदलेची.. आतां 
ताणी लायिल्ले हे कवाथेच व्हडले माड जावन म्हाका सांगात दीयत आसात. 
'त्या नव्या शेजाऱयान परतो फोन केल्लो व्हदळ. तो माड मारपाक जाय 
आमकां, तो कंप्लेंट करतलो Gal’ हिणें सांगलें आनी tesa म्हऱ्यांत 
जिरेकोथमिरेचे उदक दवरीत ra. 
'खबर आसा. ' 
म्हज्या त्या इल्ल्याशा सुखाकूय कोणाची तरी नदर लागली. तातुंतलो 
एक माड इल्लो बावगून शेजाऱ्याला प्लॉटावटेन केन्ना वचपाक लागलो कळ्ळेंच 
ना. आतां तो मारपाची निमाणी शिटकावणी ताणें दिल्या आनी मारिना जाल्यार 
बेगोबेग कागाळ करपाचीय धमकी दिल्या. 
'तो माड बाबूचो काय बायचो गो?' म्हज्या तोंडांतल्यान उतरां गेली. 
तिच्या हातांतल्यान एक आयदन सुटून पडलें आनी ताचो व्हडलो आवाज जालो. 
मागीर सगल्याक किण्ण.... 

जाप 


काळजाचे शिरेक भितल्ले भितर खंयतरी एक नाजुकशी गांठ पडिल्ली. 
नाजूक आनी अनवट. सतरा अठरा वर्सांचे कंवळे पिरायेर... ती पिशी पिराय. 
चडट्या सूर्याच्या वताभशेन खर जायत वचपी तें जुवानपण... 

पणजे सावन मिरामारच्या पुतळ्यामेरेन शेकानशेक नीट उब्बो रस्तो. 
वसंतांतलीं फुलां फुलल्यांत. सैमाचो बसंत बहार राग दोळ्यांक सुरेलपणान 
पोशेता. गुलमोहराच्या फुलांची तांबडी, भगवी, स्कार्लेट नाजुकसाण आनी मुखार 
दर्यात काळनिळशा उदकार ल्हारांर TEN ल्हारांर ल्हार.. जलपुश्पांचो शिंवर. 
काळीज मदीं मदीं मस्त्या TAT सोंशेता. सांवरी बोणां भशेन काळीज तट्टटून 
फुट्टा काय.. बोणांतल्यान आपसूक वाच्यार तरंग घेयत सांवरीच्या म्हाताऱयांनी 
उडचें तशीं अचळय सपनार सपना उकत्या दोळ्यांमुखार.. भर दनपारच्या कडार 


कॉलेजींत बांकार बसून अर्थशास्त्राचे निबर फातर सरां वांगडा फोडीत आसतना 
लेगीत. 


>: ale 
> کید‎ 


पांय जमनीर दवरून विचार करपाचे ते दिसूच नासले म्हणपाक जाय. 
ना जाल्यार हांव घरचो सामको गरीब, रातची नोकरी करून शिकपी, आयुश्यांत 
किते तरी करप re धडपडपी भुरगो. म्हाका अशें अकस्मात कितें जालें? तशे 
पळोवंक गेल्यार शमा कडली थोड्याच दिसांची, कांय म्हयन्यांचीच वळख. 
पूण ताणे म्हजे नोट्स मागले त्या दिसाच्यान म्हजें मन ताचे वटेन बोडपाक 
लागलें. तें म्हज्या हुशारेची, म्हज्या अक्षराची तुस्त करतालें. क्लासांत तें फकत 
म्हजेच कडेन उलयता हें कळ्ळ्या उपरांत तर म्हर्जे SS फुलून आयलें. परतें परते 

ताचे वांगडा उलयत रावचें अशें दिसपाक लागलें. ताचे ते दोळे मात्शे बारीक 
करून हांसप, ते लक्षांत येवपा इतले सुंदर दांत चकचकताले. तेन्ना ताच्या गोऱ्याच 
मुखामळार फांकपी तांबसो कोर म्हजे भितर उजो पेटयतालो.. ताणें म्हज्या 
काळजांत घर बांदलें. हांव ताका मेळपा खातीर निमतां सोदपाक लागलों. ताका 
मेळ्ळ्या उपरांत हांव कितें उलयतलों,कसलो बुशकोट घालतलों, तें थरोवपाक 
लागलों, येसाय मारपाक लागलों. गुडमॉर्निंग, गुड इव्हिनिंग केन्ना म्हणपाचें तेय 
हांवें शिकून घेतलें. तें लागी येता हे कल्पनेनूच म्हजें आंग फुलतालें.. ताचे ते 
सपनाळे कशे अर्दे धापिछ्ले दोळे, ताचे कमरा सकयल पावपी पिंगशे केंस आनी 
हांसतना दिसपी ताचे मोतयांचे दोन नाजूकसार झेले कशे सुंदर दांत. 
म्हजे इश्ट अशे चडशे कोण नासलेच. शारांतले कोणूच भुरगे तो मेरेन 
म्हजे 557 जांवक नासले. तांचे उची कपड़े, फॅशनेबल चाल चलणूक, भोंबप 
बिवप पळोवन म्हाका तांचे कडेन संवकळ HOTS धाडसूच जायनासलें. फकत 
एकलोच इश्ट आसलो - नानू. म्हजे परस तो दोन तीन वर्सानी व्हड. म्हज्याच 
गांवचो, बरो शिकपी हुशार भुरगो. 
एक दीस सकाळीं नानू म्हज्या त्या झोपडपट्टे तल्या रूमार 
आयलो.रातपाळी करून येवन हांव RR. Tot आयिल्ली गाळ भायर 
सोडिनासतना कवडी उगड़ जाल्यार दारांत नानू दिग उबो. कणक कसो उंच 
आनी किडकिडीत. भितर येवन ताणे म्हज्या खुर्चेचो ताबो घेतलो आनी लांकडाचीं 
रिकामी बॉक्सां दवरून केल्ल्या मेजार आपणाल्या लांबेल्या घटघट बोटांनी कसलो 
तरी ताल वाजोवपाक लागलो. तो तेन्ना विवेकानंद सोसायटींत तबलें शिकतालो. 
'कितें जालां रे नानू, आयज फांतोडेरसो? खबर ना म्हाजी रातपाळी 
आसता?” 
हावे फकाणानी आनी मात्शें खऱयानीय करें विचा छ़ं. 
'चड शाणपणां नाकात. तुज्याच बऱ्या खातीर, तुजेंच हें काम कशें 
समजून येयलां ताणें नेटान म्हटलें. 
'आहाहा, हांवें कसलें काम सांगलेलें तुका? PAT? ताका काम 
सांगिल्ल्याची म्हाका कायच याद जायना जाली. 
'काम तुजेंच तें, आनी म्हाका ह्याच वेळार फावता म्हणोन आतां 
येयलां. कळटा कितें सांगतां तें?” 

ताची नुरा पळोवन हांवें फुडें उलय नासतना रोकडोच वातींचो स्टो 
पेटोवन खुटी च्या केली. 

च्या पितना नानू सामको सिरियस कसो दिसतालो. 

“तुका फांती बिस्कूट dia, आसात चार.' हांवें विचा. 

“हांव तुज्जो फांतयो खावपाक येवना, कळ्ळ्ळें?' 

“कितें जालां तुजे, पापया सांग मरे, तूं वतकीत हांव परतो न्हिदपाक 
Amal. 

“बाबु, फकाणा नाका, तुजें कितें agi तें हांव विचारपाक येयलां.' 

हांव चपापलों. शमाची गजाल हाच्या कानार गेली काय कितें? पूण 
कॉलेजींत कोणाकूच कांय खबर ना आजून.. आनी तशें घडलां तरी कितें? 

हैं पळय बाबु, तूं fed, हांव कितें, आमी हांगा ह्या शारांत कितेंतरी 
शिकपाक,जोड़पाक येयल्यात. तवनासपण, रोमियोगिरी आमकां اجه‎ 

AM, सारके किते तें सांग, फातर्पेच्यान गोंय लागीं करू नाका. 

'तूं सद्या खंयच्या जगांत आसा? तूं SF चुकयता खंय, लेक्चर 
चालू आसतना एक चली खंय मदींच उठून एक्सक्यूज मी म्हणत भायर वता खंय 
आनी फाटोफाट तूंय वता खंय! क्लासिंतले YT तुका बॉडिगार्ड म्हण्टात खंय, 
हें Sid आयकलां तें हां. दीसभर खंय तुमी मिरामार सुरूच्या झाडांनी भोंबत 
आसतात. कॉलेजींत सद्या हीच चर्चा चलता म्हण्टात.' 

चलू दी, म्हाका पर्वा ना लोकांची. 

"7۳9 सोड, हांव कितें सांगतां तें तकली जाग्यार दवरून आयक.? 

“खबर आसा तूं किते सांगतलो तें! : तूं सांगतलो, बाबा रे, तूं ते चलयेचो 
नाद सोड, हेंच सांगतलो मरे तूं पूण तें शक्‍य ना. 

सिरियस जा बाबू, जमनीर यो' 

'हांव सिरियस जावनूच उलयतां हें. म्हाका ते चलये बगर कांयच सुचना, 
आनी तीय म्हजो मोग करता? 

“he, सामकी फट. तूं हें कशें सांगूंक शकता म्हाका? तूं कितें जाणा? 
सगलें खबर आसा म्हाका बानू, ती चली...” अशें म्हण्टना नानूचें आंग 
शिरशिरलें. ‘feed जालें, तुजें आंग कित्याक शिरशिरलें?' 

'तू ते चलयेचो नाद सोड, हाचे आदीं कांय जणांक वाटेक लायल्यात 

तिणें. रमेशाचें अक्झाम्पल सामकें ताजें. ती चली म्हणजे एक गूढ. हॉस्टेलांतल्यो 
हेर चलयोय तिचे कडेन उलयनात. तिज्यो रूममेट्स्‌ परत्यो परत्यो सोडून वतात. 
तिच्या वांगडा कोणूच रावपाक सोदिना.' 

हें खरें सांगता तूं? पूण कित्याक तर अशें? ती इतली गोरीपान सुंदर 
चली, तिचे कमरा सकयल पावपी केंस, ताच्यो त्यो केन्ना केन्ना दोन विणयो 
आहा, माय गॉड.. तिचे मोतयां भशेन दांत..... ' 

“हंक, मोगान पिसो जाल्लो मनीस तूं. तूं जांभेकर मास्तराकडेन शिकला 
मरे आमचे शाळेंत, तो आमकां फुकट शिकवणी दितालो, रातच्या वेळार ताणे 
आमकां एक दीस सांगिल्ले, सोळा वर्सा जाल्ली गाडवीणूय सुंदर दिसता.. तुका 
सांगिल्लें? तूं दोन वर्सा फाटीं न्हू म्हाका, तसो तू ल्हानूच' 

'पुरो पुरो सुभाशितां. हांव शमाचो मोग करतां, तेय म्हजो करता. आमचें 
लग्न जातलें, म्हजो विस्वास आसा,' 

‘St तर AT जाल्यार. तूं कायच आयकपाक तयार ना जाल्यार हांव 
तरी कितें करतलो?' अशें म्हणत तो गेलो, पूण म्हज्या मनांत दुभावाची पाल 
चुकचुकपाक लागली. 

“ती चली म्हळ्यार एक TE’ हें नानूलें वाक्य परतें परतें मनांत गुंजपाक 
लागलें. 

एक दीस तिनसांजचो मिरामार वेळेरसून एकटोच चलत चलत दोनापावल 
वटेन वतालों. काळोख जावपाक सुरवात जाल्ली. पयस एका तळपार चलयेची 
आकृताय दिसली. कोण ती चली काय असो विचार करीत मात्सो लागीं गेलों 
आनी काळजांत कच्च जालें. तें शमाच आसले. सुकतडीक गेल्ल्या उदकान 
फाटीं सोडिछ्ली ओली, चिपचिपीत वेळ. आशिकुशीक कोण्ण ना. हांव ताच्या 
सामको लागीं गेलों तरीय ताका खबर ना. निमाणे कडेन ताका ल्हवूच हात 
लायलो तेन्ना तें मात्शें भियेह्लेवरी जावन सपकशें हांसलें. पूण मागीर दोन दुकां 
गालारसून देवून सकयल पडलीं तीं म्हाका दिसली. 

'शमा, हें किते, एकटुकेशें बसलां इतल्या काळखांत. तुज्या दोळ्यांत 
दुकां कित्याक, कसलें दुःख आसा तुका, म्हाका सांग नही, हांव आसां तुजे 
बराबर शमा, सांग तरी' 

gaa?’ तें हांसलें, आतां तें इहं ह्या जगांत आयिल्ले भशेन दिसले. 

“शमा, तुका हांगा एकटुकें बसलां तें पळोवन कितेंतरीच जालें म्हाका, 
कितलो काळोख जाला, चल, उठ हॉस्टेलार सोडटां तुका' 

तें उठलें आनी म्हज्या वांगडा, म्हजे उजवे वटेन लागींच्यान पूण मोन्यानी 
चलपाक लागलें. 

“अशें एकट्यानी बसप बरें दिसता तुका? ' 

“बरें दिसता दिसना हो प्रस्न ना. एकटुको तो एकटुकोच. हांव, तूं जण 
एकलो एकटुकोच आसा. 

“शमा, डोन्ट बी सिली, तूं कित्या पासत एकटुकें तर? हांव आसां 
तुज्या वांगडा. शमा, आय लव्ह यू..' चलतां चलतां थामून Sle ताचो हात 
दामलो. त्या स्पर्शान मनाकडेन उचंबळ जाली, पूण म्हजे कुडीन कांयच संवेदना 
दिल्यो ना. शमाचें सांगचें जाल्यार ताचो हात Ss धरला हाचें ताकां कांयच 
दिसूंक ना अशेंच दिसले. 

शमा, हांव आवडटां तुका? डू यू लव्ह मी? सांग शमा, उलय.' 

“आतां नाका, मागीर, आतां शाण्या भुरग्या भशेन अभ्यासाक लाग, 
परिक्षा सामकी लागीं पावल्या. फुडलें वर्स निमाणें मरे?” 

2 > 

शेनवारा हांव गांवांत गेलों थंय रामायण घडलें. नानून सगले घरा म्हज्या 
आई-बाबा मेरेन Rg, आनी म्हजीं लक्षणां बरीं दिसनात अशें कितें तरी 
सांगिल्ले. घरा वचनाफुडे बाबान म्हजेकडेन तिरके नदरेन पळयलें. भयणीन हूंक 
करून नाक वांकडे केलें आनी आवयन YH संक करीत दोळ्यांक पदर लायलो. 
बाबान भुरम्यालीं कर्तव्यां ह्या विशयाचेर सारक्के पाऊणवर लेक्चर माछ्लें आनी 
निमाणे कडेन, हें सगलें थांबयलें ना जाल्यार म्हाका दोंको मोडून घरांत पोसतलों 
अशी भीश्म प्रतिज्ञा ताणें केली. कोणाकूय झाडून काडपाच्या वेळार घरांतलीं 
सगलीं मनशां कशीं आपशींच एका मत्तार येतात, हे गजालीचें म्हाका ते अवस्थेंतूय 
अजाप दिसले. 

तकली गरम करून घेवन हांव घरांतल्यान सुटलों. बसींत वाटभर 
शमाचोच विचार. आमच्या ह्या प्रेम प्रकरणांत व्हिलन जावपी नानूची म्हाका 

| भयंकर REF आयली. घराकडल्यान हाडिल्ले चार Tg आनी हेर सामानाची 
۱ पोटली रुमार उडोवन हांवें E नानूल्या रूमाची वाट धल्ली. पळय जाल्यार कुलप 
' ठोकून तो खंयतरी गेला. तिरमिरत बोल्सांतल्यान कागद काडून वण्टीर धरून 
चीट बरोवपाक लागलों. इतलो वेळ म्हाका पळयत एक जाण्टी दसऱ्या FATT 
` दारांत उबी आसा हैं हावें दोळ्यांच्या कोनशांतल्यान TE 

भितर बस आनी बरय कितें बरयता तें.' तिणें सांगले आनी खुर्चेर 
बसलेल्या PAH WA धुकलून सकयल उडयलो. ताणें कूं कूं करीत FEWT 
पांयांकडेन बसकण माल्लछी. ताणें खालीं केल्ले Wer बसतकीत कित्याक कोण 
जाणा म्हजी तकली मात्शी थंड जाली. चीट बरोवन हावें जाण्टेले कडेन दिली 
आनी नानूक दिवपाक सांगले. हांव उठलों तेन्ना GAM म्हजे कडेन पळयलें. तो 
म्हाका कितेंतरी सांगताशें feared. 

मागीर ea बद्द मिरामारची वाट धल्ली. वेळेवयलो झणझणीत वारो 
आनी दर्याची गाज हांचे बगर जीव जाग्यार येवचो नासलो. वेळेर चलतां चलतां 
शमा बशिष्ठे त्या तळपालागीं पावलों आनी ताची सामकी काळजा थावन याद 
आयली. दिसलें.. अशेंच सरळ शमाल्या हॉस्टेलार वचचें आनी ताच्या मनांत 
किते आसा तें आत्तां सांग म्हणचे. आतां आनीक वाट पळयत रावप शक्य 
नासले. 

वॉचमनान आपणालीं शाणेपणां सांगपाक सुरवात केली. कितें कितें 
सांगून पळयलें, कस्सोच आयकना जालो. “ये लिडीज हास्टेल है लेडीज हास्टेल 
है' घोकीत रावलो. निमाणो ताका धुकलून भितर सरलों. 

साब, दो रुपिया दो!' ताणें दोन बोटां हालोवन लेमडेपणाची नुरा केली 
आनी म्हाका सलामूय मालो. ताच्या हाताक कसली तरी एक नोट तेंकोवन हांवें 
शमाचो रूम खंयचो तें ताका विचाल्लें आनी ताणें बोट दाखयल्लें ते दिकेन हांव 
लेडीज हॉस्टेलांत वचपाक लागलों. 

शमा खाटीर न्हिदलां तें म्हाका जनेलांतल्यान दिसलें. माथ्यावेल्या फास्ट 
भोंवपी पंख्या कडेन तें टक्क दोळ्यांनी पळयतालें. त्या दिसा भशेनूच तें सामकें 
खंयतरी ۰ 

'शू एशमा' हावें ल्हवूच उलो माह्लो, ताणें आयकूक ना, मागीर मोठ्यान 

म्हळे ۳ 

ताणें दार उगडलें. यो म्हणलें, बस म्हणत खुर्ची दिली. पूण म्हाका 
अकस्मात मुखार पळोवन ताका अजाप दिसलें ना. खोस तरी नाच ना... म्हज्या 
थंय लेडीज हॉस्टेलांत येवपाचे गजालीचें ताका कसलेंच अजाप दिसलें ना. खरें 
म्हळ्यार ताका कांयच दिसलें ना. ताच्या शून्य रिस्पॉन्सान हांव नर्व्हस जालों. 
कांयच उलोंवक शकलों ना. एक म्हळ्यार बेकायदेशीर अशें म्हर्जे थंय वचप 
आनी शमाचें थंड वागप. चिमट्यांक हुमकळून सुकपी भितल्ल्या कपड्यांचेर 
नदर पडून हांव चडूच नर्व्हस जालों. थोडो वेळूच खांकुडले भशेन जालों. 

'उलय, feed, जाली स्टडी? निमाणें ताणे उलोवन म्हाका त्या नाका 
लज काडपी शाततेंतल्यान सोडयलो. 

'स्टडीबिडी सगलें मागीर पळोवंयेत. आतां हांव तुका म्हत्वाची गजाल 
विचारपाक आयलां. पयरच्या म्हज्या प्रस्नाची जाप तुवें दिली ना शमा. ' 

शमा वोगीच रावले. 

शमा, जाप दी, ना म्हटल्यार जाता पूण तें तुज्या उतरांतल्यान कळूं दी 
म्हाका. 

'तें सांगच्या आदीं हांव विचारतां त्या प्रस्नाची जाप तुका दिवची 
पडटली. ' 

ताचो आवाज फुटिल्लेभशेन, 2 भशेनसो लागलो म्हाका. हांवें 
म्हटलें, विचार, तुज्या हजार प्रस्नांच्यो जापो हांव feat. विचार कितें विचारूक 
सोदता तूं शमा?” 

'पळय हां, वेळ काडिनासतना, अनमन करिनासतना Hee करून तुजी 
जाप जाय. हय वो ना इतलीच. सामको ऑब्जेक्टीव प्रस्न. hee करून सांगप 
हय काय ना तें. हां हूं सांगतां असलें नाका. इट शुड कम फ्रॉम हार्ट, 
इनस्टंटेनियसली. कसलोच विचार करिनासतना. ओ के? 

'ओ के बाबा  हांवें म्हटले. 

'आयलें एका सेंकंदांत' अशें म्हणत तें भितर गेलें. सामको टेन्स जावन 
हांव खुर्चेवेल्यान उठून उबो रावलों. मुखार दावे वटेन मांडवी नहंयें पलतडच्या 
दोंगुल्ठे फाटल्यान आतां काळोख मांडपाक लागिह्लो. दांगुछेवेल्या चारपांच घरांचे 
दिवे काजुलेशे किण्ण दिसताले. दर्याच्या ल्हारांचो आवाज लयींत थाड थाड.. 

۳۳3 काळीज लेगीत तशेंच.. थाड... थाड. 
۱ शमा भायर आयले तें वेगळेंच कोणतरी कशें दिसलें. हें कोण, शमाची 
| भयण काय? 
तें म्हज्या मुखार तायट, कोणेतरी शिक्षा करची तशें उबे रावलें. आरे 
देवा, 22 ताच्या तोंडाकडेन तिनसांजच्या त्या उण्या उजवाडांत पळयलें.. आरे 
देवा, ताचे पोले इतले रोखडेच पडले कशे. 
खूब दिसांच्या जिवावेल्या दुखण्यांतल्यान उठल्या उपरांत जाता तसल्या 
आवाजात ताणें विचाले 
'दू यू स्तील लव मी? दू यू?' 
दांत नाशिल्ल्या तोंडान जगांतलें सगल्यांत रडकें हांसू हांसत ताणें 
म्हाका परतें विचारलें, 
'दू यू स्तील लव मी? दू यू?' 
हांव तटास जालों. रोखडीच दिवपाची जाप बी सगलें Rag. 
खिणभर ताणे म्हज्या तोंडाकडेन पळयलें. ते नदरेंतलें तें रसायन आयजूय 
म्हाका लासीत आसा. 
मागीर दोनाय हातांनी आपलें तोंड धांकून घेवन तें धांवत भितर गेलें. 


Al, 

लेंगोकारालें जेवण 


सुरेश- म्हजो इश्ट आनी कलीग आनी हांव अशे दोगजाण आमच्या 
खात्याच्या एका कामा खातीर बेळगांव पावले. सोमार ते शेनवार असो स दिसांचो 
प्रस्न आसलो. हे फावटी आमी 9۳28, जेवण म्हण्टात तें शिवराकूच जेवप. 
तसो म्हजो प्रस्न नासलोच, हांव स. दा. शिवराक - पुण सुरेशाक कांट्या बगर 
गोटो चलना. पूण भायल्या नॉनव्हेज जेवणाचो फाटले फावटीचो अणभव लक्षांत 
घेवन सुरेशानूय शिवराक जेवपाचें Arg. ऑफिसाच्या कामा निमतान आमी 
दोगूय कर्नाटकम्हाराष्ट्रांत मदीं मदीं वताले. सुरेशान जेवण सामिश जेवप आनी 
eld लागींचोच एकाद्रो 'प्योर बेजिटेरियन' उडपी सोदून काडून ताचो सांबार,रसम 
शीत aru हें थरिठ्लें आसतालें. मागीर पान खातना जेवणाचो जो कितें बरो 
वायट अणभव आसत, ताचेर भिकार भासो करप आनी निमाणेकडेन घरावें 
जेवण तेंच खरें जेवण असो सार काडप. 

हे फावट सुरेशान शिवराकार वडयलां हें पळोवन हांव सामको खोशी- 
कारण एकटुक्यांनी जेवण जेवप ही गजाल म्हाका तितलीशी जमना. दनपारचे 
मात्शे बेगिनूच आमी जेवणाक rev कॉलेज रोडावेल्यान भितर सरले. 

सुरेश, बेळगांवां हांव भुरगेपणांत रावलां. त्या वेळार हांगा खानावळी 
आशिल्ल्यो. म्हयन्याच्या कोंतारूय जेवण मेळटालें. तेन्ना पाटार बसून जेवपाची 
पद्दत आसली. आतां घडये पाट वचून टेबलां आयल्यां जायत, पूण खानावळी 
आसतल्योच, हावे म्हळें. 

म्हाका घरावें जेवण जाय. पाटार बसचें पडूं ना जाल्यार साकार बसचें 
पडू.. फाटले फावट हांगा म्हाका कितें भोगलां खबर आसा मरे?” सुरेशान म्हळें. 

म्हाका ती याद आयली. सुरेशाक भायर जावपाक लागि्ठे आनी निमाणो 
ताका अँडमिट करचो पडिल्लो.. हॉस्पिटलाचीं बिला सॅलरी सेकशना कडल्यान 
पास करून घेता म्हणसर ताका नाका शेवट जाल्लो. 

सोदित सोदित एका लॉजाकडेन पावले. रिसेप्शनार एकलो जाण्टेलो 
लेंगेकार उबो आसलो. ताका हांवें विचाछ्लें, इकडे घरावें जेवण मिळेल का 
हो? म्हज्या तोंडांतल्यान सहजपणान गेल्ल्या घरावें ह्या उतरार तो मात्सो 
आडखळलो. हें उतर तोंडांतल्यान गेल्या उपरांत म्हाका इतलें कळळें कीं FET 
तोंडांतल्यान मराठी उतरा सटसट सुटनात. 

घरगुती जेवण म्हणतो मी' eta ताची सुटका केली तेन्ना तो हांसलो 
आनी कन्नडिक मराठींत ताणें म्हळे, 

“मिळतय घ्या सोडा तुमचं घरगुती जेवण! समोर पिंपळकट्टा हाय, थिते 
बोळात जावा स्ट्रेट नाकासमोर!' 

ताणें सांगिल्ल्या जाग्यार आमी वचून पावले. गांवठी Award मोडवें 
घर. नळ्यांचेर दोन तीन तरांच्या तणान बेसबरें बस्तान मांडिल्लें. आनी पावस 
aia शिंयाळो आयलो तरी लेगीत कांय कडेन तें RAR दिसतालें. नळे 
पळयल्यार फाटल्या कितल्याशाच वर्साभितर ते पर्थून शिंवूंक नासले. भायर एका 
तांब्याच्या भाणांत उदक भरून दवरि्ठे. कुशीक शिमिटाच्या कट्यार आल्मिनाचो 
तांबयो. वण्टीक चपक्या Ae कुरकूट. तातूंत तांबड्या दुदयाच्या कोराची, कपडे 
धुवपाच्या शाबवाची खळपी- दिसता ना दिसता इतली ल्हान. थंय वण्टीर खडवान 
38, 

'येथे हात धुवा, पानी साबन जपूण वापरने. घसा साफ करू नये' करू 
नये चें कोणेतरी करून ये अशें केल्लेंशें दिसता. 

“आनी, मागीर जेवणाचेंय अशेंच आसतलें मरे, जेवन जपूण जेवणे!!' 
सुरेशान आंबट तोंड करीत म्हळें. 

नारे, तशें कित्याक आसतलें? जाय जाल्यार AFRET मेळटलेंच न्हय' 
हावें म्हळें. HS दोन पावलांर चार साडेचार फुटी दरवंटो. वयर बरयि्लें लिंगायत 
जेवन मिळेल.' 

म्हजो प्रस्न नासलो, सुरेशान दरवंट्यार तकली माछ्लीच. आमी भितर 
सल्ले. एक अशीरसो हॉल. दोनाय वाटांनी धाकटीं धाकटीं टेबलां आनी तसलींच 

धाकटीं कदेलां आसलीं. दोन तीन सिंगल टेबलां, थोडीं दोगांनी जेवपाक 
बसपाचीं, थोडीं तीगजणांनी बसपाचीं. टेबलाक कदीम काळार आल्मिनाचो 
पत्रो मारिल्लो. ताट आनी पेलो रावत इतलेंच ज्युस्ताज्युस्त टेबल. जमनी सावन 
देड फुटार बसयिल्ल्या धाकटुल्या जनेलांतल्यान येतालो तितलोच उजवाड. 
डिसेंबर म्हयन्यांतली बेळगांवची सुकी सुकी थंडाय. त्या पोन्न्या घरांत वीस वर्सा 
आदलेंच शीं आजून आसा अशें म्हाका दिसलें. वीस वर्सा आदीं थंय रावतालों 
तेन्ना हांव कसो कुडकुडटालों ती गजाल हांवें सुरेशाक सांगली. उलोवपाक बरें 
देखून आमी एकामेका फुडलीं टेबलां धरलीं. 

आनीक कोणूच त्या वेळार थंय जेवतना दिसनासलो. मालकाचोय 
पत्तो नासलो. आमी आवांताद खबरी मारपाक लागले. सुरेशान मुडार येवन 
सकाळच्यान मेळिल्ल्या एकेकट्या नमुन्याची अँक्टींग करपाक सुरवात केली. 
हेळे काडून तांचे भशेन उलवप आनी मोठ्यान, मेकळेपणान हांसपाक सुरवात 
केली. त्याच वेळार मदलें बंद आशिल्लें दार उकतें जालें. कर कर आवाज जालो. 
एक जाण्टेलोसो fag कुडींतल्यान आयलो. मध्यम उंचाय, धवोफुल्ल लेंगो, 
धवोफुलल सदरो पूण मोडव्या हातांचो. नदर दुसर्‍याक तापयतना कोणाचीय आसची 
तशी. 

“दोन लिंगायत द्या!!' सुरेश 

“लिंगायत मिळणार नाही, लिंगायत जेवण मिळेल.? = तो. 

'ते काय ते लवकर देवा? 

“लवकर मिळणार नाही - पोळी करून ठेवायची पद्धत नाही आम्ही 
गरम पोळी वाढतो? 

'काय तुमी देता ते लवकर देवा” ۱ 

'घाईलाही वेळ लागतोच! ' अशें म्हणत तो सुण्ण करून भितर गेलो. 

‘SR, सुरेश, घरगुती जाय जाल्यार तुका वग्गी राबून जेबचें पडटलेंशें 


दिसता, कित्याक तर हें प्रकर्ण बरेंच कडक दिसता पळोबपाक. ही फकत सुरवात, 


पळोवया फुडेंफुडें कितें जाता तें. खरें सांगु, हो मनीस इतिहासांतल्यान आयले 
भशेन दिसता म्हाका. 

थोड्या वेळा उपरांत ताणें दोन ताटां हाडून लायनींत पयल्या टेबलार 
दवल्लीं. ते टेबल दोगांचें आसलें. आमी उठून भायल्या भाणाकडें हात धुंबपाक 

गेले. सुरेशान त्या भाणार, आल्मिनाच्या तांबयार,शाबवाच्या खळपेर आपले 
` परीन कॉमेन्ट्री चालू केली. उलयतां उलयतां ताणें तांबयो हाडून भितरल्या 
. दारालागींच्या टेबलार दवरलो. हात फाटी कडेन बांदून लेंगेकार मद्दी उजो आसलो 
आनी सुरेशार ताणे बारीक नदर दवरिल्ी. 

'बाहेरचा तांब्या बाहेरच!' तिरसुवादी आवाजांत लेंगेकार. सुरेश 
खबरीच्या नेटार, तांबयो CAG त्याच टेबलार बसून आवांताद गजाली सांगपाक 
लागलो. 

“एक -बाहेरचा तांब्या बाहेर. दोन - बसण्यासाठी खुर्चीचा वापर करणे' 
लेंगेकाराचो आवाज आतां तापिल्ली. 

हांबें तो तांबयो व्हरून भायर दवरलो आनी सुरेशाक खुणेन कदेलार बस 
म्हुण सांगले. भितल्ल्यान आतां चपात्यो भाजपाचो वास आयलो. लेंगेकारान 
दोन ताटां वाडपाक सुरवात केली. वाटयेंत दाळ, मेथयेची भाजी, लिंबाचें 
लोणचे, धवसार उदकाची (ताकाची) वाटी ते भायर आनीक एक कसल्या तरी 
रस भाजयेची वाटी. 

एका THR आयदनांतल्यान रोटयो हाडून ताणें दोनाय ताटांनी दोन 
दोन दवरल्यो. सुरेश आनी हांव एकमेका सामकारच्या दोन टेबलांकडे बसपाक 
गेले. 

"ताटं वाढली आहेत, तिथेच बसा. वेगवेगळ्या जागी बसता येणार 
नाही!' 

'कां बसता येणार नाही? ' सुरेशाचेंय आतां कडलें. ताणें तिडकून विचा ठ़ं 
आनी म्हाका सांगले, 'तूं तें ताट घेवन म्हज्या मुखार बस रे, हांव हांगा बसतां.' 

सुरेश, बेठी कटकट नाका. तो सांगता तशें करूया. ताणें सांगिल्ल्या 
जाग्यार आमी एकमेकांक तेकून बसले. जेवण पथ आशिल्ल्या मनशा खातीर 
करतात तशें सपक. भाजेक ATÎ तेलाचें फोण्ण मारिल्ल्याचो दुबाव. हेर सगलें 
तेला शिवायचें. रोटयो गरम आशिल्ल्यो. उदक कशी दाळ खरी पूण तिका रूच 
आशिल्ली. ताणें उदकाचे पितुळचे उबे पेले vg. दोन रोटयो खाता म्हणसर 
आनीक दोन दोन गरम रोटयो हाडून वाडल्यो.हें करतना तो मात लेगीत आमच्या 
तोंडाकडेन पळय नासलो. मिशिना भशेन तो काम करतालो. पूण एक दुखेस्तशी 
भावना ताच्या तोंडार दिसताली इतलें मात खरें. 

“सुरेश, हो सगलो वन मॅन शो काय कितें रे?' हांवें 8 

“च्ये च्ये - भितर ती कदें कशी बायल बसल्या ती कोळशाचे शेगडे 
मुखार. Areal दार उक्तें ATT व्हदळ तेन्ना पळयल्या हावें आनी ती चडकरून | 
मालकीण आसतली घराची. हो आसतलो घरजांवय, घडये खूब आदीं वेटर 
म्हृण तिच्या बापायच्या वेळार लागिल्लो आसूये.' सुरेशान सदचे भशेन आपले 
अंदाज उक्तावपाक सुरवात केली. 

लेंगेकारान पितुळचो एक व्हडलो तांबयो भरून हाडून आमच्या टेबलार 
दवल्लो. आमच्यो रोटयो खावन जाता तो मेरेन तो गुरख्या भशेन जांब दक्ष पुलिसा 
भशेन आमचेर नदर दवरून आसलो. 

जेवण जेवतना म्हाका म्हज्या बाबाची याद आयली. तो असोच आमचेर 
- भुरग्यांचेर जेवतना नदर दवरतालो. आमचे वांगडा तोय जेवपाक बसतालो 
पूण ताचें सगलें लक्ष आमचे कडेन. आमी कितें खायना, कितें पानांत सोडटात 
ताचेरूच मागीर उलोबन आमकां नाकापुरो करप. APL हें जेवण अशें जातालें. 
केन्ना केन्ना जीं सांगिल्लीं कामां आमी करूक नात ताचेवेल्यान उलवप. मागीर 
आईन ना जाल्यार आजयेन FET, आगा, पयलीं जेवूंदी तरी तांकां. भुरग्यांक 
जेवतना कटकट करची न्हय.' 

55 कटकट करतां? रिती खातीर उलयतां आं हांव. फाल्यां भायर 
खंयूय गेल्यार कोणेंच तांकां एका उतरान उलोवंक जायना, ते खातीर आता हें 
उलवप.' बाबान सांगचें. पूण तीं उतरां आयकून आमची जेवणावेली वान्सा 
वताली हें खरेंच. आतांय म्हाका मात्शें खांकुडले भशेन जातालें. 

“सुरेश, म्हाका आमच्या बाबाची याद आयली रे भुरगेपणांतली. ' 

हां, हां, येवपाचीच. व्हो राखणो कसो उबा रावला न्हय मुखार. जेवण 
मात मानवले हां म्हाका, तुका कशें लागलें? पूण एक, आडव्या हातान जेवपा 
इतलें सुवादीक ना. 

“सुरेश, तुका असलेंच जेवण बरें, आडव्या हातान मागीर गोंयांत वता 
तेन्ना जेव. सद्या हेंच जेवण तुका बच्याक पट्टलें आठ दीस.' 

'हय सायबा, तशेंच दिसता खरें.” सुरेशान धेंकर दियत म्हळें आनी 
रिकामें जाल्ले ताट बोटांनी वाजयलें. कपलाक मिरयो घालून लेंगेकार भितर 
गेलो. गरम शिताचें तसराळे घेवन आयलो. वाडपाक वाटी. दोन दोन वाटयो 

गरम वाफाळ शीत ताणें आमकां वाडलें. सडसडीत भितर वचून ताणें वेंतभर 
` उंचायेची तुपाची ल्हान बरणुली हाडली. तूप गरम केलें. एकेक कुलेरभर तूप 
' ताणें आमकां शितार वाडलें. सुरेशान खुणेन आनीक वाड म्हण सांगलें. 

“मिळणार नाही, एका ताटाला एक च्यमच्या! ' ताचो आवाज HRS 
भशेन जालो. 

'जास्ती पैशे घ्या, देतो ना. 

'नाही मिळणार. एका चमच्याचा वायदा. रिकामे ताट वाजवायचे 
नसते. तसे करणाऱ्याला दारिद्र्य येते. ' 

दारिद्र्याचे मी बघतो. तूप चांगले आहे आणखी वाढा, जास्ती पैसे 
घ्या.' सुरेशान बोल्सांतल्यान एक नोट काडून मुखार दवरली. 

पूण लेंगेकाराचें तूप मेळूंक शकले ना. सुटसुटीत भितर वचून ताणें 
एकेक दवलो भरून दाळ वाडली. ते नोटीर, म्हजेर आनी दाराकडेन उबो 
आशिल्ल्या लेंगेकाराचेर सुरेशान तिड़कीची ती नदर भोंबडायली. आतां सुरेशाचें 
कडला हें म्हाका कळिल्ठे. हांब तटास जालों. सुरेश एक भड़क तकलेचो प्राणी. 
आतां कितेंय करून दवरीत जाल्यार तें निस्तरपाक म्हाका नाका पुरो जावपाचें. 

जालेंय तशेंच. ठण्ण करून आवाज करीत ताणें ताटांत पेलो आपटिलो. 
तो उसळ्ळो आनी सकयले फरशेर पडून आनीक ठणठणाट करीत 0 
खंयतरी गेलो. आवाज आयकून भितल्ल्यान ती आयली. लेंगेकाराचें तोंड 
पळोवपा सारकें Sig. Tl आपले वोंठ चाबतालो. सदरो ओडटालो- फार्टीफुडें 
जातालो. आतां जें जावपाचें आसा तें म्हाका म्हारग पडपाचें आसा हें रोकडेंच 
कळळे. 

'बाई, काहीच मोठं झालं नाही. माझ्या दोस्ताला आणखी तूप पाहिजे 
होतं. पण यांनी वाढले नाही. जास्ती पैसे घेऊनही वाढायला नकार दिला यांनी. 
म्हणून हा भडकला आहे. ' 

'भडकलो बिडकलो कांय ना, तूं उठ चल, या आमी हांगच्यान.' 
सुरेशान पांचशें रुपयांची नोट काडून थंय टेबलार तांबया सकयल दवरीत म्हळें. 

'घ्या तुमचे पैसे. चेंज ठेवा, चल रे, या आमी' 

‘Hel अहो, असं करू नका. आमचे गिर्‍हाईक आहात तुम्ही. बसा 
आधी, नीट जेऊनच जा. तिणें काकुळटेक येवन म्हळें. 

“ते शक्‍य नाही आता. म्हणत सुरेश उठलो. 

“ऊठ रे पापया, आजून भरूक ना तुजें? जाय जाल्यार दुसरे कडेन वचून 
जेब!' सुरेशान म्हजेर तिडकत म्हळें. 

हांव उठलों. आमी दोगूय हात धुवपा खातीर भायल्या भाणालागीं 
वचपाक लागले, म्हणसर ती दाराकडेन पावली आनी दार बंद करून ताका फाट 
तेंकोबन उबी रावली. 

“तुम्ही जेवण अर्धवट टाकून जाऊ नका हो, शपथ आहे तुम्हाला 
अन्नाची, तुमच्या आईबापाची, तुमच्या मुलांचीही.' तिणें आमकां पांयां पडत 
म्हळे. आतां तिचे दोळे भरून आयले. हांवें सुरेशाक दोळ्यांनी खूण केली आनी 
फोर्सान ताका परतो बसयलो. ती पदरान दोळे पुशीत भितर गेली आनी बळयां 
हांसत तुपाचे आयदन घेवन आयली. जेवणावेली आमची वांसाच गेल्ली. तिका 
वायट दिसचें न्हय म्हुण आमी मात्शें कितें तरी चाबडायलें. ताका उदक घोंटलें 
आनी हात धुयले. 

व्हदळ दांत वोंठ चाबड़ावपी लेंगेकार आतां वण्टीक तेंकून एका 
कोनशाक बशिल्लो. दोनांय हातांनी ताणें आपणाल्या पांयांक पागडी मारिल्ली 
आनी धिपरांनी तकली घाल्ली. 

'बाई, तुमचे पैशे ठेवले आहेत इथे.' सुरेशान व्हदळ दवरिष्ले नोटेकडे 
बोट दाखयत म्हळें. 

“परत घ्या ती नोट, आजचे पैसे घेणार नाही. परत या, तेव्हाचे घेईन. ' 
ती. 

फुडें सरत तिणें ती नोट सुरेशा मुखार धल्ली. सुरेशान ती घेवपाची 
शक्यताच नासली. तो सरळ भायर गेलो. तिणें बळयां नोट म्हज्या हांतांत चोंदली . 

‘HTS, आम्ही पण माणसंच आहोत, कळतं आम्हाला. माफ करात. 
यांची तब्येत बरी नसते ह्ली. 

तिच्या तोंडाकडे पळयतकीत म्हाका ती नोट घेवचीच पडली. 

dara तीन गिरायकां भितर सल्ली. आमी थंयच्यान गेले. म्हजी उत्सुकता 
म्हाका वगी रावपाक दिनासली. ते रातीकडें etd लॉजाच्या मालकाक - जाणें 
आमकां खानावळीचो पत्तो सांगिल्लो - गांठलो आनी लेंगेकाराचें प्रकर्ण कितें 
म्हुण विचाले. ताणें बसा, सांगतो' म्हणत लेंगेकार आनी ताचे बायलेची गजाल 

` थोडे भितर सांगली ती अशी. 
| तीन पिळग्यां सावन त्या जाग्यार खानावळ चलत आसली. फाटले 
. फावट रिनोवेशन केलें ताका चाळिशेक वर्सा जाल्यां आसूंये! नवस सायास करून 
. लग्ना उपरांत कितल्याशाच वर्सानी त्या जोडप्याक भुरगो जाहलो. दत्तात्रय. YUN 
: हुशार, शिक्षणातूय फुडें. पूण बापूय आनी ताचे मदल्यान उजो वचनासलो. लेंगेकार 
| शिस्तीचो कडक आनी भुरगो सामको बिनधास्त म्हण्टात तसलो. एक दीस 
: लेंगेकाराचें चाळवले. सदच्या गिरायकाक जागो दवरचो सोडून दत्ता जेवपाक 
' बसलो हें निमित जालें. गिरायक वळखीचें, म्हयन्या कोंताचें. ताणें कांयच हरकत 
घेतली ना. पूण लेंगेकारान पुताक घालून पाडून उलोवन बेजार केलो. जेवत्या 
ताटावेल्यान उठून तो आंगावेल्या कपड्यांचेर काडोन गेलो. 
फुडें ताचो केन्नाच पत्तो लागलो ना. तेन्नाच्यान मदीं मदीं लेंगेकाराची 
तकली भ्रमिश्ट जाता. अशा वेळार खंयच्या गिरायकाक तो दत्तू समजून ताची 
तापय काडीत हाचो इतबार नासता. तो केन्ना तरी येतलो ही तिची आशा आजून 
मेरेन कशीतरी जीव धरून आसा. खानावळ झरत मरत चलता. धा पंदरा जेवणां 
गेल्यार व्हडलें अशी परिस्थिती आसली थंय. 
“आणि ते गृहस्थ, ते असेच वागतात?” eta विचाले. 
सोडा हो! डोकं सोडलाय तो. म्हैना म्हैना बोलत नाही तो म्हातारा. 
कधी बोललाच तर तुम्हाला बोलला तसलं घ्या!” 
खरी काकळूत दिसली ती तिची. तिका खंय ज्योतिशान सांगलां, केन्ना 
तरी दत्तू येतलो. जसो पानावेल्यान उठून गेल्लो तसोच येवन खंय त्याच जाग्यार 
बसतलो. ते खातीर खानावळ चालू आसा. तशी तिका जगपा खातीर खानावळ 
चलोवपाची गरज ना. पूण पिशे आशेर ती जगता. Bel रांदता - वाडटा - 
दत्तूची सद्दा वाट पळयता . 


Gis 

टार्गट 


बिरमुटेन फुला भोंवतणी अचळय भोंवर मारचो ast विमान दाबोळे 


विमानतळालागीं पावतरीत मळबांत प्रदक्षणां घालपाक लागलें. तेन्ना चाळिसेक 
वर्साचो उपेंद्र पै ल्हान भुरग्या भशेन उचंबळीत जालो. गोंयां येतना हें सदांच अशें 
जातालें, पूण आयज विमानांतल्यान गोंयांत देंवतना ताका सगलें वेगळेंचशें 
दिसतालें. चड तरल आनी चड खर कशें. विमानांतले थंडायेंतल्यान तो भायर 
माया म्हयन्यांतल्या वताच्या रखरखांत देंबतालो तो रखरख ताच्या उडुपी गांवातले 
भशेनूच आसतलो हें ताका खबर आसलें. कुलदेव रामनाथाचे भेटेक वर्सांतल्यान 
उणेच ते एक फावट तरी चुकनासतना तीं सगलीं येतालीं. अम्मा, अप्पा, गोदावरी 
बशिनी ۳720 मुङ्डत येतालीं. मागीर कोंकण रेल्वे जाल्या उपरांत सुखान 7 
बसून कोंकण प्रातांची सैमिक गिरेस्तकाय तोखेयत! आतां तो बँक मॅनेजर जालो. 
नव्या जाग्याचो ताबो घेवपाक पयलेच फावट विमानान गोंयांत येतालो. आतां 
मॅनेजर ह्या नात्यान ताका विमान प्रवास फावतालो. फॅमिलीक एल टी सी घेवन 
व्हरूक शकतालो. विमानांतले थंडायेपरस ह्या विचारान ताच्या जिवाक चड 
थंडाय भोगताली. थोड्याच मिनटांनी विमान देंवपाचें आसलें. माड़ांची पांचवीचार 
गिरेस्तकाय, मळबाचें पडबिंन आपले भितर ओडून घेवपी अरब सागराचे विशाळ 
रूप, आंगट्या येदीं घरां आनी बँकेतल्या स्टेटमेंट फोर्मेटाचे कशे शेतांचे ल्हान 
ल्हान चौकोन. 

विमानतळार देंवतना तरतरांच्या विचारांनी उपेंद्राच्या मनांत गोंदळ केल्लो. 
जयपुरांतल्या म्हाल फाट्यांत दोन वर्सा जातनाच ताका मॅनेजरपदाची बडटी 
मेळिल्ली. एप्रिलाचे सतरा तारखेक ताका प्रमोशनाची बातमी मेळिल्ली. तेन्ना ताणें 
पयलीं अम्माक फोन लायिठ्ठो. 

“अम्मा, मिगेलें प्रमोशन ज्यालें. गोंयांत धाडताती म्हुण आयकलां. 
| ज्यालें नवें तुगेलें मन खोशी?' हांगा उपेंद्र हांसलो आनी अम्मानूय एक खोसयेचो 
. उद्गार काडलो, कडेर अप्पाक सांगी, कितें?' 

“रामनाथ पावलो पुता!. अप्पा लागीं तूंचि उलय. आनी पळे, उपी, 
गोंय पावले कुडले रामनाथीं वचूका 33, दर्शनाक, फर्स्ट तें. मागीर जाँयनिंग, 
Rnd?’ 

आतां उपेंद्राक ती याद जाली आनी ताणें पयलीं रामनाथी वचपाचें 
थारयलें. सामानासयत टेंक्सीन तो रामनाथी गेलो. रामनाथा मुखार उबो रावून 
` दोळे मिटले तेन्ना थंयची थंडसाण आनी शांती ताच्या तनामनाक जाणवली. 
दोळे उगडून ताणें दोळोभर म्हूर्त पळेली. तें रूप केन्ना रागीट, केन्ना शांत, केन्ना 
मायेस्त दिसता. देवाचें तें सदचेंच मुखें, पूण हीं वेगवेगळीं रूपा खंयच्यान येतात? 
उपेंद्राक दिसलें, हे सगले मनाचे खेळ काय कितें? तशें पळोवंक गेल्यार कोणाक 
खबर देव आसा की ना, आसल्याख्य तो ह्या जगांतल्या अब्जाअब्जांनी लोकां 
भितरल्या जण एकल्याक वळखता तरी काय? श्रद्धा, भक्ती म्हण्टात तें निमाणें 
आसा तरी किते? समजा आतां प्रसाद घेतना देवान सांगलें, ही नव्या जाग्यावेली 
नेमणूक तुका फळादीक जावंची ना' जाल्यार? जाल्यार हांव कितें करतलों? 
आनीक कसले कसले पाड पडिल्ले विचार ताचे तकलेंत येवपाक लागले, तेन्ना 
ताणें बेगीबेगीन दोळे उगडले. भटमाम तीर्थाचे चिपुट भरून घेवन ताणें दोळे 
उगडपाची वाट पळयतालो. 

'भटमाम, प्रसाद-पाकळी?' 

“आयज क्षय तीथ, फाल्यां यो ताच्या हातार चिपुटांतलें तीर्थ आनी 
बाविल्लीं दोन शेंवतीं सोडून भटमामान लक्ष दुसऱया भक्ताकडेन दिलें. 'देवाक 
सांगणें कोरका भटमाम' उपेंद्रान सांगले आनी तीं फुलां आपणालें दाट पाकीट 
काडून रामनाथाचो फोटो आशिल्ल्या खणांत दवरलीं. दुसरे वटेन पद्मा आनी 
चली विशालाक्षीचो फोटो ताचेकडे पळोवन हांसता काय दिसलें. ताणें तो फोटो 
अचळय बोठांक लावन पाकिट बोलसांत 8 

“नांव, गोत्र?” 

उपेंद्र पै, वसिस्ट' 

'देवा, रामनाथा ...' भटजीन सांगणें करपाक सुरवात केली. उपेंद्रान 

बीस रुपयांची करकरीत नोट ताटांत घाली. 

बँकेत आसात तुमी?' .. 

“व्हय, तुमकां कशें कळ्ळें कि?' 

“आमी आमच्या म्हाजनांक वळखतात पैमाम. महाप्रसाद घेवन वचात 
हां, येयात, म्हज्या फाटल्यान येयात.' 

a 

ते दीस सांजच्या साडे पांचांक शाखेचें शटर सकयल ओडटना प्यूनाक 
बरें दिसतालें. हो नवो सायब आयल्या उपरांत ब्रँच इतले बेगीन केन्नाच बंद 
जावंक नासली. उपेंद्राक आयज रिजनल मॅनेजराक मेळपाक वचचें आसलें. ही 
ताची तशी पयलीच भेट. चार्ज घेवचे पयलीं तो आर.ओक गेल्लो पूण ती भेट 
तात्पुरती आनी उपचारीक. उपेंद्रा वांगडा श्रीमंगलम्‌ येवपाक तयार नासलो. 
बायलेची भलायकी बरी ना अशें तो म्हण्टालो पूण उपेंद्रान आपलो अधिकार 
वापरून ताका वांगडा घेतिल्लो. चार्ज घेवन म्हयनो जाछ्लो. PE, विशालाचो 
सेंट्रल स्कूल प्रवेश, पद्माचें ताचे बँकेत जॉयन जावप, सगलें जाल्ले. पद्माक 
लागींच, चलून वचपाचे वाटेर ताचे बँकेची शाखा मेळिल्ली. गोंयांत रावपाच्या 
विचारानूच तें खूश आसले आनी उपेंद्र जाल्यार शाखेच्या मोगांतूच पडिल्लो. एक 
ऑफिसर,चार क्लार्क, एक सब-स्टाफ आनी एक नितळसाण करपी अर्दवेळ 
कामदार. बस्‌, इतलोच स्टाफ. 

सकाळीं आठ-साडे आठांक सगल्यांत आदीं हाजीर जावन तो सांजचो 
सात-आठ मेरेन कसल्या ना कसल्या कामांत गुल्ल आसतालो. पद्माचो फोन येय 
मेरेन तो ब्रँचींतूच आसतालो. सगलो स्टाफ ताणें डॅशिंग मॅनेजमेंट स्टायलीन 
बोल्सांत घातिल्ले भशेनूच आसलो. ऑफिसर कुमार श्रीमंगलम्‌ मात सामको 
अंतर दवरून, ऑफिशियली कसो रावपाक सोदतालो. आतांय गाड़येंत तो बग्गी 
बसून भायर पळयत आशिल्लो. गाडी चलयतना उपेंद्र मदीं मदीं कामा संबंधान 
प्रस्न विचारतालो, तांकांय ताच्यो जापो हय ना इतल्योच येताल्यो. उपेद्राक 
भिरभिरी मारली. म्हजे meda आवांताद बसला. परत येतना हांवूच ताका 
ताच्या घरामेरेन व्हरून पावयतलों. काम बँकेचे. म्हजेर उपकार he भशेन हो 
असो कित्याक फुगून बसला? आर. एमाकडेन बरो वेवस्थीत उलयलो जाल्यार 
हाचोय फायदो जातलोच की ना? 

क्या बात है भाई, चुपचाप बैठे हो? ' 
۱ कुछ नहीं 
| 'कुछ तो बोलो! ' 
क्या बोलूं? 
तोमेरेन गाडी आरओ लागीं पावली. रीजनल मॅनेजरूय नवोच, ह्याच 
वर्सा बदलेर आयिल्लो. ब्रँच प्रोफाईल मुखार दवरूनच तो बशिल्लो. कपलाक 
2۳2 घालून दावो हात फाटले वटेनच्या बटणाक लावन ताणें बॅल वाजोवन 
प्यून दारांत येवचे आदींच खुणेन च्या हाडपाक सांगली आनी सरळ विशयाक 
हात घालो. 
“मि. पै नो?' 
“यस सर,गुड इव्हिनिंग सर' उपेंद्रान Wed एक फावट बावगले भशेन 
केलें. 
“मिस्टर पै, व्हाय आर यू लेट? नं. २ एका म्हयन्यांत कितें केलें तुवे तें 
ओन्ली फिगर दी. नो बिटिंग अबाउट दी ....' 
“सर कितल्याशाच कस्टमरांक मेळळों, सद्या म्हजे डिपॉजीट वाडपाक 
लागलां. ' 
व्हॉट वाडलां? दीज आर युवर वन मन्थ्स्‌ फिगर? कंपेअर कर फाटल्या 
म्हयन्याकडेन. चाळीस लाख डिपॉजिट वाडलां आनी एडवान्सिस कितले सांग?” 
“सरा, नेट ओन्ली टोल लेक सरा. बीस लेक आया ओर येट चला 
गया!” कुमारान सट्ट करून सांगले. 
सी, ही नोज बाय हार्ट. कुमाराकडेन बोट दाखयत आनी आंबट तोंडान 
उपेंद्राकडेन पळयत म्हळे आनी तो कितलोसोच वेळ उपेंद्राकडेन पळयत रावलो, 
ताका ऑकवर्ड दिसऽमेरेन. तेन्नाच च्या आयली आनी एका अर्थान उपेंद्राची 
सुटका जाली. आय एप्रिसिएट यू कुमार, प्लीज हॅव द टी आरएमान म्हळें. 
आनी मानेनूच च्या घे अशें उपेंद्राक सुचयलें. हयन्हयसो सुस्कारो सोडीत उपेंद्रान 
च्याच्या कपाक बोट लायलें dard उतरां आयलीं, 
'लुक मि.पै, म्हाका टार्गेट matt मनीस जाय. करें गांठप तें तुवें 
थरोवपाचें. आय हॅव गिव्हन यू व्हेरी गुड टीम. तुका कॅल्कुलेटेड रिस्क घेवचीच 
पडटली. रिस्क cad आर प्रॉफि ट मेकर्स पूण रिस्क कशाय कशी घेंव नाका. 

ओके, गुड बाय गुड नायट.' 
x 4६ 
वतना मूग गिळून बग्गी आशिल्लो कुमार आतां बडबडपाक लागिल्लो. 
गाडी सुरू जाता थंय आसा ताणें उपेंद्रा कडेन तिडकीन पळयत विचा छ़ं, 
“सर, आपने इतना बडा टार्गेट क्यों मान लिया? आप नये हैं, दो म्हयना 
एसाच चला जायेगा, सप्टेंबर तक आपको पचास लाख एडवान्स देना है 
“क्‍या करता? ना बोलना मेरी आदत नहीं . कुछ तो करेंगे, वी बील वर्क 
हार्ड कुमार. 
“वी याने आप. स्टाफ तो टाईम से आएगा, टाईमपर जाएगा. ' 
“और आप मि. कुमार?” आवाज मात्सो वाडयत उपेंद्रान विचा छे. 
AT क्या मै तो हूं, मगर मेरी उमर ५२ साल, मेरी बिनी बिमार, फॅमिली 
प्रोब्लेम. .' 
“फॅमिली प्रोब्लेम तो सबको हैं मि. कुमार, आप और हम बँक के 
ऑफिसर हैं कुमार, ये मत भूलो. ' 
96 २६ 
उपेंद्रान एक दीस सारकी न्हीद घेतली ना. रात दीस बँक आनी बँक. 
केन्ना केन्ना पद्मा वितरागतालें. उण्यात उणें ताणें विशाला खातीर तरी वेळ 
काडपाक नाका? आयतारचो लेगीत हो दादलो कामार. कोणाक तरी मेळपाक, 
खंयची तरी रिकवरी करपाक. नव्या धोरणा प्रमाण रिणां रोखडींच अनुत्पादक 
आस्पती थारतालीं. एके सरकारी बँकेत काम करताले देखून ताका हें खबर 
आसलें तरी पूण संवसार म्हुण कितें तरी आसताच काय ना, काम काम म्हूण 
कितलें करपाचें, अशानी हो दुवेंत पडलो जाल्यार? 
मदीं एके मुजी निमतान मांय-मांव आयिल्लीं तेन्ना पद्मान तांचेकडेन 
उपेद्राची ही अती कामाची गजाल काडिल्ली. तीं दोगांय फकत हांसलीं. सदांच 
कामाचे तितलेंच चितपी तांचो पूत तांकां खबर नासलो काय किते? 
+ 
तो दीस उपेंद्र hare विसरचो ना. सकाळीं कामाक येतनाच मि. कुमार 


एका अपटूडेट मनशाक वांगडा घेवन आयलो. हांसत हांसत उपेंद्राच्या केबिनांत 
येवन ताणें म्हळें, 

“एक वीवीआयपी कस्टमर लाया साब. आप कैते हैं ना मै डेवलपमेंट 
काम में कम हिस्सा लेता हूं, ये एक कस्टमर हमारे पूरे टार्गेट स्मेश करेगा, लाऊं 
उनको अंदर? 

तोच मि. तरनेजा. एक अख्खो लांब रूंद जंटलमन. लागीं लागीं साडे 
स फूट ऊंच. तांबडो गोरोसो रंग, वागपांत मार्दव आनी पंजाबी खानदानी आदब. 
ताचो कॉम्प्यूटर हार्डवेर आनी पेरिफेरीयल चो मुंबै धदो चलतालो. 0 
चंडीगडाक आनी पंजाबांत लुधियानाक ताचें असेंब्ली युनिट आशिल्ले खंय! 
गोंयांत तो हालींच आयिल्लो आनी हांगा बिझनेस वाडोवंक सोदतालो, जो ताणें 
स म्हयन्या फाटीं गोंयांत कोलवाळे लागी सुरू केल्लो. करंट एकावंट उगडटनाच 
ताणें पांच लाखांचो एक चेक नव्या खात्यांत भरलो. आपणाल्या तिनूय चलयांच्या 
नांवार ताणें दोन दोन लाखांची फिक्सड डिपोजिटा केलीं आनी बायलेच्या TAR 
जालंधराक एके बँकेत आशिल्ले पांच लाख फिक्सड ट्रान्सफर करपा खातीर 
उपेंद्राच्या हातांत रसीद दिली. 

“इसपर मेडम की दस्तखत चाहिए. SUS ES. रोखडोच तरनेजान 
तिका फोन लायलो. धा Pet भितर ती करकरीत नव्या इनोव्हा गाडयेंतल्यान 
बँकेत हाजीर जाली आनी हाय बॉईज' म्हणत सगल्या दादल्यांक हात आनी 
वाळू हीऽ इतली रूद करून लिपस्टिकी हांसो दियत सुटली. केबिनांत येवन तिणें 
उपेंद्राकडेन एक थंडपणान नदर माछ्ली मागीर हात फुडें करून म्हळें, 

“मिसेस तरनेजा, ज्योती तरनेजा, नाईस टू मिट यू मिस्टर मिस्टर?” 

उपेंद्र, उपेंद्र पै हांव Fer’ Stem खांकडत ted. खीणभर ताका 
दिसले, आपुणूच तिच्या केबिनांत विचारिनासतना घुसलां काय कितें! ताका 
रोखडेंच सुचलें आनी ताणें पिवपाक थंड हाडपाची ऑर्डर दिली. 


दीस बताले. तरनेजा मार्केटिंगाच्या नांवान लाखांचे चेक बँकेत येताले. 
पांच लाखांच्या तांच्या सीसी एकावंटा भितर Gera पयसो आसतालो. ताच्यो 
ऑर्डरी वाडटाल्यो तितलो तितलो ताचो बँकेकडलो वेव्हारूय वाडटालो . 

डिसेंबराच्या निमाण्या सोमानांत मि. तरनेजा वीस वीस लाखांचो एक 
अशे पांच आवटस्टेशन चेक घेवन आयलो. ते सगले ताणें खात्यार घालपा 
खातीर उपेंद्राकडेन दिले. तेन्ना उपेंद्राचे दोळे खोसयेन लिकलिकले. 

“सर, इसमें से आधा हमें फिक्सड डिपोजीट दे RRA, सिर्फ मार्च ३१ 


१ 


तक. d 
“अरे आधा क्यो भाई, हम आधा काम नहीं करते, पूरा एक करोड दे 
देते हैं तुम्हे मार्च टारगेट के लिए, खूश तो हो?' 

“बहोत खूश साब, आपके सपोर्ट पे ही ब्रँच चल रहा है समझो, थँक्यू 
व्हेरी मच 

“यू आर वेलकम. अब मेरे काम की बात. एक बड़े ऑर्डरके सिलसिले 
में मै कोरिया जा रहा हूं, चार दिनोंके बाद अगर ये आर्डर मिला तो आपकी ब्रँच 
और आपको हम मालामाल कर देंगे. हां, काम ये है के तीस पैंतिस लाख कॅश 
की जरूरत है,उसका इन्तजाम आपको जल्दी करना होगा, कल TH.’ 

“कल तक?” 

“हां, कल तक नहीं तो मेरा चान्स हाथ से निकल जाएगा जी. 

“मगर इतना पैसा कैसे एरेंज करेंगे, कुमार क्या करेंगे हम?” 

मैं कहता हूं, कुमार, ये चेक आप डिस्काऊंट करिये. पूरे नहीं, सिर्फ 
पचीस लाख दीजिये. पांच लाख मेरे डिपोजीट पर लोन करेंगे. ठीक है? नहीं 
जमता तो पांच मिनिटमें साफ साफ बोल देना. पासवाला मैनेजर रेडी है! 

उपेद्राचेर कात्रींत सांपडपाचो प्रसंग आयलो. ना म्हटलें जाल्यार इतलो 
बरो कस्टमर आनी टार्गेट होगडावन बसपाचो! हय म्हटलें जाल्यार खंयच्यान 
दिवपाचे पयशे? तरनेजाचो एकावंट मॉनिटराचेर पळयलो - फकत सात हजार 
मेळटाले. सगल्या डिपोझिटांचेर लोन दिल्यार ते सादारण चार लाख भरताले. 
हाचे चेक डिस्काबंट करूंक जातात पूण इतल्या व्हडल्या किंमतीचे? कोणाचे 
पॉवरींत' ۱ 

'कुमार थोडा अंदर आओ. इतले मजगतीं भायर वचून बशिल्ल्या 
कुमाराक ताणें केबिनाच्या दारा मेरेन वचून आपयलो. 

कुमार, कैसा करेंगे तरनेजाजी का?' 

कुमारान मौनमंत्र आपणायलो . 

“कुमार, बोलो क्या करेंगे?” 

'साब, आप सीधे आरएम से बात करो, फोनपर डिस्कावंट के लिए 
परमिशन लो. बादमें लेटर भेजकर कनफर्म करो. 

= س‎ a न्या 


“ठीक, वैसा करेंगे' 
आरओक ताणें फोन लायलो. आरएम टूरार. कोणें तरी असिस्टंटान 


. फोन घेतलो. उपेंद्राचे सगलें शांतपणान आयकून घेवन ताणें सांगलें 


“मि.पै, यू आर इन द फिल्ड. हांव हांगा बसून कांयच सांगू शकना. 
पंचवीस लाख डिस्कावंट करप आर.एमाकूच कित्याक, डी.जी.एमाक वो जी. 
एमाकूय शक्य ना. तूं प्रपोजल धाडून दी, आमी फॉर्वर्ड करतात.' 

“पूण सर, हो मिगेलो बेस्ट कस्टमर, ताका फाय पंचवीस लाख 
जाऊकाच!' 

'तू जाऊकाच जाऊकाच म्हण्टा जाल्यार एक उपाय आसा, APT?’ 

'कसलो सर? 

“दरोडो घालपाचो, गव्हर्मेंट ट्रेजरीचेर ना जाल्यार करन्सी चेस्टाचेर!' 
अशें म्हणत तो खो खो हांसलो. 

वितरागून उपेंद्रान फोन आपटिलो... ताणें मनांत म्हटलें, त्या काळांतले 
बँकर हे. सामके सिनियर, उल्लेलीं वर्सा कात वाटावन काडप हेंच ताचें एक 
टार्गेट! पांच मिन्टां तो दोळे धांपून बसलो. मुखार बशिल्ल्या तरनेजाचो जीव वयर 
सकयल जातालो. निमाणें रावू नजो जावन ताणे म्हटलें, 

'साब, जल्दी बोलो, जो भी है. नहीं होता तो मैं चलता हूं, चेक वापस 
दीजिए, उस बँकवाले के पास जाता हूं. मुझे तो इंतजाम करनाही पड़ेगा कहीं ना 
कहीं से 

TÎ जाएंगे आप उधर, हम करेंगे इंतजाम. हमारी बँक होते हुए आप 
उधर जाएंगे? कल सुबे आकर आप पच्चीस लाख उठाइये!' 

“बडी मेहेरबानी आप की.जिन्दगी भर नहीं भूलूंगा आपके एहसान. ये 
लीजिये मेरा बचन! 

ताणें आपणालीं लांब रूंद बुकबुकीत बोटा उपेद्राच्या हातांत दिलीं. 
37277 तीं आपणाल्या हाडकुळ्या बोटांनी मात्शीं दामलीं तेन्ना ताच्या बोटांक 
घाम लागलो. घाम तरनेजाचो वो आपलो ताका कांयच कळळें ना. 

दुसरे दीस सकाळीं धा वरांचेर तरनेजा बँकेंत पावलो. उपेंद्रान आदींच 
ते चेक कुमारा कडेन डिस्कावंट करपाक दिल्ले. 

“ये कस्टमर हमने लाया, सही है साब, मगर ये डिस्कावंटींग मैं नहीं 
करूगा!' 

ताका सगलें सांगतनाच ताणें ते बीस वीस लाखांचे चेक उपेंद्राच्या 
टेबलार लागीं लागीं आपटिलेच आनी सुमसुमीत भायर वचून आपणाल्या 
जाग्यार बसून ताणें फोन कानाक लायलो. 

उपेंद्राच्या तळपांयांचो उजो मस्तकाक गेलो. इतल्या वर्साचे ताचे 
शिर्विसेत हाता सकयल्या मनशान अशे तरेन बेमुर्वतीन वागपाची ही पयलीच 
फावट काय ताका दिसले. सांगिल्लें आयकना अशा ह्या मनशाक आत्ताच्या 
ATA धांवडावन घालचो अशें ताका दिसलें. हाका बँकेच्या टार्गेटाचें, निझनेसाचें 
पडून वचूंक ना. हो फकत पगाराचो धनी. स्टाफ सामको उणो आशिल्ल्यान 
इलाज ना म्हणून उपेंद्रान आपणेंच ते चेक डिस्काबंट करून पोस्टांतल्यान मुंबैच्या 
क्लिअरिंगाक धाडून दिले. थोडी रोख आनी उल्लेल्या रकमेचो आरटीजीएस 
करून जातरीत तरनेजा खुशाल जावन गेलो. 

“आप के लिये कोरियासे क्या लाऊ साब?” ताणें उपेंद्राक RATE 

'कुछ नहीं, मुझे बँकसे जो मिलता है, काफी है. शाखा के लिए आप 
बडा बिझनेस लाइये, बस और कुछ नहीं चाहता हूं मैं. 

के 44 

ते रातीकडेन उपेंद्राक न्हीद पडूंक ना. रातभर तळमळत उरलो. फांतोडेर 
मात्सो दोळो लागलो तेन्ना अप्पा, अम्मा सपनांत आयलीं. कसलो तरी लग्नाचो 
बोवाळ सो चलतालो तो. उपेंद्र कितेंतरी म्हत्वाचें सांगूक सोदतालो पूण लोक 
feed कितें उलयताले, आनी कोणाकूच कांय आयकूंक येनासलें.- बोगी 
रावात पळोवया मात्शीं, उपेंद्र सपनांत तांचेर तापलो आनी धडपडत जागो जालो. 

‘feed रे, हुशार ना?” पद्मान जागें जायत RAT. 

“म्हाका Udi न्हिदूच TER ना गो, सकट टायम ज्यागोचि हांव!” 

'व्हय बे? काल सावन तुमी कस्सलें पूण आलोचन करीत आसाति:एनी 
प्रॉब्लेम, बँकांतु कि?” तिणें उदारी आशिल्ली ती ताचे वटेन dad आनी ताचेर 
हात qada rag तेन्ना तिच्या हातांतलीं कांकणां किणकिणलीं. ताणें तिचो 
उजवो हात आपणाल्या दोनय हातांनी सासपीत, कांकणां फाटीं फुडें करीत 
तरनेजाची गजाल थोडे भितर तिका सांगली तेन्ना ती हात सोडोबन घेयत घडांयच 

करून उठून बसली. चिंतेन आनी भिरांतीन तिचो चेरो त्या नायट लँपाच्या तांबसार 
` उजवाडांत ताका वेगळोच दिसलो. 
“अय्यो देवा, एदी होड रिस्क? मुंबै पेटयिल्ले पूरा च्चेक पास जावन 
' आइल्ल्यारीय तुमकां लेटर येताचि. कोणाल्या पॉवरांतु इत्ले होड चेक्क डिस्कावन्ट 
` केले? तेंनिमगीताति, एक मेमो मेळ्ूच्या पुरो. आनी सपोज, चेक्क बावन्स जाल्यारी' 
अशें म्हणत फुडलीं उतरा तोंडार हात धरून जशेपरी भितर दामून दवरलीं. 
दुसरे दीस सगल्यांक सुटी आसली. सक्काळी उठून तीं दोगांय रामनाथी 
गेलीं. देवाचो राखणेचो प्रसाद घेतलो. उपेंद्रान भटमामाक आपणाली अडचण 
सांगली आनी देवाकडल्यान उतर मागलें. ताबडतोब पाकळी जाली. “बिनधास्त 
रावात हो पैमाम, घणघणीत उतर oui. कसलेंय अरिश्ट आयल्यार रामनाथ 
आपणाल्या दाव्या WA दामून धरतलो. कसलीच चिता करिनासतना सदचीं 
कामां करीत रावात, TM. 
उपेद्रान एक नोट पेटयेंत आनी एक ताटात घाली. दोगांनीय भक्तीभावान 
नमस्कार केलो. मंदिरातल्यान भायर सरतना उपेंद्राक ल्हव cea दिसतालें. ताणें 
पद्याल्या तोंडाकडे पळयलें. frat चेरो चितेस्तूच दिसतालो . 


धा बारा दीस गेले. उपेंद्र मुंबय धाडिल्ल्या त्या चेकांच्या वटणावळीची 
वाट पळयतालो. इतले भितर ते वाटावन येवपाक जाय आसले. Fel बेचैन 
जावन तो पोस्टमनाची, कुरियरवाल्याची वाट पळयतालो. त्या दिसा निमाणेकडेन 
तो सोताच उठून पोस्टांत गेलो आनी टपाल घेवन आयलो. मुंबयच्यान दोन 
रजिस्टर्ड Hau आयिल्लीं. केबिनांत बसून बेगीबेगीन ताणें तीं उगडलीं. 
शाखेंतल्यान धाडिल्ले ते हळडुळ्या ANTS चेक पळोवन ताका कडकडो सुटलो. 
ताचे पांचूय चेक परते आयिल्ले चेक रिटर्न मेमोचेर कारण टिक केल्लें. एकावंट 
क्लोज्ड. ये खाता बंद किया गया है.' 

दोनाय हातांनी तकली दामून धरून दोळे धांपून तो पांच मिण्टां बसलो . 
मागीर बेल मारून ताणें उदक हाडून घेतलें, तें गटागटा पियेलो. केबिनांत एसी 
चालू आसली, पूण ताका शेळोघाम फुटलो. ताका दिसलें, ल्हानपणांत अप्पा 
तापयतालो तेन्ना तो थयच्यान धांव मारतालो तशी आतांय धांव मारची, धांवत 
Tad, थांबचेंच न्हय. 

कुमार केबिनांत आयलो. 

“सर आपकी तबियत ठीक नहीं है क्या?” 

उपेंद्र कायच उलोवंक ना. 

“आर. ओ से अर्जंट फोन था, आप बाहर गये थे. ' 

'कुछ मेसेज? 

“अर्जंट बात करो बोले, खूद आर एम थे.' 

केबिना भायर वचून तो तोंडार उदक मारून आयलो. मात्शें बरें दिसलें. 
ताणें फोन जोडलो. 

“गुड मॉर्निंग सर, उपेंद्र पै बात कर रहा हूं सर. 

मॉर्निंग, टेल मी मि.पै, व्हॉट इज युवर चेक डिस्कावण्टींग पॉवर? ga 
फाटल्या facta कितलें फिगर दाखयलां?' 

सर पांच चेक डिस्कावंट केले, तुमी टूरार आसले तेन्ना. ' 

अंडर हज पॉवर्स? आं? आनी, चेक पास जावन आयले?' 

'आदले सगले पास जाताले सर, पूण हे फावट Reds जाले सर. 

'माय गॉड,यू आर इन ग्रेट ट्रबल मि. पै, आय एम सॉरी, तरनेजाचे 
रिपोर्ट कांयच बरे नात. ताका अर्जटली हांगा आपय, तो खंय आसा? 

“तो कोरियाक गेला सर, डील करपाक.' 

“कोरिया? सावथ काय TY?) 

अं अं सावथ दिसता. 

'बंडल! तो मनीस फ्रॉड असो रिपोर्ट आसा. बाय दी वे, कितले वर्सांचो 
हो एकावंट, कोणे इंट्रोड्यूस hel?’ 

'सर न्यू सर, फोर फाय मन्थ ओल्ड, कुमार Se इट, हांव ताका 
इंट्रोड्यूसर. ' 

'तू एक मॅनेजर, नॉट अ प्रॉबेशनरी क्लार्क. कितलो बेजबाबदार तूं?' 

'सर, म्हाका टार्गेटाचें पडलां सर. 

'हांव येतां ब्रँच्यांत आत्तां, तू थंयच राव म्हजी वाट पळयत, ओके? 

“यस सर! 

4९ 4६ 


आर एम अर्दवरा भितर पावलो. ताणें वांगडा हाडिल्ल्या क्रेडिट मॅनेजरांनी 

न 


. शाखेचें कामकाज तपासपाक वेगोवेग सुरवात केली. उपेद्राच्या केबिनांत ताच्याच 


| जाग्यार आर एम वचून बसलो आनी उपेंद्राक आपोवन घेतलो. उपेंद्र येवन चोर 


. कसो ताच्या मुखार उबो रावलो. 


“लुक मि. पै., हांव आत्तांच कांय सांगूंक शकना. पूण तूं आतांच 
ब्रँचीचो चार्ज मि. कामताक दी आनी उणेच ते पंद्रा दीस सीक लिवेर वच.' 

'पूण सर... 

“पूण बीण कांय ना. आय कॅन सस्पेंड यू राईट नाव मि. पै, पूण तशे 
नाका, यू आर माय सिंन्सिअर वर्कर, म्हाका खबर आसा तें. पूण लक्षांत दवर, टार्गेट 
बी सगलें करपाक जाय Gta. पूण हीं असली हिस्पा भायर रिस्क घेवपाचीं 
कामां करून तुवें तुकाच न्हय, तर म्हाकाय टार्गेट केला. टॉप मॅनेजमेंट म्हाका 
विचारतली. ' 

टिफीन, ब्रिफकेस घेवन उपेंद्र घरा येवपाक भायर सरलो. वाटेंत एका 
वळणार तो गाडी मोखपाचोच, पूण फुडल्यान येवपी दुसरो चलोवपी शादूर 
आसलो FET उपेंद्र वाटावलो. घरा पावलो तेन्ना ताची तकली फोडटाली. केलें 
feed आनी जालें कितें!.. कितले चेक पास जावन आयले तरनेजाचे आनी हेच 
चेक बावन्स जावचे? 

दार उगडटना ताका आयज वेगळेच दिसतालें. ह्या वेळार ताणें तो 
वाठार Hard पळोवंक नासलो. ह्या वेळार तो केबिनांतल्यान भायर, 
भायल्यांतल्यान केबिनांत फावटी मारीत आसतालो. बँकेचे आनी स्टाफाचे 
खासगी फोन नाना तरांचे सूर आनी बदसूर वाजत आसताले. सीओचे कुटले, 
फाटोफाट आरओ च्यो खोटो, हें कित्याक मेळूंक ना, तें कित्याक जावंक ना 
असल्यो चौकश्यो आनी हेवटेन कस्टमरांच्यो दिसान दीस वाडत वचपी अपेक्षा. 
खासगी बँकांच्या एग्रेसीव मार्केटिंगा आड तिगून रावप. ही सर्कस करतां करतां 
दीस उजवाडून रात लेगीत जाताली. आतां ह्या वेळार कुरियराची, पोस्टाची, 
क्लिअरिंग चेकांची वाट पळयत तो Gel भशेन आसपाचो. आतां सकाळचीं 
अकरा जावंक नासलीं आनी अख्खो दीस ताच्या हातांत हुस्क्या भायरो आसलो. 

ताणें पर्सनल लीजार घेतिल्ले तें बैठे घर खूबूच सोबीत आसा हें ताच्या 
लक्षांत आयलें. फुडें बरी धाएक मीटर सुवात सोडिल्ली. थंय तरेकवार फुलझाडां 
आसलीं. एके वटेन धाकटुली बांय आनी दुसरे वटेन धवो चांफो. सकाळच्या धा 

- साडे धा वरांचेर सगलें शांत, शीतळ आसलें. भितर वचनासतना तो भायल्या 
शिमिटाच्या सोप्यारूच मात्सो तेंकलो. हांगच्या घरां परस ताका हे सोपेच चड 
आवडटाले. शेजरा तेंकून आशिल्ल्या घरमालकिणीच्या आंगणांत रोजणी हातचें 
राखून दवरिनासतना फुलिल्ल्यो. तीन चार रंगांचीं रोजांच रोजां. तांचे भोंवतणी 
फुलपाके भोंवताले. रोजणी मंद वाऱयार धोलताल्यो. फुलपाकुल्यांच्या त्या फुलां 
भोंबतणी भोंवपांत एक सुंदर लय आसली. तीं वाऱ्याचे लयी वांगडा काय बरो 
मेळ खातालीं. तीं शेवण्यांच्या गाण्या वांगडा मेळ खातालीं. कुकुडकोंब्याचो 
तो कूक कूक कूक कूक आवाज आयकून ताका उडपीच आसले भशेन दिसले. 
कांय खीण उपेंद्र सकाळचो तो प्रसंग लेगीत विसल्लो. ताका दिसलें, saci बरें हें 
आंगणांतलें जग पळोवपाक म्हाका केन्ना वेळूच नासता. हांव घुस्पतां कामाच्या 
कटकटीनी. दीस भर काम. दीस भर टार्गेट टार्गेट आनी टार्गेट. आनी निमाणे 
कडेन हातांत हें! आतां फुडें fad? सस्पेन्शन, तें तर आसतलेंच. मागीर किते? 
इन्क्वायरी, चार्जशीट? पनिशमेंट? डिसमिसल? 

घरांत फोन केन्नाच्यान वाजतालो. ताच्या तें आतां लक्षांत आयलें. 
धांबत वचून ताणें तो घेतलो. 

'हॅलो हॅलो, हां,उपेंद्र ,हां हां अप्पा सांगी, अम्मा हुशार आसा नवें?” 

'आरे उपेंद्र तूं हुशार नाकि? बँकांत तवळ फोन केल्लो तो कोण की 
म्हणालो, तूं हुशार ना, आत्तां घरा चमकला. सांग पुता कसल ज्यालें तुका?” 

'कसल की ज्यालें म्हळ्यारि, डिस्कावंटेड चेक्स बाउन्स ज्याल्याति, 
होड होड़ अमांउंट!' 

' व्हय वे डोन्ट वरी, बी पेशंट, फुडें तस्सलें पुरा मिगेल्या बँकांतु जालेलें 
गोत्त आसा? तोय एक रिटायर्ड बँक ऑफि सर आशिल्लो. 

'टागेट हाय राबलां, रिस्क घेतल्यारी अस्सलें पुरा लफडा ज्यायत वता. 
मंनेजरांनी कोरचें कस्सलें?” 

'पुता, उपेंद्र, आलोचन करत बैसू नाका. जावचें ज्यायत वता. आमी 
दोगांय फाय बेळिगे पुत्तूर बसार गोंयां येताति. डोंट बरी, तूं क्लीन आसा म्हुण 
माका विस्वास. हे पुरा प्रोफेशनल हॅझार्डस्‌.' 

अप्पा लागीं उलयतरीत ताका खूबूच मेकळें मेकळें दिसले. आशिल्लो 
तसो भायर येवन तो भायले सैमीक हालचालींकडेन, रोजांकडेन पळयत बसलो. 

तेन्ना ताची तंद्री भंगली ती पद्माच्या मोपेड वाहनाच्या आवाजान. 
“पद्मा, तूं परत आयलें? कितें ज्यालें, हुशार ना कि?” ताणें विचाले. 


. अकस्मात तिच्या घरा येवपा फाटल्यान आनीक एक संकश्ट बी ना मूं ? जबर 
` धसको घेतिल्ल्या मनाक परतो धसको घेवपाक SAMA कारण पुरता. 


“तुमकां fad ज्यालें, तुमी बँकांतल्यान घरा गेल्या FETT सांगले. कुमार 


म्हणालो, कितें कि प्रोब्लेम आसच्या पुरो!' 


'ते डिस्कावंटेड चेक रिटर्न जाल्याति. अकावंट क्लोज्ड रीजन. पूरा 
चेक्स वापास घेनाशी एकावंट क्लोज कोरें म्हळ्व्यार.. ' 

आतां चिंता, वितरागान तिचें मुखामळ काळेंच जालें. फाटोफाट सुमारा 
भायली तिड़क तोंडार दिसताली. 

“ओह गॉड! आतां कस्स्‌ करचें?' 

'वेट न्‌ सी' मुखार पयस मेरेन नदर मारीत उपेंद्र बसून रावलो. 

Ti ट्रान्सफर एक प्रकार आनंदसो ज्याल्लो. ज्यागो घेवचें, तीन 
वर्साभितर घर बांदचो प्लॅन केल्लेलो. तुगेल्या बँकाच्या टार्गेटांतु मिगेलें घरा टार्गेट 
आतां फ्लॉप जावन वचच्या पुरो . . कस्सले केलें तुमी? तुमकां हांवें सदांच सांगचें, 
बँका काम कोरचें जाल्यार लिमीटांतु कोरका. तुमी रात दीस काम कोर्न कसले हें 
प्रायश्चित्त तुमकां? पर्स,बॅग कुशीक उडोवन तिणें सोफ्यार बसकण Hg. तो 
तिचे सगले हावभाव पळयतालो. दुखा परस तिका तिडकूच चड आयि्ली. 
बँकेची, ताच्या जापसालदारकी घेवपाच्या सभावाची, घडये ताचीय..वेगळेपण 
दाखोवपा खातीर तें तुमी तुमी म्हण्टा काय कितें? पंदरा वर्सा आदीं एके बँकेंतल्यान 
रिटायर जाल्ल्या अप्पाक जी गजाल समजली ती गजाल बँकेंतूच काम करपी 
हिका, एका सिनियर कर्मचाऱयाक समजू नये?.. 

'चलाति, उठाति, रामनाथी वचूया.' हुकूम सांगचो तशे तरेन हीं उतरां 
उच्चारली. 

रामनाथी? व्हॉट फॉर? ताणें तेदना दिल्ले उतर उडगास ना तुका? 
भटमामान सांगिल्लें, कितेंय अरिश्ट आयल्यार रामनाथ तें दाव्या पांयापोंदा 
दामतलो.. कडेर आतां माका दिसता तो म्हाकाचि दामतलो ..' 

कायच उलय नासतना ती तिडकीन भितर गेली आनी तिणें दारूय 
नेटान आड केलें. 

रोजां वाऱ्यार धोलतालीं आनी आतां वत इल्लें तापिल्लें, वारो इल्लो 
वाडिल्लो. रोजांचो परमळ हयन्हयसो उपेंद्राक जाणवतालो. खोल स्वास घेवन 
ताणें दोळे मिटून घेतले आनी सोफ्यार मान फाटल्यान उडोबन तो ध्यानस्त कसो 
बसलो. सयभोवतणचो वाठार ताका किते पूण सांगतालो. तो तें जाणून घेवपाक 


सोदतालो . 
ae 

मैफल 


शरदांतली ती एक शांत नितळ तिनसांज. मळबांत धवींफुल्ठु, विरविरीत 


कुपां दिसतालीं. मात्सो नेटान उस्वास सोडल्यार लेगीत उबून वतलीं काय अशें 
दिसतालें. मांडवी न्हंयेंचे देगेवयली अकादेमीची सुंदर वास्तु बारीक बारीक काजुले 
कशे पांचवे दिवे घालून सजयल्ल्यान चडूच सोबीत दिसताली. मुखावेल्या सुरुच्या 
आंगाखांदार लिकलिकपी ते माणकुले दिवे तर पाचूचीं फुलांच कशे दिसताले.. 

सोबेच्या झाडांची आनी गुरख्यांची सलामी घेयत, सुंदर लकेरी भशेन 
लयदार वोल्त मारीत धवीफुछु गाडी अकादेमीच्या म्हाल दरवंट्याकडेन येवन 
अळंग थांबली तेन्ना सात वरां जावन TL. मोतयां रंगाचो रस्मी शालू न्हेशिल्ल्यो 
आनी दुर्वाकुरांच्या कोराची शाल दोनूय बावळ्यांवेल्यान कांबरून घेतिल्ल्यो 
बाईजी गाडयेंतल्यान नजाकतीन देंबल्यो. थंय आसलेल्या धा पंदरा लोकांनी 
गाडये कडेन धांव मारली. तातूंत आदले नगराध्यक्ष, अकादमीचे सेक्रेटरी अपुबाब 
आनी हेर कांय संगीताचे जाणकार, तशेंच संगीत शिकपी चले चलयोय 
आशिल्ल्यो. सगल्यो नदरो बाईजींच्या देखण्या रूपार गेल्यो. बाईजींची नदर 
भिरभितर त्या लोकांमदें कितें तरी सोदीत गेली. मागीर हेवटेन तेवटेन उबे रावून 
कार्यावळ सुरू जावपाची वाट पळयत आशिल्ल्या लोकां भितरूय भोंवून आयली. 
मागीर बाईजींच्या कपलार दावे वटेन ल्हानशी मिरी दिसली तेन्ना सेक्रेटरीक दिसलें, 
बाईजी आतां आपणाक तापयतल्यो काय? बाईजी सारकें व्हड प्रस्थ आसता 
तेन्ना खासा अध्यक्षांनी हाजीर रावून अशा लोकांचो मान राखपाक जाय. ही 
गजाल सेक्रेटरीन अध्यक्षांक सुचयल्ली लेगीत... 

'येयात, येयात...बाईजी, तें feed जालें, सराक मात्शें अर्जेट काम 

जालें..' सेक्रेटरीन आकर्ण हांसत आपणाली शिर्वीस सुरू केली. पूण बाईजींच्या 
तोंडाकडेन पळयत जाल्यार तांचें पित्त खवळिलले भशेन दिसतालें. ताका लागून 
फुडें कांय उलय नासतना बाईजींक व्हरून स्टेजी फाटल्या ग्रीन रूमांत कोचार 
बसयल्यो. थंड गरम कितें घेतल्यो ती चवकशी केली आनी धांबत धांवत तो 
कॅन्टीनावटेन गेलो. बाईजी ताका फाटलीं वीस वर्सा तरी वळखताल्यो. एका 
गुणेस्त मनशाची ते तरेचे सिर्वीसीन लागिल्ली वाट तांणी पळयल्ली. एके वटेन 
सरकार, दुसरे वटेन कलाकार आनी फुडले वटेन धा तोंडांनी उलोवपी लोक 
अश्या तीन तीन आघाड्यांचेर ह्या लोकांक वावुरचें पडटा हें तांकां भोव बरें 
खबर आसलें. कलेक इतले लागीं राबून कलेखातीर जीण इतली गद्य पद्धतीन 
झरोवपाची ख्यास्त अश्या कितल्याशाच लोकांच्या वांट्याक येता... ना... 
अशें जावक जायना... ह्या लोकांचेर बरोवपाक जाय.. बाईजीन आनीक एक 
थारावणी घेतली, मनातल्या मनांत... रोखडेंच तांकां दिसलें, कोणाक खबर, 
थारायलां तातुंतलें कितलें घडटलें हातांतल्यान! संगीताचो साबार आंगपांगानी 
विचार मांडपाचो sitet, किराणा घराण्याच्या उरिल्ल्या चीजांचें तांचें संशोधन 
अडून EET पडून आसले... पयशे घेतल्यात आनी काम करूंक ना अशेय 
दोन प्रॉजेक्ट पडून आसले.. कोणाक खबर! खंय गेली ती तन्नेपणांतली 
उमळशीक.... 

बाईजी आपणाल्या स्वासार लक्ष दिवन तो सवकास आनी शांत करूंक 
पळेताल्यो, पूण स्वास उणोच पडटालो. वगीच दिसलें, मात्शी धांपूय लागल्या 
काय कितें? ह्या विचारा वांगडाच स्वास परतो उसवलो.. अशें कित्याक जांवचें? 
अशे किते म्हर्जे वय जालां? ५५ वयाचेर रिटायर जावन आजून स म्हयने लेगीत 
जावंक नात.. आजून मनान पुरायपणान स्वीकारूक नाशिक्लो तो विचार फांफडून 
ताणीं मारव्याची सुरावट गुणगुणपाक सुरवात केली. पूण कांय खिणां भितर तांचे 
कान हाता भायर गेले. मारव्याचे सूर गळ्यांतूच अडखळून उरले. 

'इतना तो करना स्वामी जब प्राण तनसे निकले!” 

तें गाजिल्ले भजन एके चलयेच्या सुरेल आवाजांत तांच्या कानार पडलें 
आनी तांची वाचाच गेले भशेन जाली. ती भैरवी नासली, पूण स्वरांची आर्तता 
आनी तांचें शुद्ध नकसूदपण नाईजींच्या काळजांत भैरवीची भावना निर्माण करून 
गेलें. तबल्यार सादो आठ मात्रांचो भजनी ठेको वाजतालो. कोण आसा काय 

तबल्याचे साथीक? वजनी हातांचो आसा जो कोण आसा तो. मुळये ना जाल्यार 
तो निशाद खाँ जांव येता.. ठेको उतरांच्या वजना कडेन अशे तरेन मिसळून 
aden, बाईजींक दिसले, तो तानपुरो, तो ठेको आनी तो निर्मळ आवाज, 
सगलें कोण तरी एकलोच वाजोवन गातालो, आनी तो थंय खंयच नासलो! एके 
अनामिक लागणुकेन बाईजीन दोळे धांपले आनी त्यो आयकत रावल्यो. 

ताळयांचो कडकडाट जालो तेन्ना त्यो भानार आयल्यो. कांय खीण 
किण्ण शांतताय. मागीर रोखडीच फुडली अनाउन्समेंट जाली. 

“आतां, तुमी जिची व्हडा उमळशिकेन येदोळसावन वाट पळयताले, 
त्यो गोंयच्यो संगीतरत्न डॉ.माणिक नागेशकार हांचें गायन आतां रोखडेंच सुरू 
जाता... ताचें मुळावें संगीत शिक्षण नागेशीं, तांची आवय a... 

दोन रंगांच्या रोजांनी कल्पकतेन सजयल्ली बैठक! दोय वशिनी साथीदारांक 
आनी फाटले वटेन तानपुरा वादकांक घेवन मदीं आसन घेत आसतना बाईजी 
सजिल्ल्या मखरात बसच्यो तश्यो अभिमानान आयजवेर बसत आयिल्ल्यो. पूण 
आयज आसन घेता आसतना तांकां काळजांत हयन्हयशी सूय तोंपिल्ले भशेन 
जालें आनी खिणभर परती तीच अस्वस्थकाय पातळळी. 

aed संवये प्रमाण दाव्या हातांतली घडयाळ काडून मुखार डायल 
उबी करून दिसऽ सारकी दवरतना ताणीं वरां पळयलीं खरीं पूण बरां दिसचे 
बदला हातावयल्यो मिरयोच दिसल्यो. ह्यो मिरयो केन्ना पडल्यो? 

पेटयेर कोल्हापुरे आसतलो हें तांकां खबर आसलें. कोल्हापुरेचे बायलेन 
SAR मुजरत फोन करून तांकां नमळायेन सांगि, 

'बाईजी, जरा लक्ष ठेवा हो. तुमच्या गोव्याला ते जरा जास्तीच घेतात, 
तुम्हाला सांगायला नकोच म्हणा, जरा प्लीज लक्ष ठेवा! 

“ठीक आहे, तू काळजी करून नकोस, मी पहाते त्याच्याकडे! अशें 
बाईजीन हांसत तिका सांगिल्लें. कोल्हापुरेन तांकां नमस्कार केलो तेन्ना तांकां ती 
याद जाली. बावगून नाटकी पद्धतीचो नमस्कार करतना कोल्हापुरे निलाजरो सो 
हांसलो. 

नमस्कार बाईजी, हें हें हॅ ' ताणें तांचेवेली नदर काडिनासतना म्हळें. 

बाईजीन तिखट नदरेन ताचे कडेन पळयलें तेन्ना तो मात्सो सांवरून 
बसत परतो हांसलो आनी दाव्या कानाक हात लावन माफी मागिल्ठे भशेन ताणें 

केलें, तेंय नाटकी पद्धतीनूच... बाईजीक दिसलें, आतां कितें हो भुरगो ना.. 
पन्नासांक लागी पावला आसतलो. आजून नदर सुधारूक ना हाची! हाका काळ 
वेळ लागना, ल्हान व्हड लागना, मान मर्यादा लागना.. आतां तो कानाच्या 
पाळयेंतल्या फायाक बोट लावन अत्तराचो वास घेवपांत मग्न आसलो... शी !.. 
वाट लायली हाणें म्हज्या मूडाची.. आदींच तकली जाग्यार नासली .. मान 
झटकून बाईजीन उजवे वटेन पळेलें. 

सलाम बाईजी, सलाम!' निशाद खाँन मान फुडें करून आनी उजव्या 
हाताचीं तीन बोटां मस्तकाकडेन व्हरून तांकां सलाम केलो. 

“एक अर्स के बाद आप से मुलाकात हो रही है!' ताणें यादं करून 
दिली. खरेंच, खूब वर्सांनी तो मेळटालो आयज. पांच वर्सा तरी जाल्या आसतलीं. 
पुण्याक सवाई गंधर्व दबाज्याक तो हरशीं मेळटालो. ताका पळयतकीत बाईजीक 
नानाची याद जाताली ती आतांय जाली आनी व्हदळच्यान आपणाक आयिद्ले 
अस्वस्थकायेचें तेय एक कारण काय, कीं तेंच तें कारण अशें तांकां दिसले. तशें 
पळोवंक गेल्यार काल दाभोळे विमानतळार देंवल्या तेन्नासावन पावला पावलाक 
नानाची याद जायत आसा आनी आपूण ती अचळय काडून कुशीक दवरपाचो 
यत्न करीत आसां. खंय आसा तो? येवन म्हाका मेळपाक वेळ ना ताका? 
आयज मैफलीक लेगीत येबंक नासतलो. लांब रूंद, सांवळो, मुदयाळ्या 
अस्ताव्यस्त केंसांचो नाना. भुरगो, तरनाटो आसतना तो असोच दिसतालो. 
तबलें मुखार घेवन बसतालो तेन्ना ताच्या दोळ्यांत तंद्री आनी मस्ती हांची 
जुगलबंदीच पळोवपाक मेळटाली. पखवाजार घणा भशेन घाय घालीत धांग 
धांग किट ۳۲ असो घणघाव वाजपी हात, तबल्यार फाव त्या वेळार इतलो 
नाजूक जातालो,चितळाचे फाटी वयल्यान तो अचळय हात भोंवडायता अशें 
दिसतालें. बाईजी आंगभर शिरशिरल्यो.. यादींचे सोदीक गेल्यार.. 

लायटीन दोळे मिचकायले आनी फाटोफाट आवाज आयलो. 

'रसीक आयकुप्यांनो, आतां तुमचे वतीन भौ. माणिकबाय उर्फ बाईजी 
नागेशकार हांकां पर्थून एक फावट हुनहुनीत येवकार दितां आनी तांणी आतां हे 
मैफलीचीं सगलीं सूत्रां आपणाल्या कलाकार हातांत घेवन समेस्त आयकुप्यांचे 
कान मन आनी अंतर तृप्त करचें अशें नमळायेन मागतां. ' 

ताळयांचो शिंवर जालो. बिलुदाचो पड़ो ल्हवू ल्हवू कुशीक सरलो 

आनी काळ्या कुपांनी चंद्रिमाक वाट करून दिले उपरांत शितळ चान्नें चोयवटेन 
फांकचें तसो ते सोबीत माचयेर उजवाड फांकलो. परत्यो एक फावट ताळयो 
नेट्टान वाजल्यो. बाईजीन बावगून श्रोत्यांक अभिवादन केलें आनी अर्दे उक्ते 
अर्दे बंद अश्या दोळ्यांनी सभाघराच्या चारांय वाटानी नदर भोंवडायली. 
अकस्मात सभाघर किण्ण जालें. आतां तें सुरांच्या संवसारांत भितर सरपा खातीर 
सामकें गरजेचे आशिछ्लें मौन घेवन कानांनी प्राण हाडून बसलें. 

तानपुरे षड्ज मध्यमांत रूवरुवपाक लागले. बाईजीन नाजूकपणान खांकून 
ताळो मात्सो निवळ केल्ले भशेन केलो आनी षड्ज लायलो. त्याच खिणाक 
उजवो तानपुरो तिसरे तारेर मात्सो कूसान बेसूर वाजपाक लागलो. मानेन न्हयकारत 
ताणीं तानपुरो आपणा कडेन मागून घेतलो. दावो हात अचळय वयले खुंटयेक 
पावोवन, तकली फुडें बागोवन कान लायत आनी बोट तारेवेल्यान अळंग 
भोंवडायत ताणीं स्वर लावन घेतलो. मागीर जवारी सदळ करून, परती लावन 
तार छेडली. संवकळिचो, कान तृप्त करपी झंकार आयकुपाक येता थंय आसा, 
झण्ण असो आवाज करीत ती तार खुंटयेंतल्यान तुटली आनी उजवाडांत 
लिकलिकत मुखार पडली. शकून अपशकूनाचेर व्हडलोसो विस्वास नासून लेगीत 
बाईंजींची तंद्री भंगलीच . 

रोखडोच दुसरो तानपुरो आयलो. स्वरजुळणी जावपाक लागली. आदीं 
लावन Ag तबलें निशाद खाँ खाटखूट करून, थाप मारून आनी चपक्यान 
दांबिछ्ले भशेन करून सारके सुरार हाडपाक लागलो. मागीर ताणें एक गडगंज 
हात कळशेर मारलो आनी डग्ग्याची घूम बोटांनी तपासून पळयत बाईजीं कडेन 
अपेक्षेन पळयलें. बाईजीन हांसून सारके आसा अश्या अर्थाची कुरू केली. पेटयेर 
बशिल्ल्या कोल्हापुरेन आतां उकतो स्वर लायलो आनी बाईजींकडेन पळोवपाक 
लागलो. ताचे कडेन पळयनासतना ठीक आहे म्हणत फाटीं वळून तानपुरे 
वाजोवपी चलयांक तिणें बारीक आवाजांत कांय सुचोवण्यों f. 

मागीर परत एक फावट दोळे धांपून आनीक एकफावट श्रोत्यांक नमस्कार 
करून ताणीं षड्ज लायलो. Had ओम्‌ अनंत हरी नारायण हें स्मरण चालू 
आसतनाच परतो एक फावट ताळो खांकरून स्वर लायलो तो तांच्या मनासारको 
लागलो ना! आयज गळ्याची सारकी साथ ना हें तेन्ना बाईजींक जाणवले बगर 
रावलें ना. तांकां दिसलें, मारव्या बदला आपणे यमन थारायलो तें बरेंच केलें. 

तांच्या किराणा घराण्याचो यमन म्हळ्यार हुकमी एको आनी बाईजीन तर पुराय 
दोन वर्सा यमनाचीच सेवा केल्ली म्हळ्यार जातालें. तो यमनाचो रियाज : 
फुडें सदांच उपकाराक आयिल्लो. तांच्या गळ्यार यमन असो चडिल्लो, जसो 
हात्याभितर परमळ! 

पूण आयज कितेंतरी वेगळेंच घडटालें. सूर परमळपाक विसल्लेलेच 
आनी यादींची भुरावळ मनांत भरून गेल्ल्यान सूर पयस पयस पळून वचपाक 
लागिल्ले. बाईजी संवयेन यमन गायत रावल्यो. क्लासींत लॅक्चर दितना mad 
तश्यो. गळ्याची कटकट परती परती च्या पिवन, वखदाची गुटिका चोखून लेगीत 
थांबली ना. भरीक भर म्हुण आयज निशाद खाँ मुडार आसलो आनी आक्रमक 
पद्धतीन वाजयतालो. निशाद खाँ मुडार आसप हाचो अर्थ तो मैफल खावन 
उडयतलो हें सामकें स्पश्ट आसले! आनी जालेंय तशेंच. कायदे, पलटे लग्यो 
परण झडाझड ताच्या हातांतल्यान सुटत गेले. गावप्याची धांवपळ करपी फटीच्यो 
समो निशाद खाँ दाखोवपाक लागलो. अश्या दोन फटीच्या समे वेळार बाईजी 
चुकल्यो आनी दोनूय फावटी उठून दिसपा सारक्या पद्धतीन ताणें सम दाखयली 
आनी जाणगूण श्रोत्यां कडल्यान ताळयांचो शींवर जालो. निशादाच्या तबला 
वादनाक ल्हेरो अशें बाईजींच्या यमनाचें विचित्र रूप जाता काय किते अशें जेन्ना 
तांकां दिसून आयले तेन्ना बाईजीन यमन गुठलायलो आनी तानपुरे लावपाच्या 
निमतान आठ धा मिन्टां विसव घेतलो. मागीर हुनहुनीत च्या घेवन बाईजीन 
सदाबहार हंसध्वनी रागांतलो छोटा खयाल गावपाचें थारायलें. पांच मिन्टां दिसलें, 
आतां गाण्याक रंग भरतलो, पूण परतो गळ्यान घात मारलो. मदीं दोन मिन्टां 
लायट गेली. ती परती आयली तेन्ना आवाजाची प्रणाली चलना जाली. आतां 
तांचे मन कश्शेंच थाऱयार रावपाक तयार नासलें. पूण चाळीस - पंचेचाळीस 
वर्साचो 2۳5 अणभव गांठीक आशिल्ल्यान त्यो गायत रावल्यो आनी यादींची 
भुरावळ येवन सतायत रावली... 

किराणा घराण्याच्या म्हालगड्या गायकांत पयल्या दोन तीनांत बाईजींचें 
नांव जाणकार लोक घेताले. आप खोसयेन रिटायर जांवचे आदीं नांवाजत्या 
संगीत विश्वविद्यालयाच्यो त्यो धा वर्सा कुलगुरू जावन आसल्यो आनी तांणी 
aug संगितावेलीं पुस्तकां कांय संगीत महाविद्यालयांनी पाठ्य पुस्तकां म्हुण 
आपणावन Sagi. तांच्यो कांय चिजो बऱ्योच गाजताल्यो. एक गजाल खरी. 

यमन, मारुबिहाग, कलावती आनी हंसध्वनी मेळून दोन आनी ठुमरी, दादरा, 
कजरी, भजन दोन अश्यो तांच्यो वट्ट चारूच एल.पी. फामाद जाल्ल्यो. पूण 
मागीर अध्यापन, संशोधन आनी व्याख्यानां ह्या त्रिकूटा भितर त्यो बांदून कश्यो 
'उरल्यो. जापसालकी ह्याय आंगांनी इतली वाडली, संगीत संमेलना बदला 
' सेमिनार आनी रियाजी बदला संगीत प्रात्यक्षिकां करचीं पडपाक लागलीं. ताका 
' लागून संगीताच्या मैफलीनीं तांची उपस्थिती उणी उणी जायत गेली. रिटायर 
' जाल्या उपरांत तर लोक जशेपरी तांकां विसरूनच गेल्ले. ह्या सालांत गाण्या 
' खातीर मुंबय सोडून भायर वचपाची ही तांची पयलीच खेप. अकादेमीचें आमंत्रण 
' आयले तेन्ना ल्हान भुरग्याभशेन त्यो भुल्ुसून गेल्यो. रिटायरमेंट दीस लागीं पावतां 
“Wad तांकां गोंयची याद चड चड येवपाक लागिल्ली. नॉस्तालजियाचे पिडेन 
रातरात जागरणां घडटालीं. केन्ना न्हय तें बाईजींक एकटुकेंशें दिसपाक 8: 
सगलें सगले सोडचें आनी गोंयांत वचून रावचें असोय एक खर विचार मदीं मदीं 
उप्रासतालो आनी जीणेची लय,ताल आनी बैठकूच केन्ना केन्ना हालिल्ले भशेन 
भासताली. अश्या वेळार अकादेमीचें कुळारचें आमंत्रण म्हळ्यार दानार दक्षणा 
कशी. येवपा वचपाचो विमानखर्च,भरपूर जड पाकीट आनी धुवेची कुळारा जाता 
तशी अर्थ अपुरबाय! 
पूण ह्या सगल्या परस एक भितरलें कारण आसलें जाका लागून त्यो 
इतल्यो भुललुसून गेल्ल्यो. आपणाल्या मनाकडें लेगीत तें कारण मानून घेवपाक 
बाईजी तयार नासल्यो. पूण मागीर आपले कडेनूच उक्तेपणान तें कारण ताणीं 
मानून घेतलें. कितलिंशींच वर्सा मनाच्या खंयच्या तरी सप्तपाताळांत विरून गेल्ली 
गाण्याची धून फांतोडेर अकस्मात याद जांवची आनी cea cea तें सगलें गाणेंच 
बारिक सारिक हरकती आनी मुरक्यांसयत तश्शा तशे ओंठार घोळचें, तशेशें हें 
सगले जाह्लें.. .. 
लांब पल्ल्याच्यो अनवट तानो सोंपचे पयलीं तांचो दम सोंपपाक लागलो. 
कांय जाग्यांवेल्यो हरकती सरळ गुळगुळीत, फ्लॅट जावन गेल्यो. कांय कडेन 
आवाज इतलो चडो लागपाक लागलो, बेसूर म्हण कानाक हात लावन ताणीं 
गुरूची माफी मागली. हंसध्वनी आवरतो घेवन ताणीं पयलेच फावट श्रोत्यांकडेन 
उलोवपा खातीर तानपुरे थांबोबपाची दोनाय हातांनी वादकांक खूण केली. 
'रसीक आयकुप्यांची माफी मागतां. आयज आवाजाची साथ म्हण्टा 

तशी मेळलीच ना. आतां एक ठुमरी सादर करतां आनी मागीर मिराबाईच्या 
भजनान सोंपयतां. एक फावट परत माफी मागतां.” अशें म्हणत सूर लायता थंय 
आसा, आयकुप्यां मदलो कोणतरी व्हडल्यान आइलो, 

'जैरवी! भैरवी!!' बाईजींचें TR TR मुखामळ लजेन गोरेमोरेंच जालें. 
ताणीं घडयाळीर नदर Al. फकत सवाय वरूच त्यो गायल्ल्यो. मनांतल्या 
मनांत ताणीं म्हटलें, “नागेशा, हें कितें घडटा आयज !...' 

के ok 

बाईजींचे मैफलींत फुडले लायनींत पूण कोनशाच्या निमाण्या आसनार 
नाना आसलो. 

'भैरवी! भैरवी!!' कर्कश उतरां कानार पडले बराबर आदींच उबगल्लो 
नाना सामको विटलो आनी ल्हवूच कोणाच्या लक्षांत येना अशे तरेन उठून बद्द 
भायर गेलो. अस्वस्थ मनान दर्याचे दिकेन पावलां मारीत तो चलत रावलो. 
ताका सगल्याचीच तिडक मारिल्ली. साथिदाराची भूमिका विसरून गायकाचेर 
हार घालपाक सोदपी निशाद खाँच्या सोणकुलार एकूच फुलोंवर्चे!.. आनी 
माणिक! आनी ताचें तें आयचें गाणे! 

माणकाची मैफल सुरू जावचे आदी तरतरांच्या मिश्र भावनांनी नानाचे 
मन उचंबळून aig. भुरगेपणासावन लागीं लागीं अठरा वर्सा मेरेनची ती 
आगळी वेगळी संवकळ-शेजार - त्या वेळार काळजाच्या कुळागरांत माणिक 
घर करून TB... नानाक दिसले, इतलें सगलें जावूनय आजून माणिक 
काळजांत कशे? 

तांची दोगांयची चड संवकळ Tg तेन्ना गांवांत चर्चा जावपाक 
लागिल्ली. देखून माणकाक ताचे आवयन मुंबय आपणाले भयणीगेर व्हरून 
aR. तेन्ना माणकाच्या मनांत म्हजी म्हूर्त आसलीच आसली, नानाक दिसले, 
फुडें तेंच माणिक gael कशें 7 

नानाक तो प्रसंग स्पश्टपणान, साला सकट कपड्यांच्या UT सकट 
आनी माणकाच्या सेंटाच्या वासा सकट AEA याद आसा.. 

तीन दिसांच्या संमेलनाक नाना म्हाल साथिदार नात्यान गेल्लो. ते भायर 
पखवाज- मृदंगम्‌ जुगलबंदी, तबलें सोलो असो भरगच्च कार्यक्रम आसलो. 
नाना तेन्ना सामको तरनाटो. अशें आसतना तबलें आनी पखवाजाचो पयलो मान 

तेन्ना भारतांत नानाकूच मेळटालो. पयशांचे वटेन शींवर जातालोच, लोक नानाचें 
'तबलें आयकुपाक धांवून येतालो. ताच्यो तबलें सोलो मैफली भारतभर 
-गाजताल्यो. आनी चलयो तर, चड करून तरनाट्यो गायिका, नानाचेर जीव 
“लेगीत उंवाळून उडोवपाक तयार आसताल्यो. 
अशे तरेन तेन्ना तेंगशेर आशिल्लो नाना आपलेच तंद्रेंत जगतालो. तीन 
दिसांची मैफल सोंपली तेन्ना माणिक ताका जेवणाक आपोवपाक आयलें. 
माणिक तेन्ना गाजतालेंच, पूण त्या संमेलनाचो हिरो थारिल्लो तो नाना. माणिक 
लेगीत ताचे तयारेन आनी आत्मविस्वासपूर्ण वादनान अजापभरीत Tg. नानान 
तेन्ना मुंबयक चौपाटेर भोंवतना आत्मविस्वासान माणकाचो हात हातांत घेतलो 
आनी म्हटलें, 

“माणिक आतां आमी लग्न जावया!' तेन्ना माणकान बेगीबेगीन हात 
सोडोवन घेतलो आनी रोखठोकपणान म्हटलें, 

नानू, तें आतां शक्य ना. नागेश बांदोड्या आसतनाचें हांव आनी 
आताचे हांव- खूबूच फरक आसा दोगां भितर.' 

“हय, तेन्ना तूं बोंगो कळो कशें, आतां फूल जालां.' नानान म्हटलें, 
आजुनय तो आपले मस्तेतूच आसलो. 

नानू, तूं म्हाका विसर. म्हाका फुडें शिकपाचें आसा. हांव कॉलेज 
करतां, गाणें शिकता आनी हांव बरयतांय. म्हाका करियर करपाचें आसा!' 

'तें सगलें लग्ना उपरांतूय करू येता गो माणका.' आतां नाना मात्सो 
दुखावल्लो पूण तें भायर दाखयनासतना ताणें म्हटलें. 

शकय ना. म्हाका लग्न नाका! हांव व्हड जातलें! आईचें नांव इतली 
बरी गायिका आसून लेगीत जांबक ना, पूण म्हर्जे जातलें! Fest नांव गाजयतलें 
हांव!! तेंच म्हाका करपाचें आसा आनी लग्नाचो हांगा प्रस्नूच येना.!” 

“आनी हांव गो? म्हजो प्रस्न ना? सामको तटास जावन गेला आसतनाय 
नानान Rg. 

'तुजो प्रस्न तो! म्हाका वायट दिसता, पूण हांव तुजो प्रस्न घेवन बसूंक 
शकना!' माणकान सरळ सरळ सांगून एक भशेन तोडूनूच उडयलें आनी तें 
थंयच्यान उठलें आनी निर्विकारपणान साडयेक लागिल्ली ta झटकुपाक लागलें.. 

'बरें आसा तर, मेळूया केन्ना तरी जमल्यार!' अशें म्हणत नानाय रेंवेंत 

Anite via सोडोबन घेयत उठलो आनी फाटीं पळय नासतना चलत रावलो. 

“नानू, म्हाका घरा पावय.. नानू, असो नेटान बचूं नाका! चौपाटीर 
मुखावेलो अमर्याद दर्या आनी फाटीं पळयनासतना चलत राविछ्लो दखावल्लो नाना- 
माणिक पळयतूच उरलें. नाना रावलो ना. नानाक दुखोवपाचें ताच्या मनांत नासलें 
पूण स्पश्ट सांगपूय गरजेचें आसले. तीं उतरां उलयतना माणकानूय आपणाल्या 
काळजार फातरूच दवरिल्लो. मुखावेल्या अथांग दर्यासारकें सगलें आपले भितर 
आस्पावन घेवपी काळीज आपणाक लाबचें म्हण मागत तें घरा परतलें. वेगान 
पावलां घालीत नेटान गेल्लो नाना लेगीत आपणा भितर एक खवदळिछ्लो दर्या 
घेवूनच गोंयांत परतलो. 

माणकाचो न्हयकार घेवन गोंयांत आयिल्लो नाना वेगळोच आसलो. 
आयुश्यांतलो पयलो हावेस आसलो माणिक. मागीर णव-धाव्या वर्सा तबल्याची 
गोडी लागली आनी पंदरा वर्सा भितर नाना लयसम्राट म्हुण गाजपाक लागलो. 

पंचवीस वर्सांचो नाना लयीकडेन खेळ करपाक लागलो आनी ताचे 
लयीचे एकेक चमत्कार पळोवन बरे बरे जाण्टेले ताका दुसरो खाप्रूमाम म्हुण 
वळखुपाक लागले. संगिताचे ताल शाखेच्या शिखरार वचून बसपाकडेन नाना 
पाविछ्लो आनी तेन्नाच माणकान ताका लग्नाक स्पश्ट न्हयकार दिलो! नाना 
न्हिन्निडलो, नाना याण जालो, नाना मुळासावन Eales भशेन जालो. माणिक 
आनी तबलें हांचे बगर जगपाक जमचें नासलें. माणिक मेळचेंना हें स्पश्ट जालें. 
तबलें उखलून भायर ARS अशें नानाक दिसपाक लागलें. तबल्यार बोटां घोळटना 
माणकाची याद जावप हें सामकें सहज कशें. मैफली वाजयता आसतनाय 
माणकाची याद तट्टटीत येवन ताची तनर भंगपाक लागली. ल्हबू ल्हवू गोंयां 
भायल्या मैफलींक वचपाचें नानान बंद केलें. अकादेमीन नानाक सन्मानान 
आपोवन तालवाद्य शाखेचो मुखेली नेमलो. पूण नानान वर्साभितर अकादेमी 
सोडली. वर्सभर म्हयनाम्हाल बऱ्या पगाराखातीर ज्यो ज्यो गजाली ताका करच्यो 
पडल्यो त्यो उब्या आयुश्यात ताणें केन्ना करूंक नासल्यो. शाळेत शिकयल्छे 
भशेन कला शिकोवपाची पद्धतय ताका मानवनासली. एक दीस ताणें सरळ 
राजिनामो धाडून दिलो आनी नानाल्या लहरी सभावाक विटिल्ल्या पदाधिकाऱ्यांनी 
भायले भायर पिडा गेली म्हण साखर वांटली! 

मदल्या काळांत माणका कडेन कसलोच संबंध उरूंक नासलो, पूण 

 माणकाची प्रगती तो सदांच जाणून घेतालो. तें मैफली गाजोवंक लागले तें 

` ताच्या रूपाक लागून असो नानान समज करून घेतलो आनी तातूंत इल्लेंच, पूण 

. तथ्य आसलेंय. मौखिक शास्त्रीय संगिताक ज्यो मुळाव्यो गजाली लागतात तातूंत 
आवाज, लयतालाची सुक्षीम जाणविकाय आनी वयल्या पांवड्याची प्रज्ञा 
आस्पावतात. माणकाचो मुळचो आवाज गोड आनी भावगीत, उपशास्त्रीय ह्या 
आंगांनी गावपाक बरो अशे तरेचो. ताचो लयतालाचो गोंदोळ नानाक सदांच 
हांसयतालो. तबलें हातांत घेनाफुडें नानाक माणकाच्या असंख्य गोंदळांची याद 
जावन हांसपाक येतालें. पूण संगीत शिक्षणाच्या मळार जेन्ना माणकान लेक्चरर, 
प्रोफेसर अशें एकेक पावल मारपाक सुरवात केली तेन्ना नानाक अजाप दिसले. 
हें माणिक वेगळे आसलें. पांचवी मेरेन शिकिल्ल्या नानाक माणकाची पुस्तकां 
वाचून कांयच कळना जालें. संगिताचेर पुस्तकां बरोब येतात हें नानाक खबरूच 
नासले. तबलें वाजोवपाचें, गाणें गावपाचें, सतार छेडपाची इतलेंच ताका खबर 
आसले. ह्या सगल्याचेर लेक्चरांय दिवपाचीं आसतात हें ताका मानवनासले. 

फुडे माणकाक पद्मश्री मेळळी, संगीत विश्वविद्यालयांत रिडरशीप 
मेळळी. गोंयांत ताचीं कांय संगीत प्रात्यक्षिकांय जालीं... दर खेपे तें नानाक 
मुजरत मेळपाक आयले पूण... तें माणिक वेगळेच आसलें आनी मजा म्हणचे 
दर फावटी तें वेगळे दिसतालें. ताचें रूप दिसान दीस चड चड़ सुंदर जायत 
amet. पूण भितल्ल्यान तें बदलून Ag. फाम ताचे तकलेक चडल्या अशेंय 
नाना म्हणूक शकनासलो पूण ते वेगळें दिसताले हें मात खरें. फुडें ताचे जर्मनीक 
आनी अमेरिकेंत कार्यक्रम जाले. वर्सा देड वर्सान एक अशीं ताचीं पुस्तकां येयत 
रावलीं. ताच्या गाण्याच्यो सुरवातीच्यो रेकॉर्डी गाजल्यो पूण फुडें आनीक 
आयल्यो नात. नानान मदल्या काळांत ताच्यो तीन चार मैफली आयकल्ल्यो 
आनी आयचे भशेनूच तो तेन्नाय बेजारून गेल्लो. नानाक दिसलें, माणिक गाण्या 
फाटल्यान धावता काय नांव मेळोवपा फाटल्यान धांवता? 
मदीं माणिक एका सिनेमाचे संगीत करतलें अशी वदंता आयिल्ली तेन्ना 

मात रावू नजो जावन नानान ताका पत्र बरयिल्लें, हजार कडेन दवलो घालचे 
बदला एक fad तें थाराय आनी ताकाच तुजो जीव ओंप' अशी एकूच वळ 
ताणें बरयल्ली. नानाक कांय दिसांनी तसलेंच, एके वळीचें पत्र आयलें. “आपल्या 
पांया पोंदा कितें जळटा तें मनशान आदीं पळोवचें!' 

त्या एका वळिच्या पत्रान नाना खडांयच करून देंवलो. माणिक म्हण्टालें 
तें खरेंच आसलें. तो कितें करतालो? आपले पुरतो रियाझ आनी केन्ना मनाक 
मारता तेन्ना घरांत आसा म्हुण पेटयेर हात मारप. आवाज आसा म्हुण आ5 करप 
इतलेंच तो केन्ना केन्ना करतालो. 

माणकाच्या पत्रान नानाचें सैरभैर जाल्लें मन सामकें जाग्यार आयलें. 
आपली चूक ताणें मानून घेतली आनी दुसऱ्या दिसा सावन ताणें आपले परीन 
संगीतसेवा निश्ठेन सुरू केली. गांवच्या भुरग्यांक भजन शिकोवपांतल्यान ताणें 
सुरवात केली आनी पांच वर्सा भितर गोंयच्या गांवां गांवांनी बरे वाजोवपी तयार 
केले, भजनी मंडळां तयार केलीं आनी गायनाचेंय मुळावें शिक्षण दिवपाक सुरवात 
केली. आवय बापूय भायर पडलीं तेन्ना तो सामको एकटो कसो जाछ्लो. लेंगो 
सदरो घातिल्लो आंगान गडगंज असो नाना गांवागांवानी लोकांभितर भरसून गेलो. 
केन्नाय आठ पंदरा दिसांनी नाना बांदोड्याय पावतालो. तो ज्या गांवांत पावलो 
तो ताचो गांव, ज्या घरांत पावलो, तें ताचें घर. नाना मास्तर, नाना बुवा अश्या 
नावांनी गोंयभर लोक ताका वळखुपाक लागले. 

नानान केन्नाच तबल्याची, पेटयेची शिकवणी दिली ना, केन्ना भजन 
शिकोवपाचे पयशे सांगले नात. चामडें काडून तें तबल्यार चडय मेरेनचीं सगलीं 
कामां ताणें शिकून घेतलीं, न्हय त्या कामांचोय तो मास्तर जालो. हार्मोनियम 
ट्युनिंग करून घेवपा खातीर, लाकडाच्यो कळश्यो ज्युस्ताज्युस्त मापा प्रमाण 
करून घेवपा खातीर, कोणाचो तंबोरो, कोणाचो शमेळ, कोणाचें गितार आनी 
कोणाचे रेबेक असलें सारकें करून घेवपा खातीर तरतरांचे लोक नानागेर येवपाक 
लागले. नानाक घरांतल्यान भायर सरप कठीण जावपाक लागलें. ल्हवूल्हवू 
करून बांदोडेचें नानाचें घर हें एक संगीताचें केंद्रच जावन गेलें. सांज सकाळ 
नाना तबलें, पखवाज शिकयतालो. वरांचें बंधन ना. पिरायेचें बंधन ना. पयशांचें 
बंधन ना. 

qat भिकणा विकपी एक YUN नानाच्या फुड्यांत येवन म्हणपाक 
लागलो, 

'पात्रांव, TRT आसा, एकूच रुपयाक feat!” नाना त्या अकस्मात 
कानार आयिल्ल्या आवाजान दचकलो. आपूण मिरामार केन्ना येवन पावलों? 
मागीर पयशे दिवन पुडो घेतलो आनी थंयच्यान उठलो तेन्ना मुंयेल्ल्या पांयांक 

लागून ताका कळळे, आपूण कितलोसोच वेळ हांगा बसलां. माणकाची मैफल 
सोंपल्या आसतली. तो मिरामारच्यान परतो कला अकादेमीवटेन येबपाक 
लागलो. रोखडीच कोणेतरी गाडी लागीं हाडून थांबयली आनी विचारलें, 

“मास्तर, पणजे वतले? येयात, बसात.' दार sad करून तो मनीस 
बावगून तांकां आपयतालो. 

'तुमकां वळखूंक ना हावें.' 

“तुमी म्हाका वळखुचे नाच. हांव तुमकां वळखतां. तुमकां कोण 
वळखना? तुमकां आतां खंय सोडूं हांव?' 

“म्हाका अकादमींत वचपाचें आसा, कला अकादमीत. तुमी मेळळे, 
बरें जालें, लेट जावपाचों हांव. 

मैफल सोंपिछ्ली आनी माणिक हॉटेलार वचपाक We. हॉटेलाचें नाव 
विचारून घेवन नाना हॉटेलार पावलो. रातचीं णव वरां जाल्लीं. 

दार उगडिना फुडें फुड्यांत नानाक पळोवन बाईजी सामक्यो तटास 
जाल्यो. कितलोसोच वेळ तीं दोगांय एकमेकांक पळयत उरलीं. बाईजींच्या 
तोंडावेले भाव बदलत गेले. कांय खिणा भितर दोगांच्याय आयुश्याचो पट तांच्या 
दोळ्यां मुखार उबो रावला आसतलो. बाईजी हालल्यो आनी सामकी 
काळजांतल्यान एक इत्सा शीममेर हुपून वयर आयली. तांणी नानाक हाताक 
धरून भितर घेतलो आनी आपणाल्या अशक्त हातांनी ताका घट्ट वेंगेंत घेवन 
आपलें मार्थे ताचे छातयेर दवरलें. फाटले वटेन हात घालून नानान दार बंद केलें 
आनी माणकाचो भावनाओतो देंव मेरेन तो ताच्या केंसांवेल्यान हात भोंवडायत 
रावलो. आजून येदोळचे मैफलीचेच कपड़े माणकाच्या आंगार आसले. ताच्या 
सेंटाचो वास ती याद परती जागी करून गेलो. ताचे फाटीर ल्हवूच थापटून नानान 
म्हटलें, 

'माणका, आयची मैफल तुवें सामकी मनाक लावन घेतली काय कितें 
गो?' 

आतां मेकळेपणान घळघळीत रडत माणकान भावनांक वाट करून 
दिली. 'माणका' ह्या संबोधनान कितलेंशेंच अंतर हुपून नाना आतां मनानूय 
सामको लागीं आयिल्लो. 

'तशी मैफल वायटशी जावंक ना गो.' 

'तूं मात उठून गेलो. ' 

'तुका कशें कळ्ळे?' 

नानु, तुज्या आंगावेल्यान आयिल्लो वारो लेगीत हांव एका तेंपार 
वळखतालें तें विसरलो दिसता तूं!” 

“हांव विसरलांच गो चडशें. पूण नशीब पळय म्हर्जे, जें विसरूक 
सोदतालों, तें मात परते Utd याद जायत आसता.' 

'नानु, नाका रे उलोंवक तसलें. म्हाका समजून घे. खूब्ब उलोवपाचें 
आसा म्हाका. आदीं च्या कॉफी कितें तरी घेवया.' 

'नाका, ते परस आमी अशें PET. 

'कशें?' ल्हान भुरग्या भशेन भुलुसून वचत माणकान विचारलें. 

'तू भायर सर, आमी भायर जेवण घेवंया. लागींच दयदिगेर एक बरी 
सुवात आसा. गर्दी, कटकट ना. तुका आवडटली. ' 

तीं दयदिगेर भाटांतले ते सुवातेर पावली तेन्ना साडेणव वरां जातालीं 
आनी खऱ्यानीच थंय कांय गर्दी नासली. दर्या सामकारचें एक टेबल नानान पसंत 
केलें आनी कदेल फाटीं घेयत माणकाक म्हटलें, 

“आप यहां तशरीफ रखिएगा बाईजी!' 

‘Us, बाईजी तुजे खातीर न्हय हां.' मंद हांसत बाईजीन म्हळें. “वा! 
सोबीत तुजी सुवात. खाऱ्या वाऱ्याच्या वासा वांगडा चलता कितेंय RAR. 
गोड लागतलें म्हाका. कितेंय म्हण, गोंय तें गोंय! न्हय रे?' 

Ti तें गोंय हें तुका Gla इतले खोलायेन जाणवले मगो?” 

'हयहय, प्रस्नूच ना! सू जालें हांगा येवन म्हाका. ' 

'तशें जाल्यार मागीर आनीक एक गजाल तुका सांगपाची आसा. पूण 
आदीं म्हाका सांग, हांव उठून गेलों FET राग ASAT मगो तुका? म्हाका उठून 
वचपाक कारण जालो तो निशाद खाँ आनी तो मदींच आडुपी मनीस. ' 

'तुवें आयकुपा सारकें कांयच आयलें ना रे आयज गळ्यांतल्यान. 
आयची मैफल ही म्हज्या गाण्याची विटंबनाच आसली. ' 

'निशादानूय तुका सतायलें.' 

“हय, पूण FET ताळ्यान चड. म्हजो HET नासलो आयज सारको. 
दोन बरां लेगीत गांवक ना हांव. तुका HM लागलें, सामको कचरो मरे?” 

‘ara सांगतां, पूण आदीं आमी ड्रिंक घेवया. आयज तूं स्कॉच 
व्हिस्कीच घे. चलत मगो?' 

“आरे, हांव तें आदलें उरूक ना. हांव घेतां तेन्ना व्हिस्कीच घेतां! 
माणकान सहजपणान सांगलें. आपणें आयकलां ताचेर विश्वास नाशिल्ले भशेन 
नानान अजापान ताचे कडेन पळयलें. 

“माणिक, तूं खरेंच बदलत आसा. हांव मात तस्सो आसा. म्हजे सोड, 
तूं सुखी जालें मगो आयुश्यांत?' 

जें मेळोवंक सोदतालें तें सगलें मेळळे मगो? तशे पळयल्यार सगले 
दिश्ट लागपा सारकेंच तुवें मेळयलां. नांव, पयसो, पद्मश्री आनी हेर पदव्यो, धा 
इकरा पुस्तकांय तुवें बरयल्यांत, घरदार आसा.. तशें पळोवंक गेल्यार हाच्या 
अर्दान लेगीत हांवें जोडलें ना. तुजो हांव दुस्वास करतां अशें दिसलां मगो तुका 
केन्नातरी?' 

'नानू, फालतू गजाली नाका प्लीज, तूं आनी म्हजो दुस्वास करतलो! 
एका काळावेली तुजी प्रेयसी हांव. हांवें दुसर्‍या वांगडा लग्न केल्लें जाल्यार मात तूं 
घडये म्हजो जांव, म्हज्या घोवाचो दुस्वास करपाचो! 

“अशे कित्याक लागून दिसले तुका?” 

'दादल्यांचें तशेंच आसता!' 

'खरें सांग, तुवें आनीक कोणाकडेन कित्याक केलें ना गो लग्न?' 

‘da कित्याक केलें ना नानु?' माणकान उरफाटें विचाले. 

'कोणाक खबर! दिसलेंच ना तशें. तुजे बगर दुसरें कोण दिसलेंच ना! 
तुका मागले, तुवें ना म्हटलें.. तुका आनीक एक पेग भरतां.' 

खरें सागता? एक व्हडलो घोंट घोटीत माणकान विचाछ्लें. मागीर 
कसलीशी याद जावन ताचे दोळे लिकलिकले. ताका हांसूंक आयले. 

'कित्याक 7" 

'ती रात याद जाली! तें परतें हांसलें. 

'खंयची रात? नानान RATE खरें पूण ताकाय ती रात याद जाली. 

'ती रात! माणकान ced ल्हव सीप घेयत सांगपाक सुरवात केली, 

“मुंबय म्हज्या बंगल्यार हांवें तुका आपयलो ते राती. बंगल्यार ती पयलीच 
आनी निमाणी भेट थल्ली ती रात. तुका eta कितेंतरी दिलें, घे म्हटलें पूण qa तें 

घेवंक ना.. दिवन लेगीत नानु तुवें घेवंक ना. . पंदरा वर्साचेर qa नागेशीं तळयेंत 
न्हातना 7۳8 तें नानू.. तें हांवें ते राती तुका दिवपाक 70 विशयाच्या 
तणावाक लागून आसत, माणकाचो आवाज किनरोसो आयलो आनी तें रडपाचे 
शिमेर पावलें. आतां नानाय हट्टाक पेटिल्ले भशेन Tg. 

“वा माणका वा!” पंदरा वर्साचे पिरायेर तुजेकडें मागलें ही चुकूच 
म्हजी, पूण ती भुरगेपणांतली. मागीर तुज्या पंचवीस वर्साचेर तुजो हात मागलो 
हांवें तेन्ना da लॅक्चर दिलें, त्या तुज्या कितें म्हण्टात तें.. करियर. .करियराचेर 
आनी मागीर कितल्याशा वर्सांनी.. धायेक जातलीं.. सगलें तुटून गेल्ले भशेन 
Wg, तेन्ना तूं म्हाका सुचयता - नानु, तुका तेन्ना, फाटीं जाय आसलें पळय, तें 
घे आतां! dara हावें विचारिल्लें, याद जाता जाल्यार पळय, विचारिठ्ठे, कितें 
म्हुण घेंब हांव? उपकार म्हुण, दान म्हुण, काय गरज म्हुण दितल्या घेतल्याची? ' 

नानू, म्हाका ते रातीं दिसलें तें हावें व्यक्त केलें. तुका म्हजी कूड 
खोसयेन दिवंक गेलें आनी तुवें म्हजो सरळ सरळ अपमान केलो! एके 
बायलमनशेचें असलें दुख्ख तुका दादल्याक केन्नाच कळपाचे ना!' आतां 
माणकान उल्लेली सुमार अर्दगलास व्हिस्की घटाघटा उदक कशी पियेवन उडयली 
आनी मान फाटीं उडोवन ताणें कपलार दोनूय हात व्हरून ते केंसावेल्यान ओडले 
आनी दोळे मिटून वग्गी रावलें. 

'दादल्याचें तूं कितें Fever तें म्हाका सारकें खबर ना. पूण ते रातीं तुजे 
सुंदर कुडीचो, तुज्या कलाकार मनाचो अपमान जाता हें म्हज्या लक्षांत येवचे 
बदला म्हाका दिसलें, आरे, हें म्हज्या काळजांतलें माणिक! तें अशें कोणाक 
आपले स्त्रीत्व दिवंक शकता, राती पुरतें?' ۱ 

'शट अप! राती पुरतें हीं उतरां फाटीं घे!' किव्ठांच मारची तशे तरेन व्हड 
आवाजांत माणकान दांत किह्लुसून म्हटलें. 

“सॉरी माणिक, फाटीं घेतां तीं उतरां!' नानान दोनय हात काळजा कडेन 
व्हरत खालते मानेन म्हटले. 

थोडोबेळ वातावरण किण्ण जालें. फकत दर्याचो आवाज. 

'हांवूय तुका सॉरी Fever. आतां बेगीन जेवुया आनी या हांगसल्ल्यान.” 
माणकान म्हटलें तेन्ना ताचो आवाज सामको सकयले Ysa पाविल्लो. 

मोन्यानी जेवून तीं थंयच्यान उठलीं. हॉटेलाच्या दारांत पावतकच नानान 

म्हटलें, 

'बरें गो माणका, हांब वतां आतां, गुड नायट. ' 

राव राव, वता खंय? आयज आजून उलोवपाचें आसा म्हाका. तुजो 
सांगात जाय म्हाका. निदान आयची रात सारपाक. आयज खूब्ब कितें तरी 
घडलां. आयचे हे एके मैफलीन म्हज्या आयुश्याचेच मैफलीचो बेरंग करून 
सोडला. नानु, सांग म्हजें खंय चुकले? ' 

लिफ्ट आयली तेन्ना नानान तें मागीर उलोवया अशी खूण केली आनी 
लिफ्टीचें दार माणका खातीर उगडलें. 

रुमांत वचून बसतकीत माणकान परतो तो विशय सुरू केलो. 

“नानू, म्हर्जे चुकलें खंय?” 

“कोण म्हण्टा गो तुजे चुकले? हांव म्हण्टा? लोक म्हण्टात?' 

“आयची मैफल.. घडये निमाणी मैफल. ' 

“कित्याक म्हण्टा अशें? आनी समज तुजी ती निमाणी मैफल, धरूया, 
तरी लेगीत कितें जालें व्हडलेंशें?' 

'कांयच जावंक ना, SSH कांयच जांवक ना?' अजाप आनी दूख 
ard मिस्रण दोळ्यांत घेवन बाईजीन दुखावल्ले नदरेन नानाकडेन पळयलें. 

'डॉ. माणिक नागेशकार हांचे नदरेन घडलां आसत पूण संगीत कलेचे 
नदरेन पळयल्यार व्हडलेंशें कांयच EF ना. माणिक, स्पश्ट उलयतां, रागार 
जांब नाका. तुजे गाणें तुका सोडून खूब वर्सा फाटींच गेलां. उरल्या ती तयारी. 
तीय आतां जाण्टेपणांत बचपाचीच. चार पावलां नेटान चल्ल्यार काळीज वयर 
सकयल जाता अश्या म्हातार्‍या मनशांनी, दोंगरार तरनाट्यां भशेन धांवत चड़पाक 
जमना म्हुण खंती काडप म्हळ्यार रडीचो खेळ. गाण्याचें व्याकरण शिकप आनी 
शिकोवप हैं da शिर्विसेंतल्यान आयुश्यभर केलें. लॅक्चरां आनी सेमिनारी केल्यो, 
पुस्तकां बरयलीं. हें काम तुवें केलें. पिशा, गाण्याखातीर एक आयुश्य पावना. 
तातूंत तू कितें कितें rev करतले आसलें? Ga गावपाचें थांबयलें म्हुण व्हडलें 
कितें अरिश्ट कोसळपाचें ना. पापणी, सत्याचो स्वीकार कर! तूं, हांव कितें, हेर 
म्हालगडे कलाकार कितें .. आयज आसात, फाल्यां ना. जण एकल्यान कलेची 
ही पालखी फुडें व्हरपाची. आपणे खांदो सोडले बराबर पालखी सकयल TET 
ना. दुसरो खांद मारपी तयार आसा. कोणा खातीर ही पालखी अडचून उरना. 

जंय आमी थांबतात, तें आमचें निमाणें पेणें! कलेची पालखी फुडें बचत रावता 
हाचे इतलें भाग्य दुसरें ना! हाच्यान व्हड इनाम दुसरें ना.!!' 

कोचार लवडून बशिल्ल्या माणकाक थापटीत थापटीत नानू उलयतालो, 
हूं हूं म्हणत माणिक ल्हान भुरग्या भशेन आयकतालें. ताच्या पोल्यार सुकिल्लीं 
Th पळोवन नानाचें काळीज कळवळून गेलें. कसल्या कैफांत रावलें पोर 
आयुश्यभर कोण जाणा. भांगरा सारके कुडिचें अशें सुकें लाकूड करून घेतलें. 

मदीं न्हीद चाळवतकीच भुरग्यान आवयचो हात सांसपून घट धरचो 
तसो माणकान नानूचो हात घट्ट हातांत घेतलो आनी तें सुस्त न्हिदलें. नानाक 
दिसले, आतां तरी हें पोर जातलें शाणें? उरल्यांत तीं धा पांच वर्सा तरी हाचो 
हात असो हातांत घेवन कलेचेर फकत उलोवंक मेळळ्यार सगलें भरून पावलें!! 


eis 

विच्चटन 


श्रीरंग रजनीच्या ऑफिसांत पावलो तेन्ना साडेपांच जायत आयिल्लीं 


आनी सगलो स्टाफ घरा वचपाचे तयारेक लागिल्लो. भायल्या बांकार बसून तो 
एकेकल्याक ताकतिकेन वतना पळयतालो. म्हणसर पुरसो भायर आयलो आनी 
ताणें रंगाक हटकिलो, 

“किते भावोजी? तुमी भाभीक बी व्हरपा रावूक ना मू?' 

“हय रे, खरें तुजे. ताकाच व्हरपाक राबलां रे पुरशा, तूं कसो STAT?’ 

'तशें जाल्यार तुमी विसल्ल्या दिसता, भाभीची बदली आतां फोण्या 
जाली न्हय!' 

“हय मरे, विसल्लोंच पळय, बरें चल वच तूं. ह्या वर्सा आसा मरे नाटक? 
रंगान किते तरी विचारपाचें rev frag. . बदली जाली जाल्यार एक फोन करून 
सांगपूय ना, वा वा रजनी, वा, संवसार नाटकाचो तिसरो आंक आतां सुरू जालोच 
म्हणपाचो, ताणें मनात म्हळें. 

घरा येतनाच एक ७५० ची डिप्लॉमेट आनी सोड़ाची व्हडली पर्लपॅट 
बाटली घेवन आयलो. आसा तसोच, दार आडकरून भायले कपडे काडिनासतना 
तो टी पॉय लागीं ओडून सोफार बसलो आनी पेगार पेग घेयत रावलो. ताका 
एकेक येवजपाक लागलें. बारवाल्या रामान बरोवन दवर म्हण्टरीत हातान ताका 
राव rev सांगलें आनी ag तीन हजार आनी कितले तरी जाले अशें सांगलें, 
अशें ताणें आयजूच कित्याक केलें? हांव पयशे बुडयतलों अशें बी ताका दिसपाक 
लागलां काय किते? 

काळोख वाडत गेलो तसो तसो रंगा पियेत गेलो, पूण आयज म्हणपा 
सारको रंग भरना जालो. आदीं रजनील्या ऑफिसांत कळिट्ली ताचे बदलेची 


खांढ आनी हेर कथा / ११९ 


गजाल आनी मागीर रामाची ती नदर, अस्वस्थपणान उठून ताणें सावंड-सिस्टम 
सुरू केली. इतल्यो सगल्यो रुक्ष सुक्यों सडसडीत गद्य गजाली जाल्या उपरांत 
ताका सुरांचो आधार सामको गरजेचो सो दिसलो. मेहंदी हसन हांची गझल सुरू 
जाली, 

“दिले नादाँ तुझे हुवा क्या है आखिर इस दर्द की दवा क्या है... 

“हो मात निमाणो, निमाण्यांतलो निमाणो हां मि. रंगा!' तर्जनी उबारून 
तालिम मास्तरान पार्ट्यांक निमाणे फावट दम दिल्ले भशेन समजावचें ते स्टायलीन 
श्रीरंगबाबान आपल्या आपणाकूच समजायलें आनी निमाणो पेग तयार करपाक 
लागलो. बाटलेक परती गुड्डी लावन दवरली. सोडा फ्लॅट जाल्लो.. कांय नजो, 
निमाणो सामको सवकास घेवपाचो, तो मेरेन णव बरां जातलीं. परशा डबो घेवन 
येतलो.. डब्यांत आयज बरेंशें कितेंतरी आसल्यार पुरो. 

‘oft चिअर्स फॉर युवर लाईफ ऑन दि इव्ह ऑफ युवर फिफटी Vey 
3۱۳ 

ताणें हीं उतरां मोठ्यान म्हणपाचो प्रयत्न केलो पूण जीब थंयचे थंय 
आडखळ्ळी आनी घुळघुळायल्ले भशेन उतरां आयलीं. 

“नरकात जाशिल जिव्हे, तू मला दगा देऊ शकत नाहीस, दिग्दर्शकाची 
डिक्शन बिघडवलीस तर राजांशी गाठ आहे म्हटलं!' हो डायलॉग मात सारको 
घेतलो तुवें हां मि. रंगा! तो आपणाशींच फुतफुतलो. 

आतां रंगा कदेलीक धरून उबो रावूंक सोदतालो. टी पॉयच्या तिरक्या 
पांयान ताच्या पायांत पांय घालपाचो प्रयत्न केलो, तो चुकोवन आनी कदेलीच्या 
आधारान तो नीड़ उनो रावलो- कितले पेग जाले काय, बाटली सोंपत आयल्या. 
सवकास पूण नीट उनो चलतना ताका इल्लो अभिमान: दिसलो. एका काळार 
डिप्लॉमेटची अख्खी बाटली खंयचेकडे कांय ना करून तो tê फुलोवन RT 
उबो रावतालो. आनी आजुनय तसो बरो आसा. तो प्रसाधन कुडींत वचून आयलो 
तेन्ना ताच्या लक्षांत आयले, कितलींशींच बरां तो मुतपाक वचूंक नासलो. आतां 
ब्लॅडर खालीं जाल्ल्यान ताका सूऽ जालेंच, मात्शें बरेंय दिसले. 

मागीर कितें येबजलें कोणाक खबर,भायल्यान खिळी घालून फाटलीं 
कांय वर्सा कायम बंद करून दवरिल्ल्या बेडरुमामुखार तो उबो रावलो. 

खिळयेन उगडटना तक्रार केलीच,निमाणी किरकिरत कुशीक गेली 

पूण ताचोय इल्लो तोल गेलो. दारार खोंट मारूनच ताणें ती न्हिदपाची कूड उगडली 
तेन्ना भितल्लो कोंदशेल्लो वास भस्स करून नाकाकूच न्हय अख्ख्या आंगार आयलो. 
परतो तोल गेलो पूण ते अशिर पॅसेजींत वण्टीक तेंकिल्ल्यान तो आपशींच सांवरलो. 
ताच्या पावलांच्या सरांवान एक हुंदीर खाटी पोंदच्यान भायर येवन ताका पळोवन 
परतो खंयतरी लिपलो. अदमासान जळमटांतल्यान हात घालीत ताणें खंयचो 
तरी एक बटण दामलो. तिच्या ड्रेसिंग टेबला वयलो बल्ब पेटलो. 

"हो आनी कोण पिकिल्ल्या खाडामिशांचो? हारशामुखार sail?’ 
आपणालें हारशांतलें पडबिंब पळयतना ताका प्रस्न पडलो आनी तो मनान मुंबय 
वचून पावलो. 

- मुंबयच्या कॉलेजांनी शिकपी तरुणाईक एका काळार आपल्या 
लेखनान, अभिनयान आनी दिग्दर्शनान पिशें लावपी श्रीरंग- फुडें गाजिल्लो रंगमूर्ती 
श्रीरंग काशिनाथ जाकाच गोंयांत रंगा म्हुण वळखताले. अस्तंत रंगमाचयेवेल्या 
दिग्गज नाटककारांच्या एकाकिकांचीं रुपान्तरां करून तीं ताणे आंतर कॉलेज 
सर्तिनी अशीं सादर करचीं, व्हडले म्हालगडे रंगकर्मी, जे अश्या सर्तीक परिक्षक 
मंडळार आसताले, एकांकिका सोंपल्या उपरांत रंगमाचये फाटीं येवन ताणीं 
तोखणायेचो frat करचो. सेगीत दोन वर्सा आंतर महाविद्यालयीन एकाकी 
adia लेखन आनी दिग्दर्शनाची अशीं दोनय इनामा जेन्ना रंगान उबाल्लीं तेन्ना 
तिसऱ्या वर्सा मात हाका कश्शेंय करून हेट्रिक करपाक दिवची न्हय असो लागीं 
लागीं सगल्याच मुखेल कॉलेजींतल्या नाट्य मंडळांनी पणूच केलो. ताणीं 
केल्ल्या बऱ्या वायट प्रयत्नांची याद जाली तेन्ना रंगाचे आंग शिरशिरलें. भानार 
येवन ताणें आतां हारशांत पळयत कशायकशे कपलार slag लांब केंस फाटीं 
सारले आनी कसली तरी याद येवन ताणें Yer दाटिल्ल्या त्या हारशार 
आपणाल्या सुंदर, तिरप्या अक्षरांत TOCÎ: म्हळ्यार तीं अक्षरां ताच्या बोटान 
ताका कळनासतना बरयलीं. - र - ज -नी १९ डिसेंबर १९.. ताका याद 
जाली लग्नाची होबळीक पत्रिका. सकाळीं १० वा. ३ मि. या शुभम्हूर्तार ..... 
कार्य सिद्धिक व्हरपाक श्री समर्थ आसा - - - तेन्ना रजनीन म्हणिष्ठे, हो श्री 
आसा तितलोच पुरो कार्य सिद्धीक व्हरपाक आनी आनी देवाक कित्याक मदीं 
घालता, ताका ताचीं दुसरीं कामां करू दी न्हय? तेन्ना आपल्या भुजांर आतां 
दोगांचो भार आसा ही गजाल UE करून ताच्या लक्षांत आयिल्ली आनी ताणें 

आपल्या आपणाक जबाबदारीची जाणीव करून दिल्ली. हीच नोकरी काय दुसरी 
पळयतलो? हेंय ताच्या मनान खंयतरी विचारिल्लें आनी तें मागीर पळोंव येता 
असोय विचार ताच्या मनांत आयिल्लो. 

तें ताका श्री म्हण्टालें, केन्ना केन्ना शिरीरंगाय म्हण्टालें आनी प्रणयाच्या 
वेळार सामके रंगांत येतालें तेन्ना घसघशांनी हांसतालें. मागीर म्हण्टालें, कितें रे 
सामकें रंगांत रंगोवन सोडलें मरे म्हाका! सामको रंगांत रंगला श्रीरंग खंयचे 
कडलो!!' 

त्या व्हड रूखांची थंडसाण आनी एके कुशीक आशिल्ल्यान एकटुकेपण 
आशिल्ल्या पोन्न्या घरांतल्यो त्यो राती फाटल्यान राती याद जावन रंगा यादींच्या 
गारुडांत घुस्पून गेलो. 

१९ डिसेंबराच्या म्हूर्ताची ती एक मजाच आसली. उलबण्या वेळार 
लग्न नोव्हेंबराचे १७ तारकेक Rg. त्याच दिसांनी ताणें एक दीस सहज म्हुण 
रजनीचे आई कडेन म्हळें, 

हैं लग्न १९ डिसेंबराक जाल्यार काय बरें जावपाचें' 

'कित्यापासत म्हण्टा तूं? आजुनूय तशें करू येता आमच्यांनी, बरोसो 
म्हू्त मात आसपाक जावो १९ डिसेंबराक. ' 

'सोंपेपणान जाता जाल्यार हां.” 

'म्हण्टा हांव हांकां, पूण म्हाका सांग, ती तारिक तुका बरी? कित्याक 
म्हुण ती तारिक?' 

'ना ना, तशें कांयच aT.” रंगान वेळ मारून व्हेल्ली. पूण मागीर त्याच 
दिसा रंगाचो बड़े ही गजाल सासूमांयक कळ्ळी आनी तिणें लग्न लागच्या आदीं 
ताचो निमाणो आंकवार बड्डे काय बरे तरेन मनयलो. ताका आरतय दाखयली 
आनी मेणवाती बीन लावन केक कापून बी, हॅपी बड़े टू भावोजी बीन सगलें 
साग्रसंगीत केछ्लें. ताचे कॉलेजींतले एके तरनाटे कवयित्रीन एक कविता करून 
वाचिल्ल्याचोय ताका उगडास जालो. आनी कविता सोंपतना ताच्या दोळ्यांत 
लिकलिकिल्ठे दूखूय ताका तश्शें याद जालें. 

तें दूख कसलें काय? तेन्ना पडिल्लो प्रस्न आजुनूय जापेवीण आसलो. 
तरणेपणांतल्या त्या परजळीत दिसांची याद येवन रंगाक खिणभर ल्हवपीक दिसले. 
कॉलेजींतल्या चलयांनी ताच्या भोंवतणी सगल्या वाटांनी घुरी घालपाचे ते 

. गॅदरिंगांचे दीस ताका याद जाल्ले. 


लग्नाचो पयलो वाडदीस येवचे आदींच वर्सा पयलीं १४ डिसेंबराक 
धर्तरीन जल्म घेतलो. डॉक्टरान रजनीक तारीक दिल्ली २० डिसेंबर. रंगान तेन्ना 
मौजेन रजनीक म्हणिष्ठे, 

“पळय हां रजू, आय एम ऑन हॅट्रिक, तुवें मजत केल्यार म्हजी हेट्रिक 
जातली. ' 

"कसली हॅट्रिक?' रजनीन feats amî मागीर लक्षांत येतरीत 
म्हणिल्ले, 

“बोगी राव, उलवण्याक स्वाद नाका? तें कोणाच्या हातांत आसा तर ?' 

“कित्याक हातांत ना तर? डॉक्टर म्हण्टा सिझरियन ऑपरेशन करचें 
पडटलें, जाल्यार १९ डिसेंबराकूच थरोवपाचें ते. ' 

aT आदींच हांव नॉर्मल सुटलें जाल्यार?” 

‘fed गो, इतले दीस रावलें, आनीक ATÎ राव मगो! 

'च्यल, फाजील Gad Heat.’ 

अशें म्हणत रजनीन ताचे फाटीर धुमको ATE तेन्ना तो बेठेंच व्हडल्यान 
आवय गे आवय गे म्हणत आडुलो, मागीर दुखलें रे, वखद लायतां हां बाबुल्याक 
म्हणत रजनीन फाटीर धुमको मारिल्ल्या जाग्याची पापी घेतिछ्ली. YU जल्माक 
येवचे आदीं रजनी ताचे कडेन आवय ल्हान भुरग्याकडेन वागता तशें वागपाक 
8۰ 

'येसाय मारता गो, भुरग्याक सांबाळपाची?' 

'तुका सगले कडेन येसाय, नाटकूच दिसपाचें रे, पूण हां, बापूय जावपाचें 
नाटक उपकारचें ना हां, थंय नाटकां उपकारनात, सांगून दवरतां' अशें म्हणत तें 
तेन्ना काय at हांशिल्ले. 

कसलो तरी आवाज जालो आनी UT आंग काडलें. परतो आवाज 
जालो तेन्ना कोणतरी दारार मारता हें ताच्या लक्षांत आयलें. तो वण्टीक धरीत 
भायर आयलो. दार उगडून पळय जाल्यार सदचोच दबो हाडपी उडप्यालो परशा. 

‘aR कित्याक वाजयलें, दबो CASA वचपाचो न्हय तूं?' रंगान ताका 
faa. ताका तशी ताकीदूच रंगान दिल्ली. तो मदींच येवन व्हड़ल्यान दार 
वाजयतालो आनी दबो घेयमेरेन वाजयत रावतालो. 

“दवरून आमी वचपाची, पूण पात्राम दबो दीना सांगली. ' 
आं?' 
'पैशे दीना तो दबो दीना मणली. ' 
बरें बरे, चल वच तू!' 
ताणें मनांत म्हळें, मंजुनाथ उडप्या, यू टू?! 
जेवणाचो दबो हें निमित जालें. हालीं हालीं साद्या साद्या कारणान 
येवपाक लागिल्ले निर्शेणेन ताचें मन भरून गेलें. नशाय मात्शी देंबली, आनी 
तिची सुवात बारीक तकली दुखपान घेतली. 
भायर वचून त्या इल्ल्याशा खळ्यांत सदां सर्वकाळ वता पावसांत ताचे 
खातीरूच तिश्टत आसपी धोलपाच्या पोन्न्या वोल्तेरार घालून घेतलें. ताणें इल्लीशी 
कुरकुर केली पूण धोलपाचो आपलो वसो सोडलो ना. घराच्या भाटकारान तें 
ताका व्हडविकेन धाडून दिल्लें, रंगा 'बोरोयनार, दिरीतोर' बी आसा हें कळ्ळ्या 
उपरांत. 
भायर त्या मानान बरीच थंडाय आसली. मान फाटी उड़ोबन लांब केंस 
फाटीं सारून, दोनाय कानसुलांकडे धावूय बोटांनी ताणें तकली जाता तितली 
घट दामून धल्ली आनी तो धोलत रावलो. कांय वेळान अकस्मात ताची नदर 
मळबांत गेली. शिंयाळ्या दमळविरयत काळख्या मळबांतल्या नक्षत्रउत्सवान 
ताचें भान सुटलें. 
हेंच तें आंगण, हांगाच ताणें आकाश दर्शना खातीर रजनीक शेंद्रेर 
आपणालागीं लवडपाक सांगिल्लें. कातयां, मिर्ग, रोहिणी, व्याध, ताचो बाण 
पुनर्वसू बी नखेत्रां वळखुपाक Red. ती कार्यावळ बरी दोन म्हयने चलिह्ली 
रगा, तुका कितें किते म्हुण येता रे, मुंबय रावल्यार हें सगले शिकपाक 
मेळटा रे? तूं कितलीं वर्सा रावलो थंय?' 
अकरा वर्सा, आनी चार म्हयने. . आईन म्हाका फोर्सान गोंयांत हाडलो 
आईन आनी तुज्या बाबान - म्हळ्यार म्हज्या मामाश्रीन- किते करतलो 
आलिया भोगासी असावे सादर...म्हणजेच ग्राम्य भाशेंत सांगायचं झाल तर 
आलियासी भोगावे 
कथेत आडकथा नाका हां. रंगा, तूं हांगा सुखी ना तर?” 
तशे म्हणू शकना हांव पूण 

“मागीर कशें तर?' 

'रजू, मुंबय खंय आनी आनी हें आमचें इल्लेंशें गोंय खंय! हे सुपुल्ले सुंदर 
साळकांचें तळें जाल्यार तो दर्या मगो! 

“आमचें हें शांत तळेंच बरें आमकां' रजून दोळे धांपीत, मान हालयत 
rEg. 

'तशें न्हय, पळय तुका अजाप दिसता म्हाका कितें किते खबर आसा 
ताचे. आगो हांव किस झाड़ की पत्ती, थय देशांतल्या खंयच्या खंयच्या 
वाठारांतल्यान येवन राबितो केल्ले अठरापंगड जातींचे गुणवंत लोक एकचारान 
रावतात, आपापल्या मर्यादां भितर रावतात आनी गरजे वेळार नखरे करिनासतना 
मजत करपाक HS धावतात. शाण्या, महानगराची गजालूच वेगळी, मुंबयची 
जाल्यार आगळी वेगळी. थंय गल्ली बोळांत तुका म्हज्या सारके रंगा मेळटले. 
एका तोंकाच्यान दुसर्‍या तोंकार वचून, म्हारग म्हारग तिकेटी काडून लोक नाटकां 
पळोवपाक जमतात. ' 

ओलतेरांत पडला थय रंगाची नशा cea cea cad गेली. cea wea 
थंडी वाडली . फाटल्या कितल्याशाच घडणुकांच्यो यादी तालीम मास्तरान एकेक 
करून प्रवेश पॉलिश करपाक घेवचे, एनर्जी लेवल चड उणी करपाक परते परते 
घेबचे तशे तरेन त्यो घडणुको रंगाच्या मनाच्या पड्ड्यार खेळपाक लागिल्ल्यो. 

प्रयत्नान उठत, मनामुखारचो तो नाचपी पट नेट्टान कुशीक सारपाचो 
येत्न करीत ताणें भितर येवन सोफार घालून घेतलें. न्हिदला थंयच्यान लांब हात 
करून उदकाची बाटली सांसपून सोदून लागीं ओडली. इल्लेशें उदक Rd तें 
ताणें बोंठांक लायलें. घटघटा उदक पिवपाची आस लागली पूण त्याच वेळार 
उठपाचो आळसूय आयलो. ताळो सुकला, TH दी. 

TT मास्तर, कोणें सांगिल्ले सगली बाटली सोंपोवपाक?' 

सुकड्यान अकस्मात मनाच्या पड्ड्यार 'एन्ट्रेक ताळयो' म्हण्टात तशी 
एन्ट्री घेतली. 

वाळपयच्यान भितर खयच्या तरी गांवच्या त्या हौशी नाट्यमंडळांत, 
सदांच शिपाय, प्यूनाचो पार्ट करपी सुकड्याक ताणें तापयक्लो. कारण 
शोकातिकेचो ताणें बाटलेच्या नेटार फार्स करून सोडिछ्लो. ती याद येवन रंगाच्या 
तोंडार हयन्हयशें हांशें झळकलें. तेन्नाचो सुकड्याक तापोवन विचारपी मास्तर 

आतां आपुणूच सुकडो जालो असो शोकात्म विचार ताच्या मनांत आयलो. 
ह्या खिणाक खंय आसा काय तो बाबडो सुकडो? जे तरेन तो तेन्ना पितालो त्या 
हिसपान आतां मेरेन ताच्या लिव्हराचे बारा ब्रेस्तार जाल्या आसतले! 

रंगाक दिसलें, सुकडोच विचारता, मास्तर तुमच्या त्या लिवर काय 
कितें तेचें कितें जालां तर?' 

सगले विचार कुशिक सारून, पोटाकडेन पांय ओडून ल्हान भुरग्या 
भशेन बाबड़ोसो जावन तो न्हिदेची वाट पळयत रावलो. भुरोपणांत न्हीद येनासली 
तेन्ना तो मनांतल्या मनांत देवाची साग्रसंगीत पुजा करतालो. ती पुजा ताणें सुरू 
केली. 

पुजा चालू आसली पूण मदीं मदीं फाटल्यो घडणुको तियात्राचे पड़े 
कशे उब्यो रावताल्यो. 

धर्तरीक दोन म्हयने जांवचे आदींच तें बेसबरें ताका वळखून हटकिल्यार 
हूं हू करून जाप दिवपाक CP. ताच्या वांगडा ल्हान ल्हान जावन जगतना तीं 
पांचेक वर्सा कापराचीं कापां कशीं उडून गेली. अर्द दिसाचे नोकरेवेल्यान येवन 
घरांत घुसल्या पासून दुसरे दीस सकाळीं परतो वता मेरेन तो धर्तरी, रजनी हांचे 
भितरूच घुस्पून उरतालो. इल्लें ताचें आनी इल्लें रजनीचें रूप घेवन आयिद्लें धर्तरी 
म्हळ्यार ताका खेळपाक एक बावली कशी जाल्ली. ते सगले बरे वायट वास, 
वायट अशे नासलेच ते. सगलेंच आपलें, आपल्या हाडामांसाच्या भुरग्याचें. 
सैमाच्या कर्तुबांचे अजाप करपाचें आनी ताचे उपकार आठयत सुखान चलयेक 
मदीं घेवन न्हिदपाचें आनी ताणें हूंच केल्यार दोगांनीय उठून बसपाचे, लक्तुबायेचे 
ते दीस. 

कॉलेजींतलेय dart दीस मौजेमौजेनूच वताले, कारण शिकवप ही 
गजाल रंगा विद्यार्थी दशेंतल्यानूच करतालो. मुंबय शिकता आसतनाय तो ट्यूशनां 
दितालोच. तातूंत मॅट्रिकेच्या वर्सा खंड पडिल्लो, तोय, मुंबयच्या भावान जबरदस्तीन 
ट्युशनां बंद केल्ली देखून. मागीर तो नाटकांचो मास्तर जालो आनी आतां हायर 
सेकंडरीचो. ही नोकरी कांय हुशार भुरग्यांक लागून सदांच लक्षांत उल्ली. कलासार 
वतना ताचेर चेपण अशें केन्ना नासतालेंच. बरो मूड आसत जाल्यार पुस्तक बंद 
करून तो भुरग्यांक जाय त्या त्या विशयान सुरवात करतालो. नाटक, तियात्र, 
गोंयची जयहिन्द चळवळ असले विशय. 

भुरग्यांक आवडटाले ताचे मुंबयचे नाट्यस्पर्धाचे अणभव. केन्ना केन्ना 
तांचो चडूच आग्रो जातालो तेन्ना क्लासिंतूच दार धांपून ल्हानसो डायलॉग घेवन 
दाखयतालो. “रायगडाला जेव्हा जाग येते' नाटकांतलो संभाजीचो, अश्रूंची 
झाली फुले' मदलो लाल्याचो जावं “कुणी घर देता का घर सारको 'नटसम्राट' 
नाटकांतलो. मागीर नटसम्राट नाटकावेल्यान ओथेललो मागीर शेक्सपिअर अशी 
तो भुरग्यांक जागतिक रंगभूंयेची इल्ली भोंबडी करून हाडटालो. नाटकाचो विशय 
आयलो काय भुरगीं सामकी खूश आनी रंगाय खूश. तास केन्ना सोंपलो, दुसरो 
केन्ना सुरू जालो हाचें कोणाक भान उरनासलें, पूण फुडल्या तासाक येवपी 
HERAT जळजळीत नदरोय ताका आंगा-मनार झेलच्यो पडटाल्यो. 

खरे ताचे विशय सायन्स आनी गणित. गरजेक कोंकणी शिकयतालो, 
मराठीय शिकयतालो. गणिता वेळार स्टेप-बाय-स्टेप गणित ताच्या बोटांतल्यान 
फळ्यार सट सट देंबपाक लागतालें, तेन्ना थोड्या भुरग्यांच्या तोंडार इल्ली sel 
खोशी पातळत वताली. ४५ मिन्टां कशीं सोपतालीं कळच नासले. हुशार भुरग्यांक 
गणित रोखडेंच कळटालें, पूण कांय भुरग्यांक मात, जांच्या मनार गणिताचो 
कांच आसतालो, तांकां रंगा शिकोंव शकनासलो. तांकां कितलें येता हेंच रंगाक 
कळनासलें. केन्ना केन्ना तो संतापतालो आनी म्हण्टालो, ब्रह्मदेवाचो बापूय 
लेगीत तुमकां गणित शिकोंव शकचोना. पापयांनो, गणिताकडेन नाटकां 
उपकारनात, गणिताकडेन सूत्रांपुरतेंच पाठांतर उपकारता. गणित भितरल्यान 
कळपाक जाय. तें भितरल्यान कळटलें जाल्यार भितर गणिताची जी आवय 
आसता - लॉजिक - तर्कशास्त्र, ते कळपाक जाय. आवय बगर भुरगें ना. हांगा 
टेस्टट्युब बेबी ना. ' 

शिकयतना थोडेच खीण, जे अवघ्याच भुरग्यांच्या दोळ्यांनी 
लिकलिकताले, तितलेच, बाकी सगले ताका दिसताले फकत पाट्या टाकणे. 
परतें परतें तेंच तेंच, येसाय मारतना कांय धड़डे पार्टी आनी क्लासींतलीं ही 
चडशीं सगलीं शिकपाची तांक, scar नाशिल्लीं भुरगीं. चार पांच वर्सा उपरांत 
रंगा उबगून गेलो. शिकोवप म्हळ्यार एक भोगावळ दिसपाक लागली. हुशार 
भुरग्यांनी ट्यूशनाक वचचें आनी कॉलेजीक दांडी मारची. आयल्यार क्लासींत 
लक्षच दिवचें ना. ताणें ही गजाल प्रिन्सिपलाकडेन व्हेली. तो फकत हांसलो . 
रंगान दुसरे फावट तो ट्यूशनाचो विशय काडलो तेन्ना ताणें म्हळें, 

'रंगा, काळ बेगीबेगीन बदलता आतां. ते दीस गेले, ते आमचे विद्यार्थी 
पूण तांचेर आमचो कंट्रोल ना. मॅनेजमेंट, पालक, सरकार,भुरगीं आनी समाज 
हीं पांच आंगां आमी सांबाळपाक जाय. हें सांबाळप पयलें काम जालां. घडये हे 
पांच कंट्रोल आमचेर आसात अशेंच समज. ' 

विद्यादान करतलो जाल्यार आदीं शिक्षकाची तकली जाग्यार नाका? 
ही असलीं शिक्षणाकडेन संबंध नाशिल्लीं व्यवधाना सांबाळीत रावपाक म्हाका 
जमपाचें ना, हातूंत कसलेंच जॉब सेटिस्फेक्शन मेळना, खरें सांगतां. ' 

रंगा, तूंमनाक लावन घेव नाका, वेळ मेळटा तेन्ना मन रिजवणेक तुका 
नाटक तरी आसा, FET सारक्याक feed आसा?” 

‘Test काम वेवस्तशीर करून हांव नाटकां बसयतां, हेर साहित्यीक 
चळवळींत भाग घेतां. पूण तेच गजालीचो मॅनेजमेंटाक हालीं चड त्रास जावपाक 
लागला खंय, आनी म्हजे कलीग, ते जाल्यार वाटूच पळयत आसतात हांव Sal 
चुकपाची. विद्येच्या मंदिरांत ह्यो असल्यो राजकारणाच्यो गजाली, फुडें कशें 
जावपाचें देवाक खबर' 

रंगा, म्हजे कडेन पळय,आतां ह्या वयार हांव खंय वचूं जॉब सॅटिस्फॅक्शन 
मेळोबपाक? आपणे फकत आपलें काम बरे तरेन करप इतलेंच हातांत आसा. 
गीतेचो मा फलेषु' उपदेशूच निमाणो आमकां. ' 

तिसरे फावट रंगा ताचे कडेन वचूंक ना. प्रिन्सीपॉल एक रसीक मनीस, 
रंगाक मानपी, ताच्या नाट्यगुणांची पारख आशिल्लो, आनी तो रंगाक सांबाळूनय 
घेवपी. पूण अभ्यास सोडून सटर फटर गजालींनी घुस्पून वचपी भुरग्यांक मार्गार 
हाडपाक ताका शक्य नासलें. शक्य आशिल्ल्या आनी नांशिल्ल्याय पालकांनी 
भुरग्यांक SRA 'लायिल्लीं आनी क्लासींत बसून मनलावन शिकपी भुरग्यांची 
संख्या दिसान दीस उणी जाताली. “मास बंकींग' जाल्यार आत्र्यापयर्‍्यान जातालें. 
मन लावन शिकोवपी रंगा सारक्या शिक्षकाचो असल्या वातावरणांत घुस्मटमार 
जातालो. 

सकाळीं उठून उमेदीन शिकोवपाक वचपाचे दीस गेले. धर्तरी वाडटा 
तशें तशें ताचे पसून भावनीक नदरेन पयस वचपाक लागलें. ताचो कॉन्वेन्ट 
स्कूलांतलो अभ्यास, ताचे मार्क फकत ह्योच गजाली त्या दिसांनी रजनीच्या 
दोव्व्यांक दिसताल्यो. रजनी खंयूच, कुळारा लेगीत वचनासलें. मेळटा तितलो 

वेळ धर्तरीक घेवन बसतालें. केन्ना केन्ना रंगाक ह्या अतितायेच्या बागपाचो राग 
येंबचो पूण तोंड धांपून ताणें बग्गी रावचें. रंगा येसायांक लागून वर्साचे स-सात 
म्हयने तरी रातचो उसरां येतालो. केन्ना केन्ना घरा येनासतना भायल्या भायर 
कॉलेजीक वतालो. ताचो घराकडलो भावनीक संबंध उणो जायत गेलो आनी 
तो नासल्यार घरांत कोणाचें कांयच अडना हेंबूय ताका होलमलें. ताका दिसले, 
मेकळी सुवात थोडे दीस मेकळी उरता, मागीर ती आपशींच कशे ना कशे तरेन 
भरताच भरता. कोणाचें कोणा खातीर चडकाळ मेरेन अडना. 

फुडें फुडें कॉलेज आनी घर दोनूय ठाणीं रंगाचें मन घुस्पयना जालीं. 
धर्ततीक आपणा पसून रजनी पयस दवरूक सोदता काय किते असोय दुबाव 
मागीर रंगाक मारपाक लागलो. तशे पळयल्यार रंगा धर्तरेचो वाडदीस विसल्लो 
त्या दिसाच्यान घरात एक वेगळेपण ताका जाणवपाक लागलें. 

स्पर्धेच्या नाटकांक लागून रंगा त्या दिसांनी सामको नाट्यमय जाल्लो. 
ताणेंच बरयल्लें, बसोवपाक Rg नवें नाटक इल्लें वेगळे आसले. ते भायर नायक 
एक नवो भुरगो. रंगाक ताचेर चड म्हेनत घेवची पडटाली. ताका घेवन वरांचीं 
बरां बसचे पड़टालें. तरी पूण रंगान दोन दीस आदींच सगल्यांक १४ डिसेंबराक 
आपूण धर्तरीच्या वाडदिसाक लागून बेगीन वतलों म्हणपाचें सगल्या पार्ट्यांक 
aig. फाव त्यो सुचोवण्यो दिवन तो एक आंक जाल्या उपरांत तिनसांजेर 
थंयच्यान सुटलोय बी. पूण स्कूटर चालू करतनाच ज्युस्त ताका सोदीत संगिता- 
ताचें मुंबयचें क्लासमेट थंय पावलें आनी रंगा परतो मुंबयच्या त्या वेळावेल्या 
धुंद दिसांनी वचून पावलो. अकस्मात संगिताक मुखार पळोवन ताका कांयच 
सुचना जालें. संगितान ताका हालोवन जागो केलो तेन्ना रंगान म्हळें, 

'चल,घरा या. 

"घरा कसं जमणार, रंगाजीराव, माझ्याकडे फक्त दोन अडीज तास 
आहेत. रात्री बसनी बॅक जातेय. त्या आधी फोंड्याच्या मावशीला भेटायचंय 
मला., 

“अग, मी फार दूर नाही इथून, पाउण तासात पोचू आपण.' 

'रग्या, शाण्या मुलासारखं वाग, तुझा अख्खा वेळ हवाय मला, चल, 
जवळच कुठेतरी शांत जागी बसू आणि बोलू मस्तपैकी .' 

निमाणे ताका टॅक्सी सोडपाक लावन, ताका स्कुटरीर घेवन तो तळ्यार 

म्हण्टात त्या एका खास जाग्यार गेलो. ड्रिंक घेतना ताणें चलयेचो वाडदीस, 
बेगीन वचपाक जाय हें ल्हवूच म्हळेंय बी. पूण संगिता पेगा फाटल्यान पेग घेयत 
रावले. रंगाकूय आग्रो करीत रावलें. नाय म्हळ्यार रंगा खूब रंगलो आनी इल्लो 
व्हांबलोच. इतल्या वर्सानी तो खास इश्टिणीक मेळटालो. ताचें नातें फकत इश्ट 
इश्टिणीचेंच नासलें. निमाणीं निमाणीं तीं बरींच लागीं आयिल्लीं आनी अकस्मात 
घरच्यांच्या जबरदस्त आग्रहाक लागून ताका गोयांत येवचें पडनासले जाल्यार... 
तांच्यो सांचून उरिल्ल्यो खबरी जाल्यो, राग काडप जालें, कान धरप जालें, त्या 
सगल्या बद्दल एकेक पेग घेवप जालें, वन फॉर द रोड जालें. निमाणें रातच्या 
साडेधांक ताका व्हरून रंगान फोण्या ताचे मावशेगेर पावयलें आनी घरा पावता 
म्हणसर साडे अकरा जावन गेलीं. तसो तो इल्लो बेगीन पावपाचो पूण स्कूटर बंद 
पडली. पेत्रोलाक लागून काय आनीक कित्याक लागून तें पळय नासतना १५ 
मिन्टा चलून तो घरा आयलो. लॅच उगडून तो भितर सरलो जाल्यार रजनी 
वाचीत बशिष्ठे. ताच्या हातांतलो अंक पळोवन रंगान विचाह्ठे, 

“ललित मगो तो, नवो आंक आयज आयलो गो?' 

ताचे फाटीकडेन खिळी घालतना रजनीन कांयच जाप दिली ना. 
हॉलांतलो व्हडलो दिवो, पंखो ताणें लायलो तेन्ना बड़े जावन गेल्या उपरांतचो 
थोडो माहोल ताका दिसलो. वण्टीक लायल्ले कांय बोमाडे TANK धोलपाक 
लागले. थंयच दसयल्ली हॅपी बड़े धर्तरी हीं थर्माकोलाचीं अक्षरां ताच्या दोळ्यांत 
रोमता काय दिसलें. आंक घेवन रजनी मोन्यानी थंयच्यान वचपाक गेलें. 

'ए, रजनी, आयक तरी, स्कूटर बंद पडली गो म्हजी. ' 

उलयतना रंगाची जीब आडखळ्ळी, कारण तो अर्दसत्य सांगतालो. 
ताच्या उलवण्याकडेन मात्तूय लक्ष दिनासतना तें बेडरुमांत गेलें. 

जेवणाच्या टेबलार दोन ताटां, वाटयो, उदकाचे धांपून Rd ग्लास, 
सगली तयारी आसली. ताणे बेडरुमांत वांकून पळेलें. धर्तरी ताच्या जाग्यार 
न्हिदिल्लें आनी ताच्या आंगार हात दवरून रजनी. 

'रजनी, बाय, न्हिदले? चल, जेवया, जेवतना सांगतां तुका कितें घडलें 

रजनीन जाप केली ना. ताणें दोन फावटी परत विचाल्लें. रजनीन कसलीच 
हालचाल केली ना. फाटल्या यादींनी सजिल्ली सुंदर सांज मनांत घोळयत रंगा 

घरा आयिल्लो, आतां ती रात एक काळीच वणत जावन त्या दोगां मर्दे उबी 
रावता काय कितें असो दुभाव ताका दिसलो. 

आपलें सगलेंच आंग मुयेता असोसो भास आतां रंगाक जालो आनी 
तो जागो जालो. पोटाकडेन धरि्ले पांय Rg. पांय सोफार लांब सोडून ताणें 
आंग ताणलें आनी वरां जाणा जावपाक मनगटाकडेन पळयलें, पूण घड्याळ 
हाताक खंय आशिल्लें ताच्या? 

ताच्या तिकोणी संवसाराचे, कॉलेजीतले आनी ताच्या नाट्य क्षेत्रातले 
एकेक नाट्य प्रवेश कशे ताच्या मनाचे रंगमाचयेर आयज येवपाक लागिल्ठे, 
ताका दिसलें, आयज सगल्याच यादींनी येवन हिशोब मागपाक सुरवात केल्या 
आनी आपूण त्या जळपांत कसो सांपडलां. 

गोंयांतल्या चडशा सगल्या नाट्य संस्थांकडेन ह्या ना त्या कारणान 
ताचो संबंध येतालो. केन्ना तालिम मास्तर म्हुण, केन्ना खास आपयिल्लो डायरेक्टर 
म्हुण, केन्ना परिक्षक म्हुण, केन्ना समारंभाचो अध्यक्ष जांव म्हाल वक्तो म्हुण. 

ताच्या कोंकणी आनी मराठी नाटकांचीं पुस्तकां उजवाडाक आयल्या 
उपरांत तो बरोच फामाद जालो आनी कितल्याशाच कार्यावळींक मुखेल उलोवपी 
जांव मानाचे सोयरे असलें कितें किते बिरूद घेवन उलोवप करपाक लोक रंगाक 
आपोवपाक लागले. पदरचे मोडून कांय पुस्तकां ताणें उजवाडायिल्लीं. अश्या 
कार्यावळी वेळार बॅगांतलीं पुस्तकां काडून तो लोकांक दाखयतालो आनी लोक 
ताची स्वाक्षरी घेवन पुस्तक ताब्यांत घेताले. पुस्तकाचे पयशे थोडेजण दिताले, 
थोडे दिनाशिल्ठे. प्रसिद्ध केल्ल्या पुस्तकांच्या वितरणाची कांयच वेवस्ता रंगान 
करूक नाशिल्ल्यान घरांत पडून आशिल्ले ताच्या पुस्तकांचे गठ्ठे हेंय रंगा रजनीमदें 
वितुश्ट येवपाक आनीक एक कारण जाल्ले. 

चडश्यो नाट्यसंस्था नांवापुरत्योच. शिस्त नांवाची गजाल पार्ट्यांक 
शिकयतां शिकयतां रंगा बेजारतालो. RAT शिकय, सगलें fad तें स्टेजीर 
करतां म्हणपीच चड. तालमी चुकोवप हें प्रकरण बोंडेर भुरगीं शाळा चुकयतात 
ताच्याय फुडें Wag. रातचें जेवण बेगीन जेवून ताणें वीस वीस किमी स्कुटरीन 
aad, त्या आड गांवांत टायमा आदींच पांच- धा मिन्टां पावचें आनी तालीम 
जावपाचे ते अगरसाळेंत जांव देवळांत कोणूच नासचो. चडशे सगलेच कलाकार 
स्वनामधन्य.जल्मावांगडाच आपणाक सगलें नाट्य रसण बापायचें बेंस कशें 

मेळ्ळां अशें समजुपी. मराठी नाटकांची भास जमना हें समजूं येतालें, पूण हांचें 
कोंकणीचें ज्ञानूय इतलें बाबत कित्याक आसचें? 

दरेक संस्थेंत खरे वावुरपी एक-दोनूच. हिरो जांव व्हिलन ताणीच 
करपाचो. हॉल, रूम जावं जी कितें येसायेची सुवात आसत ती उगडपाची, 
साफ करपाची, मदीं च्या हाडपाची, सगलीं कामां तांचींच. शोच्या वेळार फाली 
बांदपाच्यो, अडल्या वेळार सामानाक मार्थेय मारपाचें ताणींच. मिटिंगांचो नियाळ, 
हिशोब बरोवचो ताणींच, पत्रा बरोवचीं ताणींच, प्रसिध्दी दिवची ताणींच, प्रायजां 
घेवचीं ताणींच आनी ते बद्दल सगल्यांक चिकन-सोऱ्याच्यो पार्ट्योय दिवंच्यो 
ताणींच. 

तियात्रांय बसोवपाक रंगाक आमंत्रणां येतालीं. तांच्योय चडश्यो संहिता 
बाबत. तो तशें तांकां सांगी तेन्ना “सर, तूंच आमकां एक बरोसो तियात्र बरोवन 
दी अशें मागणें ताणी करचें. 

रंगा, तूं तुजे स्वतंत्र नाटक, तियात्र बरयना कित्याक?' तो आपणाकूच 
प्रस्न विचारतालो. तुजी ओरिजिनल स्क्रीप्ट आसता तेन्ना डायरेक्टर ह्या नात्यान 
तुका कितलिशीच मेकळीक मेळटली, पळय, विचार कर. 

लागींच्या हायस्कूल-कॉलेजींतल्यो गॅदरिंगच्यो एकांकिका, खासा 
ताच्या कॉलेजितल्यो एकांकिका, कोंकणी आनी मराठी वर्सुकी विंगड विंगड 
नाट्यस्पर्धा सगलें चालूच आसतालें आनी प्रिन्सीपॉल ताका सदांच भरपूर 
सवलती दितालो, कारण तोच स्वता एक नाट्यारसिक जावन आसलो. 

अशें आसून लेगीत जावपाचें न्हय तें जालें. व्यवस्थापनान रंगाक 
अकस्मात आपोवन ताच्यो भायल्या नाटकांच्यो सगल्यो अँक्टिविटी वेगोवेग 
बंद करून फकत कॉलेजींत शिकोवपाचेरूच लक्ष दिवपाची ताकीद दिली. ते 
मिटींगेक प्रिन्सीपॉल आसलो. दुसरे दीस ताणें प्रिन्सीपॉलाक fears तेन्ना ताणें 
आपलें नव्या मॅनेजमेंटा मुखार कांय चलना देखून रंगान भायलीं कामां सोडचीं 
अशी सुचोवणी केली. दुसरे दीस रंगाक लेखी सूचना आनी तिका पाळो दिना 
जाल्यार ताचेर HRA करतले अशी ताकीद मेळळी . 

रंगा केन्नाच कोणाच्या हातांपायां पडूंक नासलो, तरी लेगीत रजनीक 
लागून ताच्या वांगडा मॅनेजमेंटा मुखार निवेदन घेवन गेलो. हेर कडेन तो बसयतालो 
तीं नाटकां जाय मेरेन टायम मागलो. पूण थोडी चौकशी केल्या उपरांत रंगाक 

कब्व्व्ठें, की तें सगलें त्या मॅनेजमेंटा मदल्या वजनदार मनशाचे मेवणेक ताच्या 
जाग्यार घेवपा खातीर TE, तेन्ना कांयच उलयनासतना राजिनामो खडून दिलो 
आनी थंयच्यान तो भायर सरलो. 

राजिनामो दिवन सरळ तो रजनीच्या ऑफिसांत ताका सांगपाक गेलो. 
रजनी कडल्यान धिराचो हात मेळपाचो हावेस धरून. पूण रजनीन दुसरेंच रूप 
दाखयलें. रजनीन ताका फर्मायले, 

“आदीं वचून आत्तांच्या आत्ता राजिनामो फाटीं घे, मागीर हांव पळयतां 
कितें करपाचें û. 

'तू कितें करू शकता हातूंत? ' 

'तें मागीर पळोवया, तूं आदीं राजिनामो फाटीं घे पळोबया, आरे, ते 
तुजो राजिनामो मेळल्यार सोडटले? तूं आपूण जावन मान खाटकाच्या हातांत 
दिवपी बोकडा भशेन वावुरलो मरे! ही अपेक्षा नासली म्हजी तुजे कडल्यान! येदो 
व्हडलो नाट्याचार्य मरे तूं, मॅनेजमेंटाचें हें नाटक तुका समजलें ना?” 

'ज्या जाग्यार मानान शिकयलें, त्या जाग्यार खालते मानेन अपमानीत 
जावन हांवें शिकोबप? सहकाऱ्यांच्यो, YT नदरो आंगार घेवन थंय हांव 
Wd? ज्या जाग्यार सत्कार करून घेतलो त्याच जाग्यार रावपा खातीर हॅ हॅ करीत 
मॅनेजमेंटाचें हें चाटू? तुका आवडटलें हांवें अशें 25 7 कित्याक, पोटाची खळगी 
भरपा खातीर? 

“तें सगलें हांगा FET ऑफिसाच्या व्हरांड्यांत नाका, घरा उलोवया' 

'पूण म्हाका थय आनीक रावपाक जमपाचें ना, तेंच तुका सांगपाक 
आयलां हांव अशें समज' 

'तशें जाल्यार.. पूण नाका, तें घरा उलोवया, हांव भितर वतां, काम 
आसा म्हाका. ' तें आपणाल्या टेबलाकडेन गेलें आनी तटास जाल्लो रंगा खालते 
मानेन TAT घरा परतलो. 

चुकून केन्नाय तशाच इश्टां वांगडा घरा एकाद्रो पेग घेवपी रंगा दुसरे 
दीस सकाळींफुडें ग्लास आनी बाटली घेवन बसलो. 

'धर्तरीक शाळेत सोड़पाक जमतलें रे तुका?” रजनीन विचाले 

“आयज अशेंशें कित्याक विचारता तूं?” 

'कांय ना, हांवूच सोडटां ताका. ' 


खांढ आनी हेर कथा / १३3 


“मागीर विचारिल्लें कित्याक तर? 

तें स्कूटरीची चावी घेवन भायर सल्लें. चलयेक कॉन्व्हेन्टांत पावन येतना 
ताणें नुस्तें हाडलें हें ताका कळळें. 

“कितें tad आयज?” रंगान विचारलें, पूण रजनीन जाप केली ना. 
मदीं एक दोन फावट तो रांदचे कुडींत वचून झेल घेवन, उदक घेवन आयलो 
तेन्ना ताणें रजनीकडेन पळयलें पूण तें उलोवपाच्या मुडांत नासलें. जेवण रांदून 
न्हावन धुवन तें ऑफिसाक गेलें. दनपरां जेवपाक आयले तेन्ना धर्तरी ताच्या 
वांगडा नासलें. रंगा न्हावन निकतोच बाथरुमातल्यान भायर सरतालो. आजूनय 
टी-पॉयचेर बाटली, ग्लास, भरिक्लो अँश ट्रे सगलें तशेंच आशिल्ले. 

“बाय खंय तर गो? बाथरुमांतल्यान भायर येयत रंगान RT. टी 
पॉयवेली बाटली आनी हेर सामान उखलून तें भितर गेलें. येतना आंगसो घेवन 
आयलें, एका हातांत ऑश-ट्रे धरून टी पॉय पुसून अँश ट्रे भायर व्हरून ताणें 
आंगणाकुशीच्या माडामुळांत बोतयलो, भितर येवन ट्रे दबरतना ताणें नाक 
किल्लुसलें आनी एक तिडकीची नदर रंगाकडेन AT. 

“बाय खंय गो, तुका विचारता हांव! ' 

“मामागेर सोडलें ताका. ताका थंय रावपाची संवय जावपाक जाय. 
थंय साकेत आसा वांगडाक. तूं हे ते भशेन सकाळीं सकाळीं हो मांड मांडून 
बसपाक लागल्यार कसले संस्कार जातले ताचेर, लोक feed म्हण्टले, शेजारी 
कितें उलयतात खबर STAT?’ 

“हांव असो सदांच बसतां काय कितें? केन्ना बशिल्लों?' 

'ते आसूं, जेबतरीत आमी मॅनेजमेंटालागीं या, उलोवया.' 

'त्या ड्रॉपआवट गुंड मनशालागीं मगो, तोच न्हय नवी मॅनेजमेंट 
म्हळ्यार? हांव बचपाक ना ताचे कडेन. तूं बतलें जाल्यार बच. 

हें बरें मरे तुजें, म्हाका वच खंय, काम कोणाचें रे?” 

'कितें? म्हजी गरज म्हर्जे काम तें तुजें काम जायना? तूं इतलें परकी 
केन्नाच्यान जालें तर?” 

हैं पळय, तुज्या ह्या पिवपाक लागून तुजो हालीं कंट्रोल सुटपाक 
लागला. फाटलें वर्स, मायजूच जातले, तूं ह्या ना त्या निमतान आत्र्या TAF 
पिवपाची कार्यावळ करता हें म्हाका कळ्ळां.' 

'तांतूत कळपाचें कितें आसा, तुका खबर ना, तुज्याच मुखार हांव 
केन्ना केन्ना Sl वांगडा बसलां घरांतूच बसलां न्हय?' 

“हय, आनीक हांवूच तुमका कितेय आंबट तिखट खावपाकूय करून 
दितालें त्या वेळार, कांयच जायना जाल्यार पापड तरी भाजून दिल्यात. तूं तुज्या 
इश्टांक तेन्ना सांगतालो, 

“व्यसनाला खतपाणी असं म्हणतात याला मराठीत. ' 

हांव तुज्या व्यसनाक खतपाणी घालिनासलें, पूण हांव तुज्या पिवपा 
आडूय येनासलें. म्हाका दिसतालें, तुका घरांत पिवपाक दिलें जाल्यार तूं भायर 
पिवचो ना. पूण ना, आतां तूं भायरूच चड पिता. वांगड आसतना पिता, एकटो 
असतनाय पिता. बरें कितेंय घडलें जाल्यार पिता आनी मूड सारको नासलो 
जाल्यारूय पिता. म्हाका सांग, पूण तापनासतना, बेबद्यांत आनी तुज्यांत 
कितलोसो फरक उल्ला तर?' 

रंगा कायच उलोवंक ना, उलयतलो तरी तो किते? तो वग्गीच रावलो. 

तो ओग्गी रावलो पूण त्याच खिणाक एक नातें तुटपाक सुरवात जाल्ली. 
आदींच झरके पड़पाक सुरवात जाल्ल्या कंवचेच्या आयदनाक वयल्यान सकयल 
मेरेन चीर गेली स्पश्टपणान दिसपाक लागली. रजनीच्या वागपांतल्यो दुबावांत 
घालपी थोड्यो गजाली, थोड्यो नदरो, ज्यो हयन्हयशो ताणें धरिल्ल्यो, कांय 
शेरे जे ताणें दुर्लक्ष करून सोडून दिल्ले, आतां ताका स्पश्टपणान तीच गजाल 
सांगपाक लागले. एक टांको उसवता म्हण्टा म्हणसर चार उसवतात. ही गजाल 
तशी सहजपणान नकळसट्यानी घडत वता, एके तरेची आसुरी उमळशीक ह्या 
नात्यांच्या तुट॒पांतल्यान - न्हय तोड़पांतल्यान दोगांकूय मेळत वता, मोगाचो 
गोफ विणटना आपापल्या धाग्यांक दुसऱ्याच्या धाग्यांकडेन मेळयतना होगडायल्ले, 
विलीन केल्लें अस्तित्व ओडून परतें आपले भितर हाडटना, आपलो मूळ रंग 
परतो मेळयल्याचो अहंगंडाक सासपुपी आनंद... तुजे बगर म्हजें कांयच अडना 
हें दाखोवपाचो एका वेळार सरमिसळ, जाल्ल्या व्यक्तिमत्वाच्या अहंचो हुंकार. 
पळय ea कितलो त्याग केल्लो, कितलें TIRS हाचे खातीर! आनी आतां 
हाका ताची कुस्कुटाचीय पर्वा ना, जाचेर मोग केल्लो त्या मनशाचें हें, असलेंय 
रूप खंयतरी भितर वसतालें!, हूं! 

तीन मनशां, तशी अडेजूच. तांचें एक भाड्याचेंच पूण काय बरें घर, 

एक ल्हानसो घराबो.पळयतां पळयतां एकेक सादे घडणुकेंतल्यान महाभारत घडत 
गेलें. मनस्वी, इल्लोसो अस्ताव्यस्त, कलाकाराचें स्वातंत्र्य भोगपाक आंवडेवपी 
रंगा केन्ना न्हय तो चोविसय वरां जगाचे नदरेन बेकार रावपाक लागलो. कामाच्या 
सुवातीर जाल्ली तशी ती सादीच घडणूक पूण ताणें तो घावो मनाक लावन घेतलो 
आनी ताचेर उपाय घरांतल्या उबेंत सोदपाचो येत्न करता आसतना घरातल्या 
घरांत आनीक एक घावो जशेपरी ताच्या अस्तित्वारूच जालो. .. 

भायर एका ट्रकान नेड्टान ब्रेक लायिल्ल्याचो आवाज आयलो आनी 
रंगान कूस बदलपाचो येत्न केलो तेन्ना आपूण सोफ्यारूच आसां आनी शीं खाता 
हें ताच्या लक्षात आयले पूण रोखडीच ताका लकणीय आयली. 

रंगा, रंगा, पापया, तुजेंय चुकलां, न्हय तुजेंच चड़ चुकला. .तुर्वे रजनी 
सारक्या उजू बायलेची वाट लायली. कोणतरी ताच्या कानाकडें मोट्ट्यान आडून 
सांगतालो काय ताचे विचारूच ताका कानांत आयकूंक येताले ताका कांयच 
कळना जालें. 

हय हय, म्हजें चुकलांच पूण ताणें कितें चुकलां तें सांगपाक नाका, 
झगडपाक नाका, झगडपाच्या निमतान तरी ताणें tests Balad आसलें, 
इतलीं वर्सा तुजेशीं संवसार केल्ल्या, एका काळावेल्या तुज्या ह्या रसिकराजाक 
चार SRA फावनात? रजनी, म्हाका उलोवपाचें आसा, सांगपाचें आसा, माफी 
मागून रडपाचें आसा, तितलो वायट हांव ना गो, Hara नासलों आनी हांव 
चोविस वरां बेबदोय नासतां. 

गोंयभर रंगाचे इश्ट. कोण साहित्यिक, कोण नास्यक्षेत्रांतलो, कोण 
तियात्रांतलो, कोण शिक्षण क्षेत्रांतलो, कोण स्टूडंट, कोण मुंबयचो क्लासमेट, 
कोण मूळगांब पारंशेंचो, कोण जुव्यांवेलो. कोणालो तो भाऊ, कोणालो भावोजी, 
कोणालो नाना, कोणालो मामा आनी कोणालो आबा. तो आतां मेकळो आसता 
म्हळ्यार इश्टांक आनंद जालो. ताचो सभाव आसलो विनोदी, कोटी करपाचो, 
विनोद, चुटके सांगपाचो, नक्कल करपाचो. तातूंत “सभ्य गृहस्थ हो' 'वस्त्रहरण' 
सारकीं नाटकांय बसोवपाचो अणभव. आनीक आनीक feed जाय आशिल्ले 
ताच्या इश्टाक? 

लागीं लागीं सदांच तिनसांजेक आमोरेच्या घांटीं वांगडा ग्लासांक ग्लास 
लागून किणकिणपाक लागले. आतां रंगा अक्खो ताच्या इश्टांच्या वांस्याक 

येबपाक लागलो.पेगां फाटल्यान पेग आनी रंगाचे चुटक्यां फाटल्यान चुटके रंगत 
रावताले. संस्कृत, कोंकणी,मराठी, इंग्लीश, हिन्दी, उर्दू ह्या भाशांचेर ताचें 
बरेंच प्रभुत्व आसलें. संस्कृत नाटकांतल्या विदुशकाचो पंडिती विनोद जांव 
नाजाल्यार गालिबाच्या शेरांमदलें विनोदाच्या आंगांन आयिल्लें विदारक सत्य 
जांब, रंगा तें इश्टांमेरेन अशेतरेन पावयतालो, आदींच पावलां वयर उखलूंक 
लागिह्ले ते सगले अचळय वयलेवयर झेलपाक लागताले, fears दीस आनंदांत 
पेय पात्रांतल्यान अळंग सोंपत गेले. वा! वा! रंगा' म्हणत इश्ट झेलत आनी 
धोलत उल्ले. 

पूण रंगाचे जीणेचो मात बेरंग जावपाक लागलो. खरें म्हळ्यार गरज 
आसली कोणें तरी, जाण्ट्यान रंगाक कानाक धरून ताची चूक दाखोवपाची, 
कारण हांगा ताचो व्हडलो भाव नासतालो. 'व्हॉनगो' ह्या चित्रकाराक लोकांमदलें 
जगप इल्लें सोपें जांवचें म्हण एक व्हडलो भाव देवान खासा धाडून दिल्लो तसो 
रंगाकूय दिल्लो. ताचे नदरेखाला आसमेरेन रंगा सारको जाग्यार आसतालो. 
ताचो सांगात सुटलो तेन्ना सावन रंगा खूंट मोडिल्ल्या वाली सारको जागच्या 
जाग्यारूच घुंबत रावलो. ताच्या भोंवतणच्या इश्टांनी, सहकाऱ्यांनी शिटूकसाणीन 
ताका जाग्यार BSH जाय आसलो. वैनी वैनी करून तागेर गेल्लेकडेन तिच्या 
हातच्या जेवणाची तुस्त करताले, त्याच लोकांनी एक दीस वचून वैनीक आनी 
भाऊक सामखार बसोवन जाण्टेपण घेवन चार उतरां सांगू येतालीं. पूण जाणें 
ताणें तात्पुरतो qarî पळयलो. रंगावांगडा एक सांज बरी हास्यविनोदांत, 
कलानंदांत वताली ती कोणूच सोड़पाक तयार नासलो. 

व्हडल्या भावान मेजूक जायना तितले फावटी रंगाक जाग्यार हाडपाचो 
येत्न केलो. ताच्या मेवण्यानूय सगले प्रयत्न करून पळयले. रंगा सावरलो लेगीत. 
पूण ताचो एकच प्याला सुटपाक तयार नासलो. चार चार, आठ आठ म्हयने 
ग्लासाक हात लायनासतना रावपी रंगा चैत्रपुनवेच्या फाटीं फुडें, म्हूट्ट्यांचो 
वास वातावरणांत परमळपाक लागतरीत आपशींच पावलां भाटयेच्या दिकेन 
घालपाक लागतालो. मागीर दोन अडेज म्हयने तातूंतच वचचे, नव्या हुर्राकान 
शिगम्याच्या फाटीं फुडें सीजन सुरू जातालो, तो बद्द माय म्हयनो सोंपतां सोंपतां 
भाणां,बल्लां,कारबे असलें सामान आनी आपणालो तात्पुरतो संवसार उखलून 
भाटेकार आपापल्या ठाण्यार वचऽमेरेन चालू आसतालो. 

मूड लागल्यार रंगा दिसाचीं बारा बारा चौदा चौदा वरां काम करतालो. 
फांतोडेर उठून बरोवपाक बशिल्लो रंगा अशावेळार च्या,नास्टो बरोवपाच्या मेजारूच 
घेतालो. भायल्या व्हडल्या टेबलार दोनाय वटांनी कोश, ERAT घेवन लुंगी 
मारून बरयत, चिंतीत आनी Tê बरयत बशिल्लो रंगा जेन्ना रजनी पळयतालें 
तेन्ना तें खोशी जातालें. तो उठपाची सुलूस लागल्यार तेंय उटतालें, ताका 
फांतोडेर लागताली ती फुटी च्या ताका टेबलार दिवन उल्लेली थर्मासांत भरून तें 
परते न्हिदतालें. रजनीन आपणाल्या पतीक केन्नाच पोती घेवन चडसो बाजारांत 
धाडलो ना, संवसाराचें रंगाक कायच लागपाक RIF ना. रजनीक साहित्य, 
संगीत, विनोद हांची खास अशी आवड नासली. पूण रंगाच्या आंगच्या साहित्यिक 
गुणांक ताणें आपले परीन सदांच जल दिले. 

रंगान बऱ्या बऱ्या मराठी, हिन्दी, बांगला रंगमाचयेर गाजिल्ल्या 
नाटकांचीं रुपांतरां केलीं. मौलिक बरपूय ताणें केलें. थोड्यो कथा, कविता, 
एक कोंकणी नाटक, दोन तियात्रां ते भायर शब्दकोशाचेंय काम ताणें केलें. 
साहित्य अकादमी खातीर भाशांतरांचेय काम ताणें केलें. पूण घरचे आघाडेर 
दिसान दीस संघर्श वाडत गेलो आनी एक दीस रजनीन वेगळें बिराड केलें. 
धर्तरीचेर वायट संस्कार जावचे न्हय म्हुण.. मुखार दिसल्यार एकमेकांच्या तोंडार 
नदर घालिना अशी अवस्ता जावन पडली. 

रंगाचें साहित्यिक काम फाटीं पडून नाट्य वाठारांतलो ताचो वावर वाडलो 
पूण पयशाची केन्ना फिकीर करपाची गरज नाशिल्ल्या रंगाचें नाटक पयशां पासत 
अडपाक लागलें. सगलें रजनी सांबाळटालें तेन्ना ताका कांयच लागनासलें. 
रंगान कांय पेड ओड्रां घेतलीं. दिसाळ्याच्या, म्हयनाळ्याच्या संपादनाचें कामूय 
ताणें मदीं केलें. पूण शिकोवपाची सोडली जाल्यार खंयचेच शिर्वीसेकडेन ताचें 
केन्ना जमले ना. एक दीस ताणें रजनीक विचारि, 

‘THT, म्हाका सांग, सुक्या सड्याभशेन निरस अशा ऑफिसांनी लोक 
व्हिदादभर शिर्वीस कशी करूंक शकतात?' 

'जाका आपलें आनी घरांतल्या मनशांचे पोट भरपाचें आसता, तो 
मसणांत लेगीत काम करता रंगा! पूण लुका तें कित्याक? तूं तुज्या विश्वांत मग्न 
राव न्हय? कलाकाराचे रस्मी मन तें, तें किते आमचे सारकिल्याचें सादें सुदें सुती 
मन न्हय!” 

रजनीच्या त्या उतरांनी कोणेतरी चलत्य 
धुकलून भायर रस्त्यार उडयला अशें RRS. 

सगलेच सगल्यांक वळखतात आनी कोणूक कोणाक व्हडलोसो 
लेखिना अश्या त्या माहोलांत भायल्यान आनी भितल्ल्यान कलात्मक 
पांबड्यारूच रावपाक सोदपी रंगाचें म्हणपा सारकें केन्ना जमच नासले. लोक 
विचारताले, “कसो आसा, नवें feed?’ 

नवें सांगपाक can विचारपी आपणालें पोन्नेंच नवें कशे करून 

सांगतालो. 

मानी सभावाक लागून रंगान कितलेंशेंच सोंसलें. मनशां, तांचीं नाटकां 
आनी तमाशे आनी सवंगाय पळयलीं. आतां अठ्ठावनाव्या वाडदिसाची याद 
जाले बराबर तें सगलें रसण ताच्या Heard खदखदपाक APTS आनी ओत्यार 
ओतो येतालो. न्हीद Gat, ग्लानी Gadi, विचार wad, सपना wae, 
भास खंयचे आनी जळप खंयची कांयच कळना जावन जागेपण खयचे तेंच 
रंगाक कळना जालें. एका सपनातल्यान जागो जाछ्ले भशेन दिसचें जाल्यार तें 
दुसऱ्या सपनातलें वास्तव आसचें. तांतुतल्यान जाग येवची आनी बद्द पंचवीस 
वर्सा फाटीं मुंबय पावचें अशें ۰ 

रंगा ग्लानींतल्यान भायर आयलो तेन्ना आपणाक कितें जाता तेंच ताका 
समजना जालें. पोटांत कावळे रडटाले पूण उठपा खातीर लागता तितली शक्त 
आंगांत ना अशें ताका दिसलें. भायरूय कावळे रडटात हें ताच्या लक्षात आयले. 
जनेलाकडेन वचून ताणें मळबांत पळेलें. निक्ते निक्तेंच भिनभिनपाक लागिल्ें. 
मोठ्या यत्नान उठून ताणें बेसिना मेरेनचें अंतर कापलें आनी तोंडार पचपचीत 
उदक AB. थयच ताणें उदकाचे चार घोंट पोटात घेतले. तकली सामकी 
कणकणपाक लागली. परतो टी-पॉयकडेन येवन ताणें बाटली उजवाडाक धरून 
पळयली, तातूंत फकत एक आंगूळभर द्रव दिसतालो. थंयच्या ग्लासांत ओतून 
ताणें बाटलेंतलें उरिल्लें उदक घालून ग्लास तोंडाक लायलो. धा मिन्टां उपरांत 
ताका इल्लें बरें दिसलें. HAN हात मारून , दार आड करून घेवन तो लागींच 
आशिल्ल्या तातूल्या हॉटेलार गेलो. तेन्नाच तो ACA मुखार च्या ओततालो. 

'येयात मास्तर कशे आसात तुमी? ' 

केन्ना न्हय ती तातून ताची आदीं करतालो तशी विचारपूस केली . 


खांढ आनी हेर कथा / १३९ 


ف 


=> ह...  -_* ۳ 5 न ह 


रंगाच्या आंगांत व्हडलेंशें त्राण नासलें. तो फकत हांसलो. 

'मास्तर, तुमकां आतां म्हयने म्हाल पेन्शन मेळटलें न्हू?' 

“म्हाका hah ना तूं कितें सांगता ते. ' 

“पेपर वाचू ना, घेयात घेयात. ' 

सुटके दिसाचो ted सादून सरकारान कांय कलाकारांक पेन्शन सुरू 
hg. पंदरा जणांचे फोटो छापिछ्ले, तातूंत नाटकाच्या विभागांत ताचो आशिल्लो. 
ती बातमी वाचून रंगाक भितल्ल्यान थंड थंड कशें, YS जाल्ले कशें दिसलें. एक 
उमेद आंगभर पातळ्ळी. 

'मास्तर,आयकून बरें दिसले, आयज तुमकां आमची च्या. भाभी खूश 
जातली न्हू?' अशें म्हणत तातून ताच्या म्हऱ्यांत भाजी पाव मिर्ची असलें खाण 
हाडून दवरलें. 

'रंगा,भाभी खूश जातली न्ह?' मनांतल्या मनांत रंगान आपणाकूच 
frag, dara ताका तिची, धर्तरीबायची आनी तिणें अपुरबायेन घरांतूच दोन 
दोन केक बिक करून मनयल्ल्या ताच्या आनी लग्नाच्या वाडदिसांची याद 
जाली. मेवण्यान मुद्दाम कारवारच्यान येंवचें, येतना कारवारचें aed बी हाडचें 
आनी भावोजी वांगडा दिसाक दोन फावटी saat फेस्त करचें अशें कांय वर्सा 
Tg. धर्तरी स्कूलाक वचपाक लागतरीत सगलेंच ल्हव TET बदलपाक लागलें 
आनी साद्या साद्या चुकांनी, इल्ल्या इल्ल्या प्रस्नांनी आकांताचें रूप घेतलें आनी 
एका शांत,समजिकायेन वावूरपी मोगाळ मनशांच्या घराब्याचें विघटन जायत 
गेलें. 

विचारांचे भिर्केत रंगा घरा आयलो. खूब दिसांनी ताणें भायले खोंपींत 
रजनी तापयतालें तंशें भाण तापोवपाक उजो घालो. मागीर ताणें हारशामुखार 
उबो रावून खाड मातरं ट्रीम केलें. केंसा-खाडांत जटो जावपाक लागिल्ल्यो त्यो 
सोडयल्यो. माथ्याक केन्ना न्हय तें तेल लायलें आनी खतखतीत उदकान बेसबरें 
न्हावन घेतलें. न्हावन आयल्या उपरांत ताका निवळ नितळ दिसलें पूण आपल्या 
आंगांतली शक्तूच कोणेतरी ओडून काडल्या अशेंशें ताका दिसलें. पेंगटांतल्यान 
चडून आयि्ले भशेन जालें आनी ताचे दोनूय हात फोडपाक लागले. तेच बराबर 
ताका सरसरून घाम आयलो आनी जीव लंग जावन ताणें सोफारूच घालून 
घेतलें. 

मात्सो हात पयस करून ताणें फोन उखल्लो, खरें म्हव्व्यार ताचें बील 
भरूक नासल्या कारणान तो कितलेशेच म्हयने बंदूच आसलो, पूण ताका दिसलें, 
फोन करून कोणाक तरी आपोवन घेवचो. 

थोड्या वेळान मात्शें बरें दिसल्या उपरांत ताका वाडदिसाची परती याद 
जाली. आपणाक परबीं दिवपाक कोणतरी येतलो अशें ताका दिसले. रजनीची 
आनी धर्तरेची कडकडून याद आयली. रजनी, तूं कशेय यो. झगड़पाक यो, 
म्हाका सोलून काडपाक यो, पूण एक फावट यो. 

TRI ही सही, दिलको दुखाने के लिए आ' गालिबाची गझल ताच्या 
मनात वाजपाक लागली आनी दिसलें, एकटुकेपणा सारकी आनी दुसरी कसली 
TE आसता काय? 

भायर रस्त्यार ताच्याच घरा सामकारा गाडी थांबिल्ले भशेन दिसलें देखून 
दाराकडें वचून तो कांय वेळ वाट पळयत रावलो. एक बस थांबली आनी एक 
बायलमनीस एके चलये वांगडा each तें ताणे आड्यावेल्यान पळयलें. दोगांय 
येतात काय? भितर येवन ताणे वकल सोदलें आनी तें लावन बेगीबेगीन तांकां 
पळोवपाक लागलो. तीं दोगांय चलत चलत आड्याच्या भायलेवटेन गेलीं पूण 
तीं तीं नासलीं. 

वेळ वचपा खातीर रंगान फोटवाचे पोन्ने आल्बम काडले. लग्ना आदींचे, 
लग्नातले, धर्तरीच्या बारशावेळार FES, मागीर ताच्या वाडदिसा वेळार 
काडिल्ले, ती तिगांय सिमला टुराक गेल्लीं तेन्नाचे. आतां ताच्या आंगाची फोडाफोड 
इल्ली उणी जाल्ली. ताका आतां आकांताची भूक लागिल्ली पूण घरांत कांयच 
नासले. ताका दिसले, तातूगेर वचून जेवून येंवचें, तीन जाल्या आसतलीं. आजुनय 
एकाद्रे जेवण मेळूं येता, पूण बोल्सांत कांयच नासलें आनी सकाळीं मानान च्या 
दिवपी तातूगेर फुकट जेबपाक कसो वतलो? 

दनपार टळली. वत मोब जालें. चार जावन गेलीं. सोफार पुस्तक घेवन 
आड पडला थय परतें फाटल्या घडणुकांचें रोंबट ताचे तकलेंत वाजपाक लागलें. 
मागीर ताका मदीं न्हीद लागली. कावळ्यांचो कलकल आयकून ताका जाग 
आयली तेन्ना आमोरी जाल्ली. घांटी वाजून गेल्यो. शेजरा चलपी तेर्स आयकुपाक 
येवपाक लागलो. काळोख गडद जाता तशी तशी कोणूय येवपाची आशा पालवत 
गेली. आतां रंगाच्या आंगाक कंप सुटिल्लो, We, दोनूय हात, तकली सुमाराभायर 

बडबडी मोती मावशी आयली. गोमती नांवाचें मोती करपाक धर्तरीच कारण 
आसलें. मागीर वाड्यार सगलेच लोक तिका मोती मावशी म्हणपाक लागले. 

'सर, सर, खंय आसात तुमी? गोमतीन भितर येयत foray, हें कितें 
काळखांतशे न्हिदल्यात, दिवो कित्याक लावना तर?' अशें म्हणत तिणें हातांतलें 
ताट सांबाळीत लायट लायली. 'सर, आयज वाडदीस न्हू तुजो? देनपारां येवन 
दार वाजोबन गेलें, काडूंक ना तुमी दार,म्हटलें न्हिदल्या आसतले जेवन. जेवणाचे 
ताट हाडलां हावें. इल्लो पायस हाडला. ताईची, बायची याद येयल्या आसतली 
तुमकां हय मू? म्हाकाय येयली. पूण कितें करतलें.. ताट तशेंच दवरात, घासू 
नाकात हां. अशें सांगून दार ओडून घेयत मोती मावशी गेली. 

दुसरे दीस सकाळीं ताट व्हरपाक गोमती मावशी आयली तेन्नाय लायट 
चालू आसली आनी सख्य तस्सो न्हिदून आसलो. तिका वेगळेंचशें दिसलें. 

'सर, सर, उठूक ना आजून. ' 

ती बेगीबेगीन जेवणाच्या टेबलाकडें गेली. तिणें धांपून दवरिल्लें जेवणाचें 
ताट तश्शें आसलें. तिचो आवरो उडलो. 

सोफालागीं येवन तिणें रंगाच्या आंगाक हात लायलो तेन्ना त्या थंडकिरांव 
स्पर्शान तिचें आंग शिरशिरलें. अकस्मात तिचेर आयिल्ल्या त्या प्रसंगान ती 
पिशें लागिल्ले भशेन बडबडत धांवत सुटली, 

“आरे, धांवा रे, कोणतरी धांबां रे! 


च 

जोग फाटल्या चार दसकांवयर जालीं कथा बरयतात. तांच्या कथांचो आंकडो .‏ ال 


दोळ्यांत भरपा सारको नासत पूण गुणाचे नदरेन ती आपले दालें जड करता. 8 


सारकिली तांची कथा कोंकणी कथेच्या वाटेवेलो वाटचिरो पूण आयचे भारतीय कथेच्या | 


संदर्भातूय ती एक म्हत्वाची कथा थारता. 
जोगाचे कर्थेंतलीं पात्रां लेखक घडयना. तर तीं आपले सगळे गूण घेवन आकाराक येतात. 


ताका लागून तीं आमकां आमच्या दिसपट्ट्या जिविताचो भाग जाल्ल्याचो अणभव दितात.. 


तातूंत श्रीरंगा सारको indivisual आसा आनी दोना सिल्विया सारकिली type आमकां 
दोडटा. दर एकल्याचीं दुख्खांची जात वेगळी आनी पोत वेगळो. हीं सगळीं पात्रां कसल्या ना 
कसल्या चेपणा खाला वावुरतात आनी तातुंतल्यान भायर सरपाचो यत्न करतात. ‘wie’ 
HATH दुख्खाचो अणभव अस्वस्थ करपी. मरणाच्या अणभवाचो खर धग कसो आसता हाची 
कल्पना दिवपी. मनश्याचें एकसुरेंपण कितें आसता हें “रीण” सारकेली कथा व्यक्त करता. 
अतृप्ती हो कलावंताक Ascot स्राप. add सगळ्यांत उंचेलें तेमक ताका दिसता पूण तें 
गांठपाक जमना हाची खर खंत ताका आसता. आनी ही खंतूच ताका आनीक मुखार व्हरत 
आसता. ताच्या वांट्याक आयिल्लें एके तरेचें रितेंपण ‘Aces’ समर्थपणान दाखयता. 

हो कथाकार पात्रांच्या अंतर्मनांत बुडी मारून तळाचो ठाय घेता. पूण बरयतना मात 
तिरायताची भुमिका घेता. 'लखपती भिकारी” वा 'घरप्रवेश” ह्या कथांनी तो मनीस सभावाचें 
दर्शन घडयता. पूण ताचेर आपले भाश्य करिना. ताचो अर्थ आस्वादकान लावपाचो. 

सुचकताय हो श्रेस्ठ कथेचो गूण तो आपल्या ह्या कथांनी केळयता देखून कोंकणी कथेच्या 
मळार तिची वाट वेगळी... आनी ध्यासूय. 

हे कथेची वीण घट्ट. Gua विसविशीत धागो दिसपाक ना. पारंपारीक आनी नवी 
आर्बिल्ळी कथा हांचे शिमेर ती उबी आसा. ह्यो सगळ्यो कथा म्हळ्यार एका संवेदनशील मनाची 
अभिव्यक्ती. जिणेचें आगळें वेगळें दर्शन घडोवन अरर्तमूख करपी. 

जोगाल्या ह्या नव्या संग्रहावरवीं कोंकणी कथेन खूब मुखावेलो पल्लो गांठला... 


- माधव बोरकार 

